

# شہزادی کوئین

علامہ صفیہ رضی اللہ عنہا

فاطمہ پبلیکیشنز



---

بسم الله الرحمن الرحيم

# شہزادی کوئینؑ



علامہ صفدر رضا قادری

فاطمیہ اسلامک سنٹر

---



## جملہ حقوق بحق مصنف محفوظ ہیں

نام کتاب :	شہزادی کوئین
نام مصنف :	علامہ صفدر رضا قادری
بخسن اہتمام :	عمران خاں قادری
ناشر :	فاطمیہ اسلامک سنٹر
سرورق و کمپوزنگ :	محمد الیاس القادری
تعداد اشاعت :	گیارہ سو
سال اشاعت :	محرم الحرام ۲۰۱۱ء
زرتعاون :	250 روپے

### ملنے کا پتہ:

- ☆ فاطمیہ اسلامک سینٹر جی ٹی روڈ علی چک
- ☆ چشتی کتب خانہ جھنگ بازار فیصل آباد
- ☆ مکتبہ جمال، حسن مارکیٹ اردو بازار لاہور
- ☆ مکتبہ کشمیر کیمپنگ ٹراؤنڈ لالہ موسیٰ
- ☆ جامعہ عثمانیہ شہانہ لوک منڈی بہاؤ الدین
- ☆ مکتبہ شاہ اویس نورانی، جادہ، جہلم
- ☆ اسلامی کتب خانہ لالہ موسیٰ
- ☆ شاہ چراغ اکیڈمی کچہری روڈ منڈی بہاؤ الدین
- ☆ مکتبہ دربار کھڑی شریف (آزاد کشمیر)
- ☆ نور بک ڈپو، علامہ اقبال روڈ میرپور

---

## انتساب

ملیکہ عرب --- غمگسارِ مصطفیٰ --- مادرِ اہلِ صفا

اُمُّ المؤمنین خدیجۃ الکبریٰ طاہرہ سلام اللہ علیہا

کے نام

جن کی آغوش سے نورِ زہرا نے حورانِ بہشت کی آنکھوں کو خیرہ کر دیا

ان جذباتِ محبت کے ساتھ --- !

تیری سیرت ہے عفتِ مجسمِ بنی

تُو ہی اپنے زمانے کی مریم بنی

جب تیری ذاتِ زہرا کی مادر بنی

کون سا گل تھا جو مسکرایا نہیں

---



---

اے خدیجہ معظمہ نبوت کا گھر  
تیرے جیسا کسی نے سجایا نہیں

اسکی رحمت کا سایہ ہے تجھ پہ صدا  
جس شہنشاہ کا اپنا ہی سایہ نہیں

گر قبول افتدز ہے عز و شرف  
خاک درِ زہراً  
صفدر رضا قادری

---

## نذرانہ عقیدت

جگر پارہ شاہِ انبیا ء شہزادی کونین  
نبی کی لاڈلی خیر النساء شہزادی کونین

نہیں خاتون کوئی جس کی ہمسر سب زمانے میں  
علیؑ کے گھر کا ہے نور و ضیاء شہزادی کونین

سلاطین ولایت جس کے در سے فیض پاتے ہیں  
کرم کی انتہا ، بحرِ سخا شہزادی کونین

وہ جس نے فقر کی شاہی کا تاجِ اولیں پایا  
ہے نقشہ مصطفیٰ کا سرتاپا شہزادی کونین



---

نہیں تھا اور کوئی کفو جس کا سارے عالم میں  
ازل سے تھی برائے مرتضیٰ شہزادیٰ کونین

وہ نبی کی نورِ عین اور والدہ سب آلِ اطہر کی  
جو ہے اُمّ شہیدانِ وفا شہزادیٰ کونین

عطا خوانِ کرم سے سیدہ اس کو بھی ہو ٹکڑا  
ہے ساجد آپ کے در کا گدا شہزادیٰ کونین

47	ایک دن کی محبت	صفحہ نمبر	فہرست
48	بغیر محبت کے اعمال بیکار ہیں	13	تقدیم
49	امام شافعیؒ فرماتے ہیں	31	آیت صلاۃ
50	محبین کا مقام	31	دعا قبول نہیں
50	بغض کا نقصان	32	نماز قبول نہیں
51	یہودیوں کے ساتھ حشر	32	امام شافعیؒ
52	ہمارے بغض سے بچو	34	صلوۃ براء
52	آیت مباہلہ	37	اللہ نے دُرود خاص کر دیا
53	انتخاب مصطفیٰ	38	آل محمد اور اُمت محمد
53	قافلہ نور کی روانگی	38	آل اور اصحاب
54	بڑا پادری بول اٹھا	39	آل کا اطلاق
56	اولاد بتول ہی اولاد رسول ہے	40	آل داؤد
56	حکمت اور قانون	40	آل ابراہیم و آل عمران
57	میں ان کا باپ ہوں	41	آل محمد
58	امام موسیٰ کاظمؑ کی دلیل	41	آل محمد کی خصوصیت
59	آیت بجزین	42	دھوکہ دہی
61	آیت کلمات	43	آیت مؤذت
63	علم الاعداد	44	امام زین العابدینؑ کی تفسیر
64	سلامتی ایمان	45	امام حسن مجتبیٰؑ کی تفسیر
66	یہ نام سفینہ نوح پر	46	محبت کا اجر



87	عجیب کرامت	68	آیت تطہیر
88	یہ بیٹا نہیں بیٹی ہے	68	شان نزول
90	تاریخ ولادت باسعادت	70	دروفاطمہ اور آیت تطہیر
91	سیدات کی آمد	71	اہل بیت کا تعین
93	عطائے الکوثر	72	بس یہی اہل بیت ہیں
95	تعلیم و تربیت	73	اختصاص پنجتن پاک
96	بیٹی کا ماں سے سوال	74	آیت سخاوت
97	زیب وزینت سے بے رغبتی	76	شان نزول
97	سیدہ کائنات کو پہلا صدمہ	77	نام مبارک
98	خدمتِ الکبریٰ سے بہتر کوئی نہیں	77	نام کی وجہ تسمیہ
99	حضرت خدیجہ کی آخری آرزو	78	فاطمہ کا معنی
100	مجھے کفن عنایت کر دیجئے	78	القاب مبارک
101	کفن جنت سے آیا	79	کنیت مبارک
101	میری ماں کہاں ہے	79	بتول کی وجہ تسمیہ
103	بیٹی رو نہیں	80	بتول کے معنی
103	بیٹی کو تسلی دیتے ہیں	81	زہرا کا مفہوم
104	سیدہ کی بدعا	82	سیدۃ النساء العالمینؑ
105	ہجرت مدینہ	83	سیدہ سیدات
105	تزوج فاطمہ	84	پنجتن پاک خلقت آدم سے پہلے
106	نکاح فاطمہ کیلئے وحی آئی	86	جنت کی خوشبو


123	ستر ہزار فرشتے اترے	107	بیت المعمور کہاں ہے
124	خدمتِ الکریم کی یاد میں	108	فرشتے گواہ بنے
125	دعائے مصطفیٰ ﷺ	108	جنت میں نکاح
125	گنہگاروں کی شفاعت	109	چالیس ہزار فرشتے گواہ
126	قتل کی جھوٹی خبر	110	شجر طوبیٰ وجد میں
127	زیبانی خاتون سے ملاقات	111	جنتی میوے لٹائے گئے
128	زیبانیہ میدانِ احد میں	111	نکاحِ سیدہ زین پر
129	سلام زہرا	112	مہاجرین و انصار سے خطاب
130	باپ بیٹی کی ملاقات	112	علیؑ نے درخواست پیش کی
131	شہادتِ حمزہ اور سیدہ فاطمہؑ	113	حق مہر
134	ولادتِ امام حسنؑ	114	کاغذ کا ٹکڑا
135	ولادتِ امام حسینؑ	115	کاغذ میں کیا تھا
136	آمدِ ثانی زہرا	115	میرا حق مہر امت کی شفاعت
138	استقبالِ زہرا	116	دوسری روایت
138	میرے ماں باپ تجھ پر قربان	117	یہ اہتمام کیوں
139	سب سے زیادہ محبت	118	سیدہ زہرا کا جہیز
140	شمسِ رسول	119	آسمانی جہیز
140	سب سے پہلے سب سے آخر	120	راز کی بات رازداروں میں
141	زیرِ فاطمہؑ پر جہنم حرام ہے	121	شادی کا جوڑا
141	فاطمہؑ میرا لکڑا ہے	123	شانِ رخصتی



155	دعا کے لیے ہاتھ بلند	142	امام عبدالرحمن سیہلی کا استدلال
156	بنت رسول میدان محشر میں	142	امام سبکی کا استدلال
157	سرکارِ مبر سے اتر آئیں گے	143	صداقتِ زہرا
158	افضلیتِ فاطمہ	143	ابتداء بھی فاطمہ انتہا بھی فاطمہ
159	امام عظیم الدین کا قول	144	ایثارِ فاطمہ
159	امام مالک کا فتویٰ	145	در بتول پہ صدا
160	امام سبکی کا مذہب	145	چادرِ زہرا کا اثر
160	محققین کی تصریح	146	بنت رسول کی دعا
161	امام ابن ابی داؤد کا قول	147	سلیمانؑ پیغمبر کی بیٹی
162	سلف و خلف کا اجماع	147	مولا علی کا خواب
162	جنت چمک اٹھی	148	مولا علی کا استفسار
163	فاطمہ شامیہ سے ملاقات	148	سیدہ شادی کی تقریب میں
164	سیدہ فاطمہؑ الزہرا کی سخاوت	149	دعوت کا مقصد
164	فاطمہؑ - مریمؑ	150	شہزادی کو نین کی آمد
165	پہلی نسبت	150	دعوت اور کرامت
165	دوسری نسبت	151	ہم بھی دعوت کریں گے
166	تیسری نسبت	152	مخدومہ کو نین کے ہاتھ اٹھے
167	سیدہ کا تقویٰ	152	امت کے گنہگار جہنم سے آزاد
168	عبادتِ زہرا	153	فرشتے چکی پیتے ہیں
168	قولِ امام حسنؑ	154	جبریل درزی بن کر آتا ہے

187	قبر رسول پر حاضری	169	خواجہ حسن بصری کا قول
188	ناقہ عفتاء	169	تبیح فاطمہؑ
189	سیدہ سے گفتگو	170	فرمان امام جعفر صادق
189	سیدہ کا پیغام	171	الصدیقہ الطاہرہ
190	روز قیامت عزت زہرا	172	ملکہ محفت وحیا
191	اہل معشر کو حکم	173	پردے کا عالم
192	سیدہ کائنات کا خواب	173	خلق عظیم کی مثال
193	آج میرا آخری دن ہے/ آہ نکل گئی	174	سرور کائنات کا خطبہ
194	کمال عفت و حیا	175	بدلہ لے لو
195	مجھے رات کو دفن کرنا	176	سیدہ کی بے قراری
195	غسل خود فرمایا	177	قصاص ہم پر ہے
196	کافور کے تین حصے کئے	177	حسین کریمین بھی آگئے
196	مجھے تنہا چھوڑ دو	179	امت کا غم
197	مناجات کی آواز	180	سیدہ زہرا کی حالت زار
197	روح، اللہ نے قبض فرمائی	181	دروازہ بتول
198	سیدہ پاک کا وصیت نامہ	182	امت کے حق میں دعا
200	دنیا و آخرت میں تمہاری بیوی ہوں	184	عزرائیل اجازت طلب کرتے ہیں
200	مزار اقدس	184	سیدہ فاطمہ کا جواب
201	نماز جنازہ و دفن	186	بیٹی سے گفتگو
202/ 201	تاریخ وصال/ بیٹے، بیٹیاں	187	وصال رسول پر عتبہ بتول





## تقدیم

اسلام مخالف طاغوتی قوتیں اُمتِ مسلمہ کی وحدت کو تاراج کرنے کی خاطر ہر دور میں ایک منظم انداز میں مصروفِ عمل رہی ہیں۔ انہوں نے اپنے اس مذموم مقصد کے حصول کی خاطر پرکشش نظریاتی فتنوں کے ایسے جال بچھا دیئے ہیں جس میں سادہ لوح مسلمان گرفتار ہوتے چلے جا رہے ہیں۔

بائیں وجہ یا س و منوطیت نے اُن کے معاشرتی، تہذیبی ماحول کے ساتھ ان کے مذہبی خیالات کو بہت بُری طرح متاثر کیا ہے یہاں تک کہ اُن کے وجود کے اندر قومی غیرت، ملی حمیت اور دینی جذبات سر دُبر ہو کر رہ گئے ہیں۔ انکی اعلیٰ اخلاقی قدریں دم توڑتی دکھائی دے رہی ہیں۔ اسلام اور مذہب کے مقدس نام پر مختلف قسم کے افکار و نظریات رکھنے والے بے شمار گروہوں نے تحریکوں کی صورت میں خود کو جنم دیا ہے۔ انکے منفی رویوں سے آج پوری دنیا میں اسلام ”غریب الغرباء“ مظلومیت اور بے بسی کی تصویر بن چکا ہے۔

کیونکہ انہوں نے خود کو انتہا پسندی، دہشت گردی، قتل و غارت گری، اور فرقہ



واریت جیسے انسانیت سوز جرائم کے بھنور میں دھکیل دیا ہے۔ اس مایوس کن صورتحال میں دین سے سچی عقیدت و محبت رکھنے والا اور سینے میں اس درد کو محسوس کرنے والا ایک عام مسلم فرد جہاں مضطرب ہے وہاں وہ سراپا سوال بھی دکھائی دیتا ہے کہ!-----آخر یہ سب کچھ کیا ہو رہا ہے۔-----اور یہ کون کر رہا ہے؟ اس کے پیچھے کس کا ہاتھ کارفرما ہے؟-----کیونکہ اس کو یہ خبر نہیں ہے کہ یہاں اس گلشن میں باغباں کے روپ میں صیاد گھس آئے ہیں ان کا مشن آبیاری نہیں ہے۔-----بربادی و تباہ کاری ہے۔-----کیونکہ!-----

بے وجہ تو نہیں ہیں چمن میں تباہیاں

کچھ باغباں ہیں برق و شرر سے ملے ہوئے

آج کے اس ترقی یافتہ دور میں جو ہم خود کو مجبور بے بس جان کر دبے بیٹھے ہیں بحرِ ذلت میں بے رحم موجوں کے تھپیڑے کھاتی یہ کشتی روبہ زوال بھی ہے اور کسی خدا آشنا خدا کی تلاش میں سرگرداں بھی۔-----یہ طائران لاہوتی ہیں مگر ان سے طاقتِ پرداز چھین لی گئی ہے اور یہ کرگسی ماحول میں اپنی پہچان بھی کھو بیٹھے ہیں۔ انکے پروں کو کاٹ کر بے بس بنا دیا گیا ہے۔-----ان کو اپنی ہی سرزمین پر غیر محفوظ کر دیا گیا

ہے۔۔۔۔۔ ایسا کیوں ہوا۔۔۔۔۔؟

بقول شاعر!

بہاروں میں اپنا نشیمن نہ جلتا

اگر باغباں کی شرارت نہ ہوتی

اس حقیقت تک رسائی حاصل کرنے کیلئے برصغیر سمیت اور پورے خطہ

عرب میں آپ کو ”ہمفرے“ جیسے عیار جاسوس کی کارستانیوں کا بغور جائزہ

لینا ہوگا۔۔۔۔۔ ہمفرے کے اعترافات آپ پر تمام سربستہ راز کھول دیں گے

کیونکہ اس نے پہلے ایک مذہبی لیڈر کو شیشے میں اُتارا۔۔۔۔۔

پھر اس سے نبوت و رسالت کے اوصاف و کمالات سے بغاوت کراڈالی۔

جس کے خود ساختہ عقائد و نظریات نے فرقہ واریت کے فروغ میں بنیادی

کردار ادا کیا جس کے نتیجے میں سرزمینِ حجاز پر جو مذہب کا نقشہ اُبھر کر

سامنے آیا وہ ایک خونی اور خوفناک داستاں ہے۔ جس کے تصور سے بھی

وحشت ہوتی ہے اور روح مسلم کانپ اٹھتی ہے۔۔۔۔۔

-----خاندان رسول کریم علیہ الصلوٰۃ والسلام اور صحابہ کبار علیہم

الرضوان کے مزارات مقدّسہ سمیت جنت البقیع اور جنت المعلیٰ کو مکمل طور پر

مسما کر دیا گیا۔۔۔۔۔ بے گناہ معصوم بچوں، بوڑھوں اور عورتوں کا









خداوند تعالیٰ کی ذات اور احادیث کا انکاری آئین شریعت کی روشنی میں  
 مشرک کہلاتا ہے اور اس حقیقت کو ماننے والا موحد ہوتا ہے ذات ختمی مرتبت  
 آنحضرت ﷺ کی رسالت و نبوت کے منکر کو کافر کہتے ہیں جبکہ دل و جاں  
 سے آپ کے جملہ اوصاف و کمالات اور اختیارات کے سامنے سر تسلیم خم کرنے  
 والا مسلمان مانا جاتا ہے۔۔۔۔ بالکل اس طرح دستورِ اسلامی کے مطابق  
 اہل بیت رسول علیہ الصلوٰۃ والسلام کی محبت و مودت سے سرشار شخص کو مومن  
 اور ان سے بغض و عداوت رکھنے والے کو منافق کہتے ہیں۔

فرامینِ سید عالم ﷺ کے مطابق ایک منافق کی پہچان آلِ اطہار علیہم  
 السلام سے بغض و عداوت ہے اور ان سے محبت و عقیدت اور وفاداری و  
 جانثاری کو ہی ایمان اور تقویٰ کی علامت قرار دیا گیا ہے۔ دشمنِ اہل بیت،  
 قرآن و حدیث کی رو سے منافق ہے اور غلیظ بھی، اور یہ ناپاک اس کے وجود  
 میں خون کے اندر شامل ہے۔ آپ اپنے گرد بغور جائزہ لیں ان لوگوں کے  
 رویوں کا۔ ذکرِ اہل بیت سنتے ہی تیخ پا ہو جاتے ہیں۔۔۔۔۔ احادیث  
 رسول جو فضائلِ آلِ نبی میں بیان کی جاتی ہیں ان کو من گھڑت کہنے سے بھی  
 گریز نہیں کرتے۔ ذکرِ علی علیہ السلام، شانِ زہرا، منقبتِ حسنین علیہم السلام سنتے  
 ہی اُنکے چہرے پر غیظ و غضب کے اثرات نمودار ہو جاتے ہیں۔۔۔۔۔

۔۔۔۔ حضرت امام شافعی علیہ الرحمۃ نے بھی ان کی علامات کا مشاہدہ فرمایا ہے۔ فرماتے ہیں۔۔۔۔!

بُغْضُ الْوَصِيِّ عَلَامَةُ مَكْتُوبَةٍ

كُتِبَتْ عَلَى جَبْهَاتِ أَوْلَادِ الزَّنا

ترجمہ: (حضرت علی کرم اللہ وجہہ) کی دشمنی ایک ایسی علامت ہے جو ان لوگوں کے ماتھے پر لکھی ہوتی ہے جن کا باپ کسی کو معلوم نہیں ہوتا۔ اس ضمن میں ایک روایت نقل کیے دیتا ہوں جو خانقاہ عالیہ نقشبندیہ کرمانوالہ شریف کے مرشد اعلیٰ حضرت پیر سید محمد اسماعیل شاہ بخاریؒ کے ملفوظات میں مرقم ہے۔ ایک صحابی کے ہاں سیاہ فام بیٹا پیدا ہوا دونوں میاں بیوی کا رنگ سفید تھا صحابی کو شک گزرا کہ میرا بیٹا نہیں ہے۔ بیوی نے عرض کی کہ اس کا فیصلہ جناب رسول اللہ ﷺ سے کروالیں دونوں میاں بیوی اپنے نومولود بیٹے کو لے کر حضور ﷺ کی خدمت اقدس میں حاضر ہوئے اور سارا ماجرہ بیان کیا اتنے میں حضرت امام حسن علیہ السلام تشریف لے آئے تو اس نومولود بچے نے حضرت امام حسن علیہ السلام کو سلام کیا آپ نے فرمایا فیصلہ تو ہو گیا یہ بیٹا آپ کا ہی ہے اگر یہ نومولود نطفہ حرام ہوتا تو کبھی میری اولاد کو سلام نہ کرتا۔ یہ شان ہے خانوادہ اہل بیت اطہار کی۔ بعد ازاں حضرت امام حسن نے اس بچے



(معدن کرم۔۔۔۔ محمد اکرام ایم اے)

یہ جس عظیم المرتبت ہستی نے حدیثِ رسول بیان فرمائی ہے۔ آپ اُن اولیاء کرام میں سے ہیں جو ظاہری علوم کیساتھ باطنی علوم سے بھی بہرہ مند تھے۔۔۔ اس واقعہ کی تائید وہ تمام احادیث کرتی ہیں جو کتبِ احادیث میں پھیلی ہوئی ہیں۔ چونکہ اوصافِ نبوت اور کمالاتِ رسالت سمیت تمام معجزاتِ پیغمبر ﷺ میں کسی ایک کا انکار کرنے والا بے دین ہوتا ہے۔۔۔۔۔ اور اس سے بڑھ کر ایک اُمتی کی بغاوت بھی کیا ہو سکتی ہے؟۔۔۔۔۔ کہ جس ذاتِ اقدس کی صداقت کا زباں سے اقرار اور دل سے پختہ یقین تکمیلِ ایمان کہلائے۔۔۔۔۔ بھلا پھر اُنکے اوصافِ جلیلہ اور کمالاتِ عالیہ سے منحرف ہونے والا منافق نہیں تو اُسے اور کیا کہا جائیگا۔۔۔۔۔ بالیقین اسی جرم کا نام منافقت اور اپنے پیارے رسول ﷺ سے غداری ہے۔۔۔۔۔ آپ کے وجودِ مقدس کا ہر عضو معجزہ ہے۔۔۔۔۔ ہر دعا اور ادا معجزہ ہے۔۔۔۔۔ چشم و دھن معجزہ ہے بلکہ آپ کا سارے کا سارا بدن معجزہ ہے۔۔۔۔۔ یہ مسلمہ قانون ہے کہ اولاد باپ کے وجود کا حصہ ہوتی ہے۔۔۔۔۔ تو پھر جس نبی مکرم علیہ السلام کا پورا وجود رحمتِ کل جہاں ہے۔۔۔۔۔ تو اُن کے بدنِ اقدس کا ہر عضو باعثِ رحمتِ عالمیاں ہے۔۔۔۔۔ اس

اعتبار سے آنحضرت ﷺ کی اولادِ اطہار آپ کے بدنِ منور کا جُز کہلاتی

ہے۔۔۔۔۔

اعلیٰ حضرت فاضلِ بریلویؒ یوں عرض گزار ہیں!

اللہ رے تیرے جسمِ نور کی تابشیں

اے جانِ جاں، میں جانِ تجلی کہوں تجھے

اور یہ بھی کہ!

تیری نسلِ پاک میں ہے بچہ بچہ نور کا

تو ہے عینِ نور تیرا سب گھرانہ نور کا

اس میں کوئی شک نہیں کہ ہمیشہ اولادِ باپ ہی کے صُلب میں ہوتی ہے

لیکن یہ اعجازِ نبوت ہے۔ قانونِ فطرت اپنی جگہ ہے۔ لیکن یہ معجزہ ہے جسے سو

چاہیں جاتا، مانا جاتا ہے۔

لہذا آپ ﷺ کی اولادِ پاک کا مولود و ظہور آپ کی پیاری نورِ نظر بیٹی

سیدۃ النساء العالمین سلام اللہ علیہا کے بطنِ مبارک سے ہوا۔ شانِ زہرا

سبحان اللہ۔ ہر بیٹی یوں تو باپ کے گھر باعثِ رحمت ہوا کرتی ہے تو اس بیٹی

کی شانِ علیٰ کا کیا کہنا کہ بوقتِ ولادت ہی جس کا وجود رحمۃ اللعالمین کے

لیے رحمت ٹھہرا ہو۔



قارئین کرام! ان تمام شواہد و براہین کی موجودگی میں بھی ایسے تاریک دل اور سیاہ نصیب لوگ موجود ہیں جو اولادِ رسول کے فضائل و خصائص کا کھلے بندوں انکار کر دیتے ہیں۔ یہ بدترین گروہ خوارج و نواصب کا ہے یہ اُمت کے اندر ایسا فتنہ ہے جس کا سامنا اہل حق علماء کرام کو کرنا پڑا ہے۔ اس فتنے کا آغاز ایک موذی و باء کی صورت میں عہدِ خلفائے راشدین میں ہو چکا تھا اس وقت بھی صحابہ کرام کے ہاں ان کی پہچان کے لیے یہی کسوٹی تھی۔ فرماتے ہیں کہ ہم منافقین کو بغضِ علی سے پہچان لیتے ہیں۔

دلِ نجس میں ساتی نہیں ہے حُبِّ علیؑ

یہ شے بڑی نفاست پسند ہوتی ہے

آئیے! خارجیوں اور ناصبیوں کا تعارف یہی کرائے دیتا ہوں۔

حافظ ابن عساکر متوفی ۵۶۶ھ نے ”تہذیب“ میں لکھا کہ جو لوگ حضرت علیؑ کے ساتھ بغض رکھنے کو اپنا دین اور مذہب سمجھتے ہیں وہی ناصبی ہیں اور ان کو خارجی کہا جاتا ہے۔

(تہذیب۔ ابن عساکر، ۳۴ جلد چہارم)

مفتی غلام رسول جماعتی نقشبندی اپنی کتاب امام حسین اور خلافت راشدہ میں یوں رقم طراز ہیں۔ اگرچہ ناصبی اور خارجی میں فرق ہے کہ ناصبی وہ لوگ ہیں جو اہل بیت سے دشمنی رکھتے ہیں اور خارجی وہ ہیں جو یہ کہتے تھے۔

ان الحکم الا اللہ یعنی حکم صرف اللہ کے لیے ہے یہ لوگ جب بھی حضرت علیؑ کو دیکھتے یہی نعرہ لگاتے حضرت علیؑ نے فرمایا کرتے ”ظاہر اُتو تمہارے لفظ صحیح ہیں لیکن تمہاری مراد باطل ہے“ ناصبیوں کو خارجی اس لئے کہا گیا کہ خارجی بھی حضرت علیؑ کے ساتھ دشمنی رکھتے تھے اور خارجی مسلمانوں کو بھی کافر سمجھتے تھے غرض کہ ناصبیوں کو بھی خارجی کہا جاتا ہے نواصب اور خوارج کا بانی مروان بن حکم تھا اس نے اس لقب کی بنیاد رکھی۔

(امام حسن اور خلافت راشدہ ص ۳۴ مطبوعہ لندن برطانیہ)

درج بالا سطور میں خوارج اور نواصب کا ایک مختصر تعارفی خاکہ پیش کیا گیا ہے جس سے ظاہر ہوتا ہے کہ یہ وہ لوگ ہیں جو اہل بیت کرام علیہم السلام کے شدید ترین دشمن اور مولائے کائنات سیدنا حضرت علیؑ شیر خدا کی عظمت کے باغی تھے۔

مسلمانوں کو کافر کہنا ان کے معمولات میں سے ہے اور یہ بھی کہ مروان جیسا بد بخت شخص انکا محبوب ترین پیشوا ہے۔

حافظ ابن کثیر نے لکھا کہ مروان بن الحکم برسرِ ممبر حضرت علی المرتضیٰ کرم اللہ وجہہ پر سب و شتم کرتا تھا اور مروان بن الحکم کی یہ بھی عادت قبیحہ تھی کہ جب حضرت علیؑ کو ابوتراب کہتا تھا یہ حضرت علیؑ شیر خدا کی کنیت تھی جو حضور ﷺ نے بطور پیار و محبت آپ کو عطا فرمائی تھی مگر مروان طنزاً اس لفظ کو خاک



آلودہ کے معنی میں استعمال کرتا تھا۔

(بحوالہ امام حسنؑ اور خلافت راشدہ ص ۳)

جو بھی اہل بیت کا دشمن شدید ہوتا ہے

وہ کسی دور میں بھی ہو، یزید ہوتا ہے

رفتہ رفتہ ان مسلم نما منافقین نے سازشوں کا سلسلہ اس انداز سے شروع

کر دیا کہ بڑے بڑے محدثین، آئمہ کرام اور علماء امت انکے حملوں اور

طعنوں کا نشانہ بنتے رہے لیکن یہ ہر دور میں اپنے اطوار و انداز اور رنگ

بدلتے رہے جس کی ترجمانی حکیم الامتؒ نے فرمائی ہے۔

حقیقتِ ابدی ہے مقامِ شبیری

بدلتے رہتے ہیں اندازِ کوئی و شامی

زیر نظر تصنیفِ لطیفِ ادیبِ العصر، کشف الحقائق، عظیم دانشور اور

محبتِ آلِ رسول کے پُر جوش مبلغِ علامہ صفدر رضا قادری زید مجتہدؒ کا سیدہ

کائنات، وارثہ چادرِ تطہیر، ملکہ فردوسِ بریں، نورِ چشمِ رحمۃ اللعالمین حضرت

سیدہ فاطمہ الزہرا سلام اللہ علیہا کی بارگاہِ اقدس پناہ میں نذرانہ عقیدت ہے

جس میں انہوں نے اپنے محبت سے لبریز پاکیزہ جذبوں کی ترجمانی بھرپور

انداز میں فرمائی ہے۔۔۔۔ اور اُس عالی مرتبت بارگاہِ زہرا پاک میں اپنی

نیاز مندی کے آنسوؤں کو موتیوں کی صورت میں نوکِ قلم سے چٹا اور حسین

ستاروں کی مانند زیب قرطاس کر دیا۔۔۔۔۔ آپ نے ان اور ارقی محبت سے جو گلدستہ تیار کیا ہے اس میں سیرت کے نقوش سمیت فضائل و شمائل کے ابواب کو قرآن و حدیث اور فرامینِ آئمہ کرام، ارشاداتِ صوفیاء کے دلائل سے مزین فرما کر اس میں جہاں اہل علم حضرات کے ذوق کا سامان پیدا کر دیا ہے وہاں عام قارئینِ اہلِ الفت و محبت کے مطالعہ کیلئے آسان پیرائے میں قابلِ فہم اور نفع بخش بنا دیا ہے۔۔۔۔۔ مجھے یقین ہے کہ دورانِ مطالعہ جہاں آپ کی اس تحریر میں محبت کی فراوانی اور عقیدت کی چاشنی میسر آئے گی وہاں ناقدین کو آپ کی علمی و جاہت و ثقاہت کا بھی پورا احساس ہوتا رہے گا۔۔۔۔۔ علامہ صفدر رضا قادری باغ و بہار شخصیت کے مالک ہیں۔۔۔۔۔ اور اہل قلم میں ادبی حوالے سے نو وارد نہیں اور نہ ہی کسی تعارف کے محتاج ہیں اس سے قبل آپ کے انتہائی دلچسپ تحقیقی و ادبی مقالات مختلف موضوعات پر بھی شائع ہو چکے ہیں۔۔۔۔۔ آپ ایک بلند پایہ منجھ ہوئے نکتہ داں، صاحبِ طرز خطیب ہیں۔۔۔۔۔ ملک کے طول و عرض میں انکی جادو بیانی کی دھوم ہے۔ اظہارِ تکلم میں بے ساختگی اور لطافت کے سبب منفرد انداز رکھتے ہیں۔۔۔۔۔ خطابت کی دنیا میں بسا اوقات خطباء جوش میں اپنے ہوش کھو بیٹھتے ہیں مگر آپ کی تقریر کا یہ طرہ امتیاز ہے کہ



جوش میں بھی ہوش کا دامن کسی صورت ہاتھ سے جانے نہیں دیتے۔

خاندانِ رسول سے انکا اک خاص قسم کا قلبی و روحانی لگاؤ ہے۔۔۔۔۔

۔۔۔۔۔ مدحتِ آلِ زہرا سلام اللہ علیہا اُن کی گفتگو کا خاص عنوان اور محور ہوتا

ہے۔ ساداتِ کرام کی تعظیم و تکریم اُن کے خونِ خمیر میں شامل ہے۔۔۔۔۔

اور یہ وہ وراثت ہے جو اُن کو آغوشِ مادر سے ملی ہے۔۔۔۔۔ وہ علم نواز بھی

ہیں اس لئے علماءِ کرام کی بے پناہ قدر کرتے ہیں۔۔۔۔۔ انکا مسکن

’مولائے‘ کے نام پر علی چک (لالہ موسیٰ ضلع گجرات) ہے۔۔۔۔۔ اس لئے

اسمِ علی ہی انکا محبوب ترین ورد و وظیفہ ہے۔۔۔۔۔ اُن سے اظہارِ وفا کرنے

والے احباب کا وسیع حلقہ ہے مگر اُن کے نزدیک دوستی اور محبت کا ایک ہی

معیار ہے۔۔۔۔۔ اور وہ ہے۔۔۔۔۔ ”حُبِّ علی“۔۔۔۔۔ کیونکہ وہ

اس کو ہی اپنے لیے باعثِ شفاعت اور نجات جانتے ہیں گویا کہ اُنکی

فراست بھی یہی ہے اور جنوں بھی یہی ہے۔۔۔۔۔ انکا کہنا ہے!

بقول حضرت علامہ اقبالؒ!

ہمیشہ وردِ زباں ہے علیؑ کا نام اقبالؒ

کہ پیاسِ روح کی بجھتی ہے اس گئینے سے

شہزادی کوئین کے نام پر ہی آپ نے فاطمیہ اسلامک سنٹر برائے





سے پوری طوح باخبر ہیں جن کے سبب ہمارے یہاں عائلی ماحول مغربیت پسند ہو رہا ہے۔ اس دور کا سب سے بڑا المیہ یہ ہے کہ آزادی کے نام پر فحاشی و عریانی کو فروغ دیا جا رہا ہے۔۔۔۔۔ حقوق نسواں کے نام پر عورت کے تقدس اور اس کی عصمت کو پا مال کیا جا رہا ہے۔ الیکٹرانک میڈیا اور پرنٹ میڈیا سمیت تمام ذرائع ابلاغ کو ہماری اخلاقی اقدار کی تباہی و بربادی کیلئے مغربی سامراج استعمال کر رہا ہے۔۔۔۔۔ اس لئے آج اس مسلم معاشرے میں عورتیں حیاء و حجاب کا زیور اُتار کر ذلت و رسوائی کے اشتہار بننے میں فخر محسوس کرتی ہیں۔۔۔۔۔ جدت پسندی کی تباہ کن فکر نے عورت کو مرد کی برابری کا جھانسنہ دیکر ورغلاتے ہوئے اسے اپنے فرائض منصبی سے بیگانہ بنا کر بازاروں کی آرائش کا سامان بنا دیا ہے۔

علامہ صفدر رضا قادری پُر عزم ہیں کہ حیاء سوز طوفان اور ان بگاڑ پیدا کرنے والی زہر آلود آندھیوں کا راستہ روکا جاسکتا ہے۔۔۔۔۔ اس کے عملی سید باب کیلئے انہوں نے شمع شبستانِ حرم رسول کی پاک سیرت ”شہزادی کوئین“ لکھ کر یہ پیغام دیا ہے کہ!

----- اے مادرِ انِ ملت اور دخترِ انِ اسلام آؤ ----- حُسن

سیرت کا وہ آئینہ دیکھو جس کی پاکیزگی پر حورانِ جنت ہزار بار فدا ہوتی ہیں۔

----- اُس کی پاک سیرت مادیت کے گھٹا ٹوپ اندھیروں میں  
اُجالوں کا پیغام ہے۔۔۔ اس کی زندگی کے نقوش اُسوہ رسول کا عکس جمیل  
ہیں۔۔۔۔۔ کیونکہ۔۔۔۔۔!

مثلِ پیغمبر ہمہ اطوارِ اُو

نطقِ اُو، گفتارِ اُو، رفتارِ اُو

مزرعِ تسلیم را حاصلِ بتول

مادراں را اُسوہ کاملِ بتول

آئیے ”شہزادی کوئین“ کے حضور ”غلامِ غلامانِ زہرا“ پاک کے قلم  
سے ان صفحات پر بکھرے پھولوں کی خوشبو سے مشامِ جاں کو معطر کریں  
کیونکہ علامہ صفدر رضا قادری کا یہ کہنا ہے کہ!

کون سا حُسنِ انِ اوراقِ پریشاں میں نہیں

ہم نے وہ پھول چنے ہیں جو گلستاں میں نہیں

آخر میں خدا تعالیٰ کے حضور یہ التجاء ہے کہ پروردگار علامہ صاحب کے  
اس اخلاص اور حسنِ عمل کو قبول فرمائے اور اُن کے عزمِ جواں کو استقامت  
سے نوازے۔ جس راہِ وفا کا انتخاب انہوں نے کیا ہے اس کی آخری منزل  
تک ان کی دُشگیری فرمائے۔ جن محاذوں پر یہ مجاہدانہ صلاحیتوں کو آزمایا ہے



ہیں خدا اپنی تائید و نصرت عطا فرمائے۔۔۔۔

بروزِ حشر شہزادی کوئین سلام اللہ علیہا کے بابا کی ہم سب کو شفاعت

نصیب فرمائے۔

آمین بحرمت سید المرسلین علیہ الصلوٰۃ والسلام۔

یکے از غلامانِ الٰہی رسول

ظفر اقبال فاروقی

محلہ شفقت آباد، منڈی بہاؤ الدین

## ﴿ آیتِ صلوٰۃ ﴾

إِنَّا اللَّهُ وَمَلَائِكَتُهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا  
صَلُّوا عَلَيْهِ وَسَلِّمُوا تَسْلِيمًا ۝

(سورۃ احزاب ۵۲)

بے شک اللہ تعالیٰ اور اس کے فرشتے نبی ﷺ پر درود بھیجتے ہیں، اے ایمان والو تم بھی آپ ﷺ پر درود بھیجا کرو اور خوب سلام بھیجا کرو۔  
درود کے معنی رحمت اور برکت کے ہیں۔ درود کی نسبت جب اللہ تعالیٰ کی طرف ہوگی تو معنی ”نزولِ برکت“ کا ہوگا، اور جب درود کی نسبت فرشتوں اور اہل ایمان کی طرف ہوگی تو معنی ”دعا“ ہوگا۔

دعا قبول نہیں:

معلم و مقصود کائنات، وجہ ایجاد و بقا، نبی مکرم ﷺ نے ارشاد فرمایا:

الدُّعَاءُ مَحْجُوبٌ حَتَّى يُصَلِّيَ عَلَى مُحَمَّدٍ وَ أَهْلِ بَيْتِهِ



کہ جب تک محمد ﷺ اور آپ کے اہل بیت پر درود نہ پڑھا جائے  
تب تک دعا قبولیت سے رُکی رہتی ہے۔ ۱۔

نماز قبول نہیں:

صحابی رسول ﷺ حضرت ابو مسعود انصاری رضی اللہ عنہ سے روایت ہے کہ  
نبی مکرم ﷺ نے فرمایا

مَنْ صَلَّى صَلَاةً لَمْ يَصَلِّ فِيهَا عَلَيَّ وَ عَلَى أَهْلِ بَيْتِي لَمْ  
تُقَبَّلْ مِنْهُ ۲

جس نے نماز پڑھی اور اُس میں مجھ پر اور میرے اہل بیت پر درود نہ  
پڑھا اسکی نماز قبول نہیں۔

﴿امام شافعیؒ﴾

امام شافعیؒ فرماتے ہیں:

۱۔ (صوائق محرقہ ۱۴۸ بحوالہ امام دیلمی) ۲ سنن بیہقی ۲/۵۳۰

كَفَاكُمْ مِّنْ عَظِيمِ الْقَدْرِ أَنْتُمْ

مَنْ لَمْ يُصَلِّ عَلَيْكُمْ لَا صَلَوةَ لَهُ

اے اہل بیت رسول (ﷺ) تمہارے عظیم المرتبت ہونے کے لئے

یہی کافی ہے کہ جو تم پر درود نہ پڑھے اس کی نماز نہیں ہوتی۔





## صلوٰۃ بتراء

نبی کریم ﷺ نے ارشاد فرمایا کہ مجھ پر صلوٰۃ بترا نہ بھیجا کرو (بترا کہ معنی ہیں کٹا ہوا) اصحاب رسول نے عرض کیا یا رسول اللہ ﷺ صلوٰۃ بترا کیا ہے؟ آپ نے فرمایا: ”اَللّٰهُمَّ صَلِّ عَلٰی مُحَمَّدٍ“ اس کے بعد رُک جاتے ہو! بلکہ کہا کرو:

اَللّٰهُمَّ صَلِّ عَلٰی مُحَمَّدٍ وَّ عَلٰی آلِ مُحَمَّدٍ

درویش شریف میں آل سے مراد اہل بیت رسول ﷺ ہیں۔ جیسا کہ حدیث دلیلی میں اس بات کی وضاحت موجود ہے۔

چنانچہ امام فخر الدین رازی بیان کرتے ہیں:

اَنَّ اَهْلَ بَيْتِهِ ﷺ يُسَاوُوْنَہٗ فِیْ خَمْسَةِ اَشْیَاءِ

نبی کریم ﷺ کی اہل بیت پانچ باتوں میں اُن کے مساوی ہیں۔

(۱) سلام:

جیسا کہ فرمایا:

السَّلَامُ عَلَيْكَ أَيُّهَا النَّبِيُّ - ”اے نبی ﷺ آپ پر سلام ہو“  
اور آل کے لیے فرمایا:

سَلَامٌ عَلَى آلِ يَاسِينَ  
سلام ہو آل یسین پر  
آل یسین سے مراد آل محمد ﷺ ہیں۔

(۲) طہارت:

نبی کی طہارت بیان کرتے ہوئے اللہ تعالیٰ نے ارشاد فرمایا:  
”طه“۔ ”اے طاہر“

اور آل محمد کے لیے فرمایا: وَيُطَهِّرْكُمْ تَطْهِيرًا  
اور تمہیں ایسا پاک کیا جیسا پاک کرنے کا حق ہے۔

(۳) حُرْمَتِ صدقہ:

جس طرح صدقہ نبی پاک ﷺ پر حرام ہے اس طرح آل پر بھی حرام  
ہے۔ جیسا کہ نبی پاک ﷺ نے امام حسنؑ کو مخاطب کر کے ارشاد فرمایا:

الصَّدَقَةُ عَلَيْنَا حَرَامٌ  
کہ صدقہ ہم پر حرام ہے۔



## (۴) محبت :

نبی پاک ﷺ کیلئے اللہ تعالیٰ فرماتا ہے: فَاتَّبِعُونِي يُحْبِبْكُمُ اللَّهُ ”پس میری پیروی کرو اللہ تم سے محبت کرے گا۔

اور آل کے لیے فرماتا ہے: قُلْ لَا أَسْأَلُكُمْ عَلَيْهِ أَجْرًا إِلَّا الْمَوَدَّةَ فِي الْقُرْبَى

محبوب کہ دو! میں تم سے اس پر کوئی اجر نہیں مانگتا مگر یہ کہ میرے قربت داروں سے محبت کرو۔

## (۵) دُرود :

اور دُرود میں نبی اور آل کو مساوی رکھا جیسا کہ ہر مسلمان نماز میں پڑھتا ہے اَللّٰهُمَّ صَلِّ عَلٰی مُحَمَّدٍ وَعَلٰی آلِ مُحَمَّدٍ كَمَا صَلَّيْتَ عَلٰی اِبْرَاهِيْمَ وَعَلٰی آلِ اِبْرَاهِيْمَ اِنَّكَ حَمِيْدٌ الْمَجِيْدُ ۝ اَللّٰهُمَّ بَارِكْ عَلٰی مُحَمَّدٍ وَعَلٰی آلِ مُحَمَّدٍ كَمَا بَارَكْتَ عَلٰی اِبْرَاهِيْمَ وَعَلٰی آلِ اِبْرَاهِيْمَ اِنَّكَ حَمِيْدٌ الْمَجِيْدُ ۝

## ﴿اللہ نے دُرود خاص کر دیا﴾

حضرت واثلہ بن اسقعؓ بیان کرتے ہیں کہ حضرت علیؓ کی تلاش میں باہر نکلا تو مجھے کسی نے کہا وہ نبی کریم ﷺ کے پاس ہیں پس میں نے ان کا ارادہ کیا تو میں نے انہیں حضور ﷺ کی چادر مبارک کے اندر پایا۔

وَعَلَىٰ وَفَاطِمَةَ وَحَسَنَ وَحُسَيْنَ قَدْ جَمَعَهُمْ تَحْتَ  
ثَوْبٍ فَقَالَ اللَّهُمَّ إِنَّكَ جَعَلْتَ صَلَوَتَكَ وَرِضْوَانَكَ  
عَلَىٰ وَعَلَيْهِمْ ۝

اور حضرت علیؓ، حضرت فاطمہؓ، حضرت حسنؓ اور حضرت حسینؓ کو ایک کپڑے کے نیچے چھپا کر رکھا ہے پس آپ ﷺ نے فرمایا اے اللہ بے شک تو نے اپنے دُرود اور اپنی رضا کو مجھ پر اور ان پر خاص کر دیا ہے۔



## آل محمد اور اُمت محمد

آل اور اُمت دوا لگ الگ لفظ ہیں اور ان دو کا اطلاق بھی دوا لگ الگ طبقوں پر ہوتا ہے جیسا کہ حدیث صحیح میں آیا ہے کہ جب نبی کریم ﷺ عید الاضحیٰ کے موقع پر قربانی دیا کرتے تھے۔ تو بوقت ذبح یوں دعا فرماتے!

اَللّٰهُمَّ تَقَبَّلْ مِنْ مُحَمَّدٍ وَّ اٰلِ مُحَمَّدٍ وَّمِنْ اُمَّةٍ مُحَمَّدٍ۔  
اے اللہ قبول فرما۔ محمد ﷺ و آل محمد ﷺ کی طرف سے اور اُمت محمد ﷺ کی طرف سے۔

مندرجہ بالا دعا سے ثابت ہوا کہ آل محمد ﷺ اور اُمت محمد ﷺ دو الگ الگ طبقے ہیں اگر اُمت آل میں شامل ہوتی تو اُمت کا الگ ذکر نہ کیا جاتا صرف آل ہی کا ذکر کافی ہوتا۔

## آل اور اصحاب:

اسی طرح آل اور اصحاب بھی دوا لگ الگ طبقے ہیں جیسا کہ!

وَعَلَىٰ آلِكَ وَأَصْحَابِكَ يَا حَبِيبَ اللَّهِ سے واضح ہے اور  
 کثیر احادیث مبارکہ میں آل کے فضائل اور اصحاب کے فضائل پر الگ  
 الگ ابواب موجود ہیں۔ ہاں رسول اللہ ﷺ نے اگر کسی کو آل میں شامل  
 فرمایا تو وہ رسول اللہ ﷺ کا اختیار ہے جیسا کہ آپ نے ایک موقع پر  
 حضرت سلیمان فارسی کیلئے ارشاد فرمایا

إِنَّ السُّلَيْمَانَ مِنَّا أَهْلَ الْبَيْتِ

کہ بے شک سلیمان ہم اہل بیت سے ہے۔ تاہم یہ بات بھی یاد رکھنا  
 ضروری ہے کہ آل ہونا اور بات ہے اور آل میں شامل ہونا اور بات ہے  
 آل ہونا ذاتی شرف ہے اور آل میں شامل ہونا اعزازی شرف ہے۔

## آل کا اطلاق:

قرآن مجید میں لفظ آل اضافت کے ساتھ کئی مرتبہ آیا ہے جیسے آل  
 عمران، آل ابراہیم، آل داؤد، آل یعقوب ان سب میں لفظ آل کا  
 اطلاق اولاد و خاندان پر ہوا ہے جیسے اللہ تعالیٰ کا ارشاد ہے:

يَرْثُنِي وَيَرِثُ مِنْ آلِ يَعْقُوبَ



ترجمہ: وہ میرا جانشین ہوا اور اولاد یعقوب کا وارث ہو۔ ۱

آل داؤد:

الْمُرَادُ سُلَيْمَانُ وَاهْلُ بَيْتِهِ ۲

آل داؤد سے مراد حضرت سلیمان علیہ السلام اور اُن کے اہل بیت ہیں۔

آل ابراہیم و آل عمران:

إِنَّ اللَّهَ اصْطَفَىٰ آدَمَ وَنُوحًا وَآلَ إِبْرَاهِيمَ وَآلَ عِمْرَانَ  
عَلَى الْعَالَمِينَ ذُرِّيَّةً بَعْضُهَا مِنْ بَعْضٍ

ترجمہ: بے شک اللہ نے چن لیا آدمؑ اور نوحؑ اور ابراہیمؑ کی آل  
اولاد اور عمرانؑ کی آل کو سارے جہاں سے یہ ایک نسل ہے ایک  
دوسرے سے (ترجمہ فاضل بریلوی)

## آل محمد:

متعدد مستند احادیث میں آل محمد کا لفظ آیا ہے۔ جس سے مراد نبی کریم ﷺ کی ذریت و خاندان ہے۔ جیسے!

مَنْ مَاتَ عَلَى حُبِّ آلِ مُحَمَّدٍ مَاتَ شَهِيدًا  
جو شخص آل محمد کی محبت میں مر گیا وہ شہید مرا۔

مَنْ مَاتَ عَلَى حُبِّ آلِ مُحَمَّدٍ مَاتَ مُؤْمِنًا  
جو شخص آل محمد کی محبت میں مراد وہ مومن مرا۔

مَنْ مَاتَ عَلَى بُغْضِ آلِ مُحَمَّدٍ مَاتَ يَهُودِيًّا  
جو شخص آل محمد کے بغض میں مراد یہودی ہو کے مرا۔

## آل محمد کی خصوصیت:

آل محمد اُن کو کہا جاتا ہے جن پر صدقہ حرام ہے جیسا کہ نبی کریم ﷺ نے ارشاد فرمایا!

إِنَّ الصَّدَقَةَ لَا تُحِلُّ لآلِ مُحَمَّدٍ ۲

۱۔ الشرف الموبد آل محمد ۲۔ الشرف الموبد امام مہمانی



بے شک آل محمد ﷺ کیلئے صدقہ حلال نہیں ہے۔

دھوکہ دہی:

بعض لوگ آل کا معنی متبعین یعنی پیروکار کر کے آل محمد کی خصوصیت کو سادہ لوح لوگوں کے اذہان سے محو کرنا چاہتے ہیں کہتے ہیں آل فرعون سے مراد فرعون کے پیروکار ہیں ایسا ہرگز نہیں کیونکہ اللہ تعالیٰ فرماتا ہے۔

مُؤْمِنٌ مِّنْ آلِ فِرْعَوْنَ

کہ آل فرعون سے ایک مومن تھا اس مومن سے مراد حضرت حزقیل جو کہ فرعون کے چچا زاد بھائی تھے، مراد ہیں۔ چنانچہ فرعون کے خاندان سے تین آدمی حضرت موسیٰؑ پر ایمان لائے اگر آل کا معنی پیروکار ہو تو مُؤْمِنٌ مِّنْ آلِ فِرْعَوْنَ کے کیا معنی ہونگے، لہذا اس آیت میں آل سے مراد پیروکار نہیں بلکہ خاندان مراد ہے۔

## آیتِ موَدّت

قُلْ لَا أَسْأَلُكُمْ عَلَيْهِ أَجْرًا إِيَّايَ الْمُوَدَّةَ فِي الْقُرْبَى  
اے محبوب فرمادیجئے! کہ میں تم سے اس بات پر کوئی معاوضہ طلب  
نہیں کرتا مگر میری قرابت سے محبت کرو۔

(پارہ ۲۵، سورۃ شوریٰ، آیت ۲۳)

حضرت عبداللہ ابن عباس جو کہ صحابہ کرام رضوان اللہ علیہم اجمعین  
میں مفسرِ قرآن مشہور تھے۔ فرماتے ہیں! ”کہ جب یہ آیت نازل ہوئی  
تو نبی کریم ﷺ سے پوچھا گیا یا رسول اللہ ﷺ اس آیت میں قرابت  
داروں سے مراد کون لوگ ہیں“ تو آپ ﷺ نے ارشاد فرمایا:

عَلَيَّ وَفَاطِمَةُ وَابْنَاهُمَا

ترجمہ: وہ علیؑ، فاطمہؑ اور ان کے دو بیٹے ہیں۔

خدا محبت ایں پختن پاک چوں فرض العین  
بحکم نصّ و خبر، فرض کردہ بر ثقلین



جَدِّ بزرگ وَاَبِّ وَاُمِّ اطہر و سبطین  
محمد است وعلی و فاطمہ حسن و حسینؑ

## امام زین العابدینؑ کی تفسیر

حافظ ابن کثیر نے اپنی شہرہ آفاق تفسیر ”تفسیر ابن کثیر“ میں یہ واقعہ نقل کیا ہے کہ واقعہ کربلا کے بعد جب حضرت امام زین العابدین کو قید کر کے لایا گیا تو آپ کو دمشق کے بالا خانے میں رکھا گیا۔ ایک شامی نے کھڑے ہو کر کہا۔ اللہ تعالیٰ کا شکر ہے کہ اُس نے تمہیں قتل کرایا۔ اور جڑوں سے اُکھڑا اور فتنے کا سینگ کاٹ دیا۔ یہ سُن کر آپ نے فرمایا: کیا تو نے قرآن مجید پڑھا ہے؟ اس شامی نے کہا ہاں پڑھا ہے امام سجادؑ نے فرمایا۔ کیا تو نے اس میں حَمّ والی سورتیں پڑھی ہیں۔ شامی نے کہا جب سارا قرآن پڑھ لیا تو پھر حَمّ والی سورتیں نہیں پڑھیں۔ یہ کیسے ہو سکتا ہے۔ آپ نے فرمایا: کیا تو نے اس میں یہ آیت نہیں پڑھی!

قُلْ لَا أَسْأَلُكُمْ عَلَيْهِ أَجْرًا اِلَى الْمُوَدَّةِ فِي الْقُرْبَى

اُس شامی نے کہا کیا وہ تم ہو۔

فرمایا: ”ہاں“۔

## امام حسن مجتبیٰ کی تفسیر:

حضرت امام زین العابدینؑ سے روایت ہے کہ حضرت امام حسنؑ نے خطبہ دیا تو اللہ کی حمد و ثناء بیان کی اور خطبہ کو مختصر کیا حتیٰ کہ ارشاد فرمایا:

يَا أَيُّهَا النَّاسُ مَنْ عَرَفَنِي فَقَدْ عَرَفَنِي وَمَنْ لَمْ يَعْرِفَنِي فَأَنَا  
الْحَسَنُ بْنُ عَلِيٍّ وَأَنَا ابْنُ النَّبِيِّ وَأَنَا ابْنُ الْوَصِيِّ وَأَنَا ابْنُ الْبَشِيرِ  
وَأَنَا ابْنُ النَّذِيرِ وَأَنَا ابْنُ الدَّاعِي إِلَى اللَّهِ بِأَذْنِهِ وَأَنَا ابْنُ السِّرَاجِ  
الْمُنِيرِ وَأَنَا مِنْ أَهْلِ الْبَيْتِ الَّذِي كَانَ جِبْرِيلُ يَنْزِلُ إِلَيْنَا  
وَيَضَعُ مِنَّا عِنْدَنَا وَأَنَا مِنْ أَهْلِ الْبَيْتِ الَّذِي أَذْهَبَ اللَّهُ عَنْهُمْ  
الرِّجْسَ وَطَهَّرَهُمْ تَطْهِيرًا وَأَنَا مِنْ أَهْلِ بَيْتِ الَّذِي افْتَرَضَ اللَّهُ  
مُودَّتَهُمْ عَلَى كُلِّ مُسْلِمٍ، فَقَالَ تَبَارَكَ وَتَعَالَى لِنَبِيِّهِ قُلْ لَا  
أَسْأَلُكُمْ عَلَيْهِ أَجْرًا إِلَى الْمُودَّةِ فِي الْقُرْبَى وَمَنْ يَقْتَرِفْ حَسَنَةً  
نَزَدَلَهُ فِيهَا حَسَنًا فَاقْتَرَأَتْ الْحَسَنَةُ مُودَّتَنَا أَهْلَ الْبَيْتِ . ۱

جو مجھے پہچانتا ہے وہ جانتا ہی ہے اور جو نہیں جانتا وہ سن لے۔ میں  
علیؑ کا بیٹا حسن ہوں۔ اور میں نبیؐ کا بیٹا ہوں۔ اور میں وصیؑ کا بیٹا ہوں۔



اور میں جنت کی بشارت دینے والے کا بیٹا ہوں۔ اور میں دوزخ سے ڈرانے والے کا بیٹا ہوں۔ اور میں اللہ کی طرف دعوت دینے والے کا بیٹا ہوں۔ اور میں سراج منیر (روشن چراغ) کا بیٹا ہوں میں ان اہل بیت سے ہوں جن کی طرف جبریل نازل ہوا۔ اور میں اُن اہل بیت سے ہوں جن سے اللہ تعالیٰ نے رجب کو زائل کیا اور انہیں پاکیزہ کر دیا اور اُن اہل بیت سے ہوں جن کی دوستی اور محبت اللہ تعالیٰ نے ہر مسلمان پر فرض کر دی چنانچہ اللہ تعالیٰ نے اپنے پیارے نبی سے ارشاد فرمایا!

”اے محبوب فرما دیجئے! کہ میں تم سے اس بات پر کوئی معاوضہ طلب نہیں کرتا مگر میری قرابت سے محبت کرو۔ اور جو شخص نیکی کمائے گا ہم اس کے لئے اس میں ثواب اور بڑھادیں گے۔“ پس اس نیکی سے مراد ہم اہل بیت کی محبت ہے۔

### محبت کا اجر:

حضرت سلیمان فارسی سے روایت ہے کہ رسول اللہ ﷺ نے فرمایا:

مَنْ أَحَبَّ فَاطِمَةَ بِنْتِي فَهُوَ فِي الْجَنَّةِ مَعِيَ وَمَنْ أَبْغَضَهَا فَهُوَ فِي النَّارِ يَا سُلَيْمَانُ حُبُّ فَاطِمَةَ يَنْفَعُ فِي مِائَةِ مِنَ الْمَوَاطِنِ

اَيَسِّرُوا ذٰلِكَ الْمَوَاطِنَ . الْمَوْتُ وَالْقَبْرُ وَالْمِيزَانُ وَالصِّرَاطُ وَ  
الْحِسَابَةُ ۱

اے سلیمان جو کوئی میری بیٹی فاطمہؑ سے محبت رکھے گا جنت میں  
میرے ساتھ ہوگا اور جو کوئی اس سے دشمنی رکھے گا وہ دوزخ میں ہوگا۔  
اے سلیمانؑ فاطمہؑ کی محبت ایک سو مقامات پر نفع پہنچائے گی۔ اُن  
مقامات میں سے زیادہ سہل مقامات موت، اور قبر اور میزان اور صراط  
اور قیامت کا حساب ہے۔

اے زاہد تیری نماز کو میرا سلام ہے  
بے حُبِ اہل بیت عبادت حرام ہے

## ایک دن کی محبت:

حضرت عبداللہ بن مسعودؓ روایت کرتے ہیں کہ نبی اکرم ﷺ نے  
ارشاد فرمایا!

حُبُّ آلِ مُحَمَّدٍ يَوْمًا خَيْرٌ مِنْ عِبَادَةِ سَنَةٍ وَمَنْ مَاتَ عَلَيْهِ  
دَخَلَ الْجَنَّةَ ۲



آل محمد کی ایک دن کی محبت پورے سال کی عبادت سے بہتر ہے۔  
اور جو اس محبت پر فوت ہوا وہ جنت میں داخل ہو گیا۔

علامہ اقبال اس محبت کا ذکر کرتے ہوئے فرماتے ہیں!

ازولائے دو دمانش زندام

در جہاں مثل گوہر تابندہ ام

میں اگر زندہ ہوں تو اُن کی محبت سے اور

اسی محبت کی وجہ سے جہاں میں موتی کی طرح چمک رہا ہوں

بغیر محبت کے اعمال بیکار ہیں:

حضرت امام حسنؑ روایت فرماتے ہیں کہ رسول اللہ ﷺ نے ارشاد

فرمایا:

الْزُّمُّوْا مَوَدَّتَنَا اَهْلَ الْبَيْتِ فَاِنَّهُ مَنْ لَقِيَ اللّٰهَ وَهُوَ يَوْمُنَا

دَخَلَ الْجَنَّةَ بِشَفَاعَتِنَا وَالَّذِيْ نَفْسِيْ بِيَدِهِ لَا يَنْفَعُ عَبْدًا عَمَلُهُ اِلَّا

بِمَعْرِفَةِ حَقِّنَا ۱

ہم اہل بیت کی محبت کو لازم کرلو۔ بے شک وہ شخص جو اس حال میں

اللہ تعالیٰ سے ملا کہ وہ ہم سے محبت کرتا تھا وہ ہماری شفاعت سے جنت میں داخل ہوگا اور اُس ذات کی قسم جس کے قبضہ قدرت میں میری جان ہے کسی شخص کو اُس کا عمل فائدہ نہیں دے گا۔ مگر ہمارے حق کی معرفت کے ذریعہ سے۔

امام شافعیؒ فرماتے ہیں:

يَا أَهْلَ الْبَيْتِ رَسُولَ اللَّهِ حُبُّكُمْ  
فَرَضُ مِنَ اللَّهِ فِي الْقُرْآنِ أَنْزَلَهُ

اے اہل بیت رسول اللہ ﷺ تمہاری محبت اللہ تعالیٰ کے نازل کردہ قرآن میں فرض کر دی گئی ہے۔

كَفَاكَهُمْ مِنْ عَظِيمِ الْقَدْرِ إِنَّكُمْ  
مَنْ لَمْ يُصَلِّ عَلَيْكُمْ لَا صَلَاةَ لَهُ

تمہاری عظمت و قدر کیلئے یہی کافی ہے کہ جو تم پر رُود نہ پڑھے اُسکی نماز ہی نہیں ہوتی۔



## محبین کا مقام:

حضرت علیؓ روایت فرماتے ہیں کہ نبی پاک ﷺ نے امام حسنؑ و حسینؑ کا ہاتھ پکڑ کر فرمایا:

مَنْ أَحَبَّنِي وَأَحَبَّ هَؤُلَاءِ وَآبَاهُمَا كَانَ مَعِيَ فِي  
دَرَجَتِي يَوْمَ الْقِيَامَةِ ۱

جس نے مجھ سے محبت کی اور ان دونوں سے اور ان کے والد اور والدہ سے وہ قیامت کے دن میرے مقام میں میرے ساتھ ہوگا۔

## بغض کا نقصان:

حضرت ابوسعید خدریؓ سے روایت ہے کہ نبی کریم ﷺ نے ارشاد فرمایا:

وَالَّذِي نَفْسِي بِيَدِهِ . لَا يُبْغِضُنَا أَهْلَ الْبَيْتِ رَجُلٌ إِلَّا  
أَدْخَلَهُ اللَّهُ النَّارَ ۲

اس ذات کی قسم جس کے قبضہ قدرت میں میری جان ہے ہم

۱۔ مسند احمد بن حنبل ج ۷ ص ۷۷ ۲۔ المستدرک امام حاکم ۳/۱۶۲

اہلیت سے کوئی شخص نفرت نہیں کرتا مگر یہ کہ اللہ اسے دوزخ میں ڈال دیتا ہے۔

## یہودیوں کے ساتھ حشر:

حضرت جابر بن عبد اللہ انصاریؓ فرماتے ہیں کہ رسول اللہ ﷺ ایک مرتبہ لوگوں سے فرمایا:

مَنْ أَبْغَضَنَا أَهْلَ الْبَيْتِ حَشَرَهُ اللَّهُ يَوْمَ الْقِيَامَةِ يَهُودِيًّا  
فَقُلْتُ يَا رَسُولَ اللَّهِ وَإِنْ صَامَ وَصَلَّى قَالَ وَإِنْ صَامَ وَ  
صَلَّى وَذَعَمَ أَنَّهُ مُسْلِمٌ .

جو ہم اہلیت سے بغض رکھتا ہے اللہ تعالیٰ اسے قیامت کے دن یہودیوں کے ساتھ اٹھائے گا تو میں نے عرض کیا یا رسول اللہ اگرچہ وہ نماز، روزہ کا پابند ہی کیوں نہ اور اپنے آپ کو مسلمان ہی گمان کیوں نہ کرتا ہو۔ فرمایا، ہاں۔ اے



## ہمارے بغض سے بچو:

حضرت امام حسنؑ نے معاویہ بن خدیج سے فرمایا اے معاویہ بن خدیج ہم اہلبیت کے بغض سے بچو کیونکہ رسول اللہ ﷺ نے ارشاد فرمایا:

لَا يُبْغِضُنَا أَحَدٌ وَلَا يَحْسُدُنَا أَحَدٌ إِلَّا زِيدَ عَنِ الْحَوْضِ يَوْمَ الْقِيَامَةِ بِسَيِّئِ مَنْ نَارٍ ۱

ہم اہلبیت سے کوئی بغض نہیں رکھتا اور کوئی حسد نہیں کرتا مگر یہ کہ قیامت کے دن اُسے آگ کے چابکوں سے حوض کوثر سے دھکا دیا جائے گا۔

## آیتِ مباہلہ

فَقُلْ تَعَالَوْا نَدْعُ أَبْنَاءَنَا وَأَبْنَاءَكُمْ وَنِسَاءَنَا وَنِسَاءَكُمْ  
وَأَنْفُسَنَا وَأَنْفُسَكُمْ ثُمَّ نَبْتَهِلْ فَنَجْعَلْ لَعْنَةُ اللَّهِ عَلَى  
الْكَاذِبِينَ (سورۃ آل عمران)

اے محبوب فرمادیجئے ہم بلائیں اپنے بیٹے اور تمہارے بیٹے اور اپنی عورتیں اور تمہاری عورتیں اور اپنی جانیں اور تمہاری جانیں پھر مباہلہ

کریں تو جھوٹوں پر اللہ کی لعنت ڈالیں۔

## انتخابِ مصطفیٰ:

عَنْ سَعْدِ بْنِ أَبِي وَقَاصٍ قَالَ لَمَّا نَزَلَتْ هَذِهِ لَايَةٌ فَقُلْتُ  
تَعَالَوْ نَدْعُ أَبْنَاءَنَا وَابْنَاءَكُمْ  
دَعَا رَسُولُ اللَّهِ ﷺ عَلِيًّا وَفَاطِمَةَ وَحَسَنًا وَحُسَيْنًا  
فَقَالَ اللَّهُمَّ هَؤُلَاءِ أَهْلُ بَيْتِي ۚ

حضرت سعد بن ابی وقاصؓ سے روایت ہے کہ جب یہ آیت فقل  
تعالو ندع ابناءنا و ابناءکم  
علیؓ، فاطمہؓ، حسنؓ اور حسینؓ کو بلا کر دعا فرمائی ”یا اللہ یہی میرے اہل  
بیت ہیں۔“

## قافلہ نور کی روانگی:

جب سید عالم ﷺ ان چار نفوس قدسیہ کو میدانِ مباحلہ کیلئے تیار کر



چکے تو آپ نے ارشاد فرمایا! کہ جب ہم دعا مانگیں تو تم سب مل کر آمین کہتے رہنا چنانچہ امام فخر الدین رازیؒ نے تفسیر کبیر جلد ۲ ص ۷۰۰ پر اس نورانی قافلہ کی روانگی کی کیفیت یوں رقم کی ہے!

قَدْ احْتَصَنَ الْحَسَنَ وَ اخْزَا بَيْدَ الْحُسَيْنِ وَ فَاطِمَةَ  
تَمْشِيْ خَلْفَهُ وَ عَلِيًّا يَمْشِيْ خَلْفَهَا اِذَا دَعَوْتُ فَاَمِنُوا

امام الانبیا علیہم السلام نے حسن کی انگلی پکڑی اور حسین کو گود میں اٹھایا اور آپ ﷺ کے پیچھے حضرت فاطمہ الزہراءؑ تھیں اور ان کے پیچھے مولا علیؑ تھے نبی کریم ﷺ نے ارشاد فرمایا۔

”جب میں دعا مانگوں تو تم آمین کہنا“

بڑا پادری بول اٹھا:

جب یہ نوری قافلہ حکمتوں سے پُر، ترتیب کے ساتھ میدانِ مباہلہ میں پہنچا تو عیسائیوں کا بڑا پادری جس کا نام اسقف تھا۔ پانچ تن کے اس نورانی قافلے کو دیکھ کر اپنی قوم سے مخاطب ہو کر کہنے لگا!

يَا مَعْشَرَ النَّصَارَى اِنِّى لَا رَئٰى وَجُوْهَا سَأَلُوْا اللّٰهَ اَنْ

يَزِيلُ جَبَلًا مِّنْ مَّكَائِهِ لَا تَرَاهُ إِلَّا تَنْتَهَلُوا فَتُهْلِكُوا وَلَا يَبْقَىٰ  
عَلَى الْأَرْضِ نَصْرَانِيٌّ إِلَى يَوْمِ الْقِيَامَةِ ۚ

اے قوم نصاریٰ۔ میں وہ چہرے دیکھ رہا ہوں کہ اگر انہوں نے اللہ  
سے سوال کیا تو پہاڑ اپنی جگہ سے ہل جائیں گے۔ ان سے مباہلہ نہ کرو  
ورنہ ہلاک ہو جاؤ گے۔ اور قیامت تک روئے زمین پر کوئی نصرانی باقی  
نہیں رہے گا۔ چنانچہ عیسائیوں نے جب اپنے سردار کی بات سنی تو  
مباہلے سے رُک گئے اور معذرت طلب کر لی نبی مکرم ﷺ نے  
ارشاد فرمایا!

”قسم ہے اس ذات کی جس کے قبضہ قدرت میں میری جان ہے  
اہل نجران کی تباہی یقینی تھی اور اگر ہم ان پر لعنت کر دیتے“

لَمَسْخُورٌ قَرْدَةٌ وَ خَنَازِيرٌ ۚ

تو اُن کی صورتیں مسخ ہو جائیں وہ بندر اور سور بن جاتے اُن کے  
شہروں پر آگ برستی۔ اہل نجران جل کر راکھ ہو جاتے حتیٰ کہ پرندے اور  
درخت بھی جل جاتے اور تمام عیسائی ہلاک ہو جاتے۔

کانپے نصاریٰ چھوڑ کر بھاگے مباہلہ

دیکھے جب آتے سامنے سرکار پانچ تن



## اولادِ بتول ہی اولادِ رسول ہے:

آیت مباہلہ سے اس بات کی وضاحت ہو گئی کہ اولادِ بتول ہی اولادِ رسول ہیں۔ جیسا کہ امام فخر الدین رازی فرماتے ہیں:

”کہ حضور ﷺ نے مباہلہ کے واقعہ میں امام حسن اور امام حسین کو ساتھ لے کر یہ ثابت کر دیا کہ حسنین کریمین میری اولاد اور میرے بیٹے ہیں“

## حکمت اور قانون:

اس میں کوئی شک نہیں کہ اللہ تعالیٰ کا قانون ہے کہ انسان کا نسب بیٹے سے ہوتا ہے بیٹی سے نہیں لیکن حکمتِ خداوندی کے تحت نبی آخر الزمان ﷺ پر قانون بدل دیا گیا اس لئے کہ اگر حضور ﷺ کی صلیبی نرینہ اولاد بلوغت کو پہنچتی اور زندہ رہتی، تو اُن میں نبوت و رسالت کا نہ پایا جانا کسی بد فہم کو شانِ محمدی ﷺ کے خلاف لگتا۔ اس لئے حکمتِ خداوندی کے تحت حضور کی صلیبی نرینہ اولاد بچپن ہی میں وصال فرما گئی اور نبوت و رسالت نبی کریم ﷺ کی ذاتِ اقدس پر ختم فرما کر دینِ اسلام کو مکمل کر

دیا گیا۔ مشیتِ الہی کے مطابق نبوت و رسالت کا آغاز جس نور سے ہوا تھا۔ اُس کی تکمیل اور خاتمہ اُسی ذات پر کر دیا گیا اور معاندین کے مطاعن سے محفوظ رکھنے کیلئے زریتِ رسول کے لئے صُلبِ علیؑ اور بطنِ فاطمہؑ کا انتخاب کیا گیا حضور ﷺ خود فرماتے ہیں!

إِنَّ اللَّهَ جَعَلَ ذُرِّيَّةَ كُلِّ نَبِيٍّ فِي صُلْبِهِ وَ جَعَلَ ذُرِّيَّتِي فِي صُلْبِ عَلِيٍّ ۚ

بے شک اللہ تعالیٰ نے ہر نبی کی زریت کو اس کے صلب میں رکھا اور میری زریت کو علیؑ کے صلب میں رکھا۔

اِس حکمت خداوندی میں اللہ تعالیٰ کا اپنے محبوب کریم پر بے پناہ فضل و شرف اور احسان مخفی ہے۔

میں ہی ان کا باپ ہوں:

لہذا قوی اسناد کے ساتھ روایات موجود ہیں۔ امام زرقانی نے مواہب لدینہ کی شرح میں اس روایت کو نقل فرمایا!

كُلُّ وَلَدٍ آدَمَ فَإِنَّ عَصَبَتَهُمْ لَا بِيَهُمْ مَا خَلَا وَلَدَ فَاطِمَةَ



فَإِنِّي أَنَا أَبُوهُمْ وَعَصَبَتْهُمْ  
نبی کریمؐ نے ارشاد فرمایا:

تمام اولادِ آدم کے نسب کا اصل انکے باپ سے ہوتا ہے سوائے  
اولادِ فاطمہ کے پس میں ان کا باپ اور اصل ہوں۔

امام موسیٰ کاظمؑ کی دلیل:

ایک دن ہارون الرشید نے امام موسیٰ کاظمؑ سے سوال کیا کہ آپ کسی  
وجہ سے کہتے ہیں کہ ہم اولادِ رسول ہیں جبکہ آپ علی کی اولاد ہیں تو امام  
موسیٰ کاظمؑ نے جواب دیا کہ قرآن مجید میں ہے!

وَمِنْ ذُرِّيَّتِهِ دَاوُدُ وَ سُلَيْمَانُ وَ أَيُّوبُ وَ يُوسُفُ وَ مُوسَى  
وَ هَارُونُ ط وَ كَذَلِكَ نَجْزِي الْمُحْسِنِينَ وَ ذَكَرِيَّا وَ يَحْيَى  
وَ عِيسَى وَ الْيَاسَ

اور اس کی اولاد یعنی ابراہیمؑ میں سے داؤدؑ، سلیمانؑ، ایوبؑ، یوسفؑ،  
موسیٰؑ اور ہارونؑ کو ہدایت عطا کی اور ہم نیکو کار بندوں کو ایسا ہی بدلہ  
دیتے ہیں۔ اور زکریاؑ، یحییٰؑ، عیسیٰؑ اور الیاسؑ کو بھی۔

امام موسیٰ کاظمؑ نے فرمایا کہ عیسیٰؑ کے باپ نہیں ہیں۔

وَلَا لِعِيسَى ابِّ وَإِنَّمَا الْحَقُّ بِذُرِّيَّةِ الْأَنْبِيَاءِ مِنْ قَبْلِ أُمِّهِ

اس لئے جس طرح اُن کے نسب کو اُن کی والدہ حضرت مریم کی

جانب سے ابراہیمؑ کے ساتھ ملا دیا گیا ہے۔

كَذَلِكَ الْحَقُّ بِذُرِّيَّةِ النَّبِيِّ مِنْ قَبْلِ أُمِّنا فَاطِمَةُ ۱

اسی طرح ہمارا نسب ہماری والدہ سیدہ فاطمہؑ کی طرف سے نبی

ﷺ کے ساتھ ملتا ہے۔

پھر اس کے ثبوت کیلئے آپ نے آیتِ مباہلہ پڑھی اور فرمایا: اس

فرمان کی تعمیل میں مباہلہ کے وقت سوائے علیؑ، فاطمہؑ، حسنؑ، حسینؑ کے

حضور ﷺ نے اپنے ساتھ کسی کو نہیں بلایا وَهُمَا الْأَنْبَاءُ پس حسن اور

حسین نبی کریم ﷺ کے بیٹے ہیں،

## آیتِ بحرین

مَرْجَ الْبَحْرَيْنِ يَلْتَقِيْنَ ۝ بَيْنَهُمَا بَرْزَخٌ لَا يَبْغِيْنَ ۝ فَبَايَ

الْآءِ رَبِّكَمَا تُكْذِبُنِ ۝ يَخْرُجُ مِنْهُمَا اللُّؤْلُؤُ وَالْمَرْجَانُ ۝

اس نے دو دریا بہائے جو باہم مل جاتے ہیں ان کے درمیان ایک



حدّ فاصل ہے جس سے تجاوز نہیں کر سکتے۔ تو اے جن وانس تم اپنے پروردگار کی کس کس نعمت کو جھٹلاؤ گے۔ ان دونوں میں سے موتی اور مونگے نکلتے ہیں

مندرجہ بالا آیات میں اللہ تعالیٰ نے پانچ چیزوں کا ذکر فرمایا:

بحرین یعنی دودریا	برزخ یعنی پردہ
للؤلؤ یعنی بڑا موتی	مرجان یعنی چھوٹا موتی

حضرت عبداللہ ابن عباس نے فرمایا اللہ تعالیٰ نے دو سمندروں کو ملایا یعنی حضرت علی اور حضرت فاطمہ کو جو نبی پاک ﷺ کی نافرمانی نہیں کرتے اور ان سے موتی اور مونگے نکالے یعنی حسنؑ اور حسینؑ امام جلال الدین سیوطی نے اپنی تفسیر درمنثور میں اس آیت کے ذیل میں امن مردویہ سے حضرت ابن عباسؓ کا یہ قول بیان کیا ہے

مَرْجَ الْبَحْرَيْنِ يَلْتَقِيْنِ: کہ بحرین سے مراد مولا علی اور حضرت فاطمہ ہیں۔

بَيْنَهُمَا بَرْزَخٌ

برزخ یعنی پردہ سے مراد حضور نبی کریم ہیں اللؤلؤ والمرجان سے مراد امام حسنؑ اور امام حسینؑ ہیں۔

عَنْ أَنَسِ بْنِ مَالِكٍ فِي قَوْلِهِ تَعَالَى مَرَجَ الْبَحْرَيْنِ يَلْتَقِيَنِ قَالَ هُوَ عَلِيٌّ وَفَاطِمَةُ

يَخْرُجُ مِنْهُمَا اللَّوْلُو وَالْمَرْجَانُ قَالَ الْحَسَنُ وَالْحُسَيْنُ ۱  
 حضرت انس بن مالکؓ سے جب اللہ تعالیٰ کے اس قول کے متعلق پوچھا گیا تو آپؐ نے فرمایا۔ مرج البحرین، حضرت علیؑ اور حضرت فاطمہؑ ہیں اور اللو و المرجان حضرت حسین کریمؑ ہیں محمد صالح ترمذی کشفی نے سعید بن جبیرؓ اور حضرت سلمان فارسیؓ کی راویت سے حضرت سفیان نوریؒ کی اسناد سے مناقب مرتضوی میں نقل کیا ہے کہ  
 مَرَجَ الْبَحْرَيْنِ سے مراد حضرت علیؑ اور حضرت فاطمہؑ ہیں بَيْنَهُمَا بَرْزَخٌ سے مراد محمد مصطفیٰ ﷺ ہیں اللَّوْلُو وَالْمَرْجَانُ سے مراد حسنؑ اور حسینؑ ہیں۔ ۲

## آیت کلمات

فَتَلَقَىٰ آدَمُ مِنْ رَبِّهِ كَلِمَةً فَتَبَٰءَ عَلَيْهِ إِنَّهُ هُوَ التَّوَّابُ  
 الرَّحِيمُ ۝ (سورة بقرہ، آیت ۳۷)



پھر آدمؑ نے اپنے رب کی طرف سے چند کلمات سیکھے پس اُس نے ان کی توبہ قبول کی وہ توبہ قبول کرنے والا اور رحیم ہے۔

جب حضرت آدمؑ جنت سے زمین پر تشریف لائے تو آپ تین سو سال تک روتے رہے پھر اللہ تعالیٰ نے حضرت آدمؑ کو چند کلمات القا فرمائے۔ اُن کلمات کے تو سُل سے اللہ تعالیٰ نے آپ کی توبہ قبول فرمائی۔

ابن نجار نے حضرت عبداللہ ابن عباسؓ سے روایت کی ہے انہوں نے کہا کہ میں نے رسول اللہ ﷺ سے اِن کلمات کے بارے میں پوچھا جو آدمؑ نے اپنے رب سے سیکھے تھے اور اُس نے ان کی توبہ قبول کی تھی! تو آپ ﷺ نے فرمایا:

سَلِّ بِحَقِّ مُحَمَّدٍ وَعَلِيٍّ وَفَاطِمَةَ وَالْحَسَنِ وَالْحُسَيْنِ ۝  
حضرت آدمؑ نے محمد ﷺ و علیؓ و فاطمہؓ و حسنؓ و حسینؓ کے حق کا واسطہ دے کر کہا کہ میری توبہ قبول فرما، تو اُس نے آدمؑ کی توبہ قبول کر لی۔

صائم میں ایک کس طرح بخشانہ جاؤں گا  
ہوں گے جو میرے حشر کو غم خوار پانچ تن

علامہ مفتی فیض احمد گولڑوی ”مہر منیر“ میں بحوالہ ارجح المطالب فی

فضائل علی ابن ابی طالب روایت لائے ہیں:

کہ حضور غوثِ اعظمؐ نے حضرت ابو ہریرہؓ سے مرفوعاً روایت فرمایا ہے کہ آنحضرت ﷺ نے فرمایا: جب اللہ تعالیٰ نے آدم علیہ السلام میں روح پھونکی تو انہیں عرشِ معلیٰ کی دائیں جانب پانچ انوار رکوع و سجود میں مصروف نظر آئے۔ آپ کے استفسار پر اللہ تعالیٰ نے فرمایا! یہ تیری اولاد کے پانچ افراد ہیں اگر یہ نہ ہوتے تو میں جنت دوزخ، عرش، کرسی، آسمان، زمین، فرشتے، انسان، جن وغیرہ کو پیدا نہ فرماتا جب تمہیں کوئی حاجت پیش آئے تو ان کے وسیلے سے سوال کرنا۔

ہیں کائناتِ حسن کے انوار پانچ تن  
خالق کا بے مثال ہیں شاہکار پانچ تن

علم الاعداد:

علم الاعداد کے تناظر میں اگر کلمات کو دیکھا جائے تو کلمات میں پانچ حروف ہیں ک، ل، م، ا، ت، ان میں چار مذکر ہیں اور ایک مؤنث

ک کے عدد: ۲۰

ل کے عدد: ۳۰



م کے عدد :: ۴۰

ا کا عدد :: ۱

ت کے عدد :: ۴۰۰

حاصل جمع: ۴۹۱

۴۹۱ کو اگر مفرد عدد میں لایا جائے تو  $(۴+۹+۱): ۱۴$  آتا ہے اور ۱۴

کو مفرد کیا جائے  $(۱+۴): ۵$  آتا ہے گویا علم الاعداد سے بھی کلمات کا اشارہ پانچ کی طرف ہے۔

محمدؐ کل است و علیؑ بوئے گل

بود فاطمہؑ درمیاں بوئے گل

چوں عطرش برآمد حسینؑ و حسنؑ

بود غوثؑ گلدستہٗ پنچتن

(خواجہ جمیر)

سلامتی ایمان:

امام ابو عیسیٰ ترمذی جو کہ جلیل القدر محدث ہیں اور ان کی کتاب

جامع ترمذی کو صحاح ستہ میں شمار کیا گیا ہے فرماتے ہیں کہ میں نے ایک

دن خواب میں حق سبحانہ کو دیکھا تو سوال کیا! مجھے ہدایت فرمائی جائے تاکہ میرا ایمان سلامت رہے اور ایمان پر ہی خاتمہ ہو تو اللہ تعالیٰ نے فرمایا، فجر کی سنتوں کے بعد اور فرضوں سے پہلے یہ دعا پڑھ!

إِلٰهِي بِحُرْمَتِ الْحَسَنِ وَ أَخِيهِ وَ جَدِّهِ وَ بَنِيهِ وَ أُمِّهِ وَ  
أَبِيهِ نَجِّنِي مِنَ الْغَمِّ الَّذِي أَنَا فِيهِ يَا حَيُّ يَا قَيُّوْمُ يَا  
ذَو الْجَلَالِ وَالْإِكْرَامِ أَسْأَلُكَ أَنْ تُحْيِيَ بَنُوْرَ مَعْرِفَتِكَ يَا  
اللَّهُ يَا اللَّهُ يَا اللَّهُ يَا أَرْحَمَ الرَّحِمِيْنَ ۱

اے میرے اللہ بجزمت امام حسنؑ اور انکے بھائی امام حسینؑ اور انکے  
نانا محمد مصطفیٰ ﷺ اور انکی جملہ اولاد اور انکی والدہ گرامی سیدہ فاطمہؑ اور  
انکے والد مولا علیؑ، مجھ کو نجات دے ہر اُس غم و اندوہ سے جس میں مبتلا  
ہوں، اے حی و قیوم خدا۔ اے کمال بڑائی و عزت والے اللہ، میں تجھ  
سے سوال کرتا ہوں کہ زندہ فرما دے میرے دل کو اپنی معرفت کے نور  
سے، اے اللہ، اے اللہ، اے اللہ، اے اللہ، اے سب سے بہترین رحم کرنے  
والے۔

امام ابو عیسیٰ ترمذیؒ یہ کلمات ہمیشہ بلا ناغہ پڑھتے فجر کی سنتوں کے بعد  
اور فرضوں سے پہلے اور اپنے شاگردوں اور دوستوں کو اس کی تعلیم و



ہدایت اور تاکید کیا کرتے اور اس پر انہیں خوب رغبت اور شوق دلاتے  
کہ اس کو ہمیشہ پڑھا کرو۔

یہ نام سفینہٴ نوح پر:

ڈوب جانے کا کوئی خوف نہ ہو گا تم کو  
بچتے جس پہ لکھا ہو وہ سفینہ مانگو

۱۹۵۱ء میں روسی ماہرین کو وادی کوہ قاف سے کچھ تختیاں برآمد  
ہوئیں ۱۹۵۲ء کو ماہرین نے انکشاف کیا کہ ان تختیوں کا تعلق حضرت نوح  
کی کشتی سے تھا ان میں ایک تختی جو ۱۱۴ انچ لمبی اور ۱۱۰ انچ چوڑی تھی ہر  
قسم کے تغیر اور اثر سے محفوظ ہے جس کو حضرت نوحؑ نے امن اور عافیت  
کی نیت سے کشتی پر لگایا تھا۔ اس تختی کے درمیان ایک بچہ نما تصویر تھی  
جس پر قدیم زبان پر مختصر عبارت کندہ تھی۔

روس کے ماہرین نے ۸ ماہ کی کاوش کے بعد اس عبارت کو روسی  
زبان میں منتقل کیا مسٹر این ایف ماکس ماہر السنہ قدیم برطانیہ نے اس  
عبارت کو انگلش میں یوں ترجمہ کیا۔

*O my God my helper*

*Keep my hand with mercy*

*and with your Holly Bodies*

اے خدا! میرے مددگار اپنے رحم و کرم سے میرا ہاتھ پکڑ اور اپنے  
مقدس نفوس کے طفیل

*Muhammad -Alia- shabbar shabbir-*

*Fatima*

محمد ﷺ۔ ایلیاء (یعنی علیؑ)۔ شبرؑ۔ شبیرؑ۔ فاطمہؑ۔

*They are all biggest and Honourable*

یہ تمام عظیم ترین اور واجب الاحترام ہیں۔

*The world established for them*

دنیا ان ہی سے قائم ہے۔

*Help me by their names .you can reform to*

*right*

ان ناموں کی بدولت میری مدد کر تو ہی سیدھے راستے کی طرف  
ہدایت کرنے والا ہے۔ ۱۔

۱۔ ایلیا ص ۲۴ سید محمود گیلانی



## آیت تطہیر

ان کی پاکی کا خدائے پاک کرتا ہے بیاں  
آیہ تطہیر سے ظاہر ہے عزت و شان اہل بیت

إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَ  
يُطَهِّرَ كُمْ تَطْهِيرًا ٥١ (سورة احزاب ۳۳)

اللہ تعالیٰ تو یہی چاہتا ہے اے اہل بیت کہ تم سے ہر قسم کی ناپاکی دور  
رکھے اور تمہیں پوری طرح پاک کر دے۔

## شان نزول:

عَنْ أَبِي سَعِيدٍ الْخُدْرِيِّ قَالَ نَزَلَتْ فِي خَمْسَةِ فِي  
رَسُولِ اللَّهِ وَعَلِيٍّ وَفَاطِمَةَ وَالْحَسَنُ وَالْحُسَيْنِ ۱  
حضرت ابوسعید خدریؓ نے فرمایا کہ یہ آیت پانچ ہستیوں نبی

کریم ﷺ۔ علیؑ۔ فاطمہؑ۔ حسن اور حسین کی شان میں نازل ہوئی۔

تطہیر جن کی خالق اکبر نے کی بیاں

پاکیزگی و شان کا عنوان پنجتن

اُمّ المؤمنین حضرت عائشہؓ فرماتی ہیں کہ ایک دن سرور عالم ﷺ صبح کے وقت تشریف لائے اور اسی وقت سیاہ بالوں والی منقش چادر اوڑھے ہوئے تھے پھر آپ بیٹھ گئے،

فَآتَتْ فَاطِمَةُ فَأَدْخَلَهَا فِيهِ ثُمَّ جَاءَ عَلِيٌّ فَأَدْخَلَهُ فِيهِ ثُمَّ جَاءَ الْحَسَنُ فَأَدْخَلَهُ ثُمَّ جَاءَ الْحُسَيْنُ فَأَدْخَلَهُ ۚ

حضرت فاطمہؓ تشریف لائیں تو آپ نے انہیں چادر میں داخل کر لیا۔ پھر علیؑ آئے انکو بھی چادر میں داخل فرمایا!

اسکے بعد امام حسنؑ تشریف لائے حضور نے انہیں بھی چادر میں داخل کر لیا، پھر امام حسینؑ تشریف لائے حضور نے ان کو بھی چادر کے نیچے لے لیا۔

اور پھر یہ آیت تلاوت فرمائی!

إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَ  
يُطَهِّرَ كُمْ تَطْهِيرًا ۝



یہی روایت ام المومنین حضرت ام سلمہؓ سے بھی روایت ہے کہ یہ آیت میرے گھر میں نازل ہوئی تو میں نے عرض کیا:

يَا رَسُولَ اللَّهِ أَلَسْتُ مِنْ أَهْلِ الْبَيْتِ  
یا رسول اللہ ﷺ کیا میں اہل بیت سے نہیں ہوں؟  
تو آپ ﷺ نے ارشاد فرمایا!

إِنَّكَ إِلَى خَيْرٍ أَنْتِ مِنْ أَزْوَاجِ النَّبِيِّ  
آپ بھلائی پر ہیں اور آپ نبی کی بیویوں میں سے ہیں۔  
اُم المومنین نے فرمایا کہ گھر میں رسول اللہ کے علاوہ علیؓ، فاطمہؓ، حسنؓ  
اور حسینؓ موجود تھے تو نبی ﷺ نے فرمایا

اَللّٰهُمَّ هٰؤُلَاءِ اَهْلُ بَيْتِيْ فَارْزُقْهُمْ الرِّجْسَ وَطَهِّرْهُمْ  
تَطْهِيرًا ۱

در فاطمہؓ اور آیت تطہیر :

حضرت انس بن مالکؓ روایت فرماتے ہیں!  
اِنَّ رَسُوْلَ اللّٰهِ كَانَ يَمُرُّ بِبَابِ فَاطِمَةَ سِتَّةَ اَشْهُرٍ اِذَا

خَرَجَ إِلَى صَلَاةِ الْفَجْرِ يَقُولُ الصَّلَاةُ يَا أَهْلَ الْبَيْتِ  
إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَ  
يُطَهِّرَكُمْ تَطْهِيرًا ۱

نبی کریم ﷺ کا چھ مہینے تک یہ معمول رہا کہ جب نماز فجر کے لیے  
نکلتے تو حضرت فاطمہؑ کے دروازے سے جب گزرتے تو فرماتے۔

الصَّلَاةُ يَا أَهْلَ الْبَيْتِ  
اے اہل بیت نماز قائم کرو۔ پھر یہ آیت تلاوت فرماتے!  
إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَ  
يُطَهِّرَكُمْ تَطْهِيرًا

### اہل بیت کا تعین:

اس بات میں کوئی کلام نہیں کہ اکابرین نے آیات مقدسہ اور  
احادیث مبارکہ کو سامنے رکھ کر اہل بیت کو تین حصوں میں تقسیم کیا ہے

(۱) اہل بیت نسب

(۲) اہل بیت سکنی



## (۳) اہل بیت شرف

لیکن آیت تطہیر کا شانِ نزول پختنِ پاک ہیں۔ جیسا کہ احادیث مبارکہ سے ثابت ہے اور آیت تطہیر میں ان پانچ نفوسِ قدسیہ کا تعین خود نبی کریم ﷺ نے کیا ہے، اس تعین کے بعد کسی کو اختیار نہیں کہ وہ اپنی من مانی پر عمل کرے۔

آیتِ تطہیر جن کی عظمتوں کی ہے دلیل  
پاک ہیں پاکیزہ تر سب سے نرالے اہل بیت

بس یہی اہل بیت ہیں:

دَعَا رَسُولُ اللَّهِ عَلِيًّا وَفَاطِمَةَ وَحَسَنًا وَحُسَيْنًا اَللّٰهُمَّ

هُؤَلَاءِ اَهْلُ بَيْتِي ۱

رسول اللہ ﷺ نے علیؑ و فاطمہؑ و حسنؑ و حسینؑ کے لیے ہاتھ اٹھا کر

دعا فرمائی کہ یا اللہ یہی میرے اہل بیت ہیں۔

## اختصاصِ پنجتنِ پاک:

تخلیقِ پنجتن پہ خدا کو غرور ہے  
اوصافِ کبریا کا انہی سے ظہور ہے  
آیتِ تطہیر نے یہ کر دیا اعلان  
وہ نجس ہے جو آلِ محمد سے دور ہے

ام المومنین حضرت اُم سلمہ فرماتی ہیں کہ!

امام الانبیاء محبوبِ خدا حضرت محمد ﷺ نے ارشاد فرمایا:

أَلَا إِنَّ مَسْجِدِي هَذَا حَرَامٌ عَلَى كُلِّ حَائِضٍ مِنَ النِّسَاءِ  
وَكُلِّ جُنُبٍ مِنَ الرِّجَالِ إِلَّا عَلَى مُحَمَّدٍ وَأَهْلِ بَيْتِهِ عَلَيَّ وَ  
فَاطِمَةَ وَالْحَسَنَ وَالْحُسَيْنَ ۚ

خبردار ہر حائضہ عورت اور ہر جنبی مرد پر میری مسجد میں داخل ہونا  
حرام ہے سوائے محمد اور انکی اہل بیت یعنی علیؑ و فاطمہؑ اور حسنؑ و حسینؑ  
کے۔



## آیت سخاوت

وَيُطْعَمُونَ الطَّعَامَ عَلَىٰ حُبِّهِ مِسْكِينًا وَيَتِيمًا وَأَسِيرًا

(سورۃ الدھر، آیت ۸، ۹)

اور کھانا کھلاتے ہیں وہ اللہ کی محبت میں مسکینوں اور یتیموں اور  
اسیروں کو۔

اس آیت مقدسہ کا وجہ نزول یہ ہے کہ امام حسنؑ اور امام حسینؑ بیمار ہو گئے حسب ارشاد امام الانبیاء علیہ السلام حضرت سیدہ فاطمہ الزہرا سلام اللہ علیہا نے تین روزوں کی منت مان لی اور آپ کی موافقت میں جناب حیدر کرار اور حضرت فضہ (کنیز خاص) نے بھی روزے رکھے۔ مولائے کائنات حضرت علی کرم اللہ وجہہ شمعون یہودی کے پاس تشریف لے گئے اور اس سے تین صاع جو بطور ادھار لے کر سیدہ فاطمہ الزہراؑ کو پیش کر دیئے۔ سیدہ کائناتؑ نے تیسرا حصہ آٹا پیس کر پانچ روٹیاں تیار فرمائیں جب افطاری کا وقت قریب آیا تو دروازے پر کوئی سائل آیا اسے صدا بلند کی۔

السَّلَامُ عَلَيْكُمْ يَا أَهْلَ بَيْتِ مُحَمَّدٍ... أَنَا مُسْكِينٌ  
 ”سلام ہوا اے اہل بیت محمد تم پر۔۔۔ میں مسکین ہوں روٹی کا سوال  
 ہے“ حضرت علیؑ نے اپنی روٹی اٹھا کر سائل کو دے دی سیدہ خاتون جنتؑ  
 نے فرمایا! اے علیؑ یہ میرے حصے کی روٹی بھی اٹھالیں اور مسکین کو دے  
 دیجئے، آپ کی کنیز خاص حضرت فضہؑ نے بھی اپنے حصے کی روٹیاں  
 اٹھائیں اور پیش کر دیں۔ امام حسنؑ اور امام حسینؑ نے بھی اپنے حصے کی  
 روٹیاں اٹھائیں اور پیش کر دیں اور خود پانی سے روزہ افطار کر کے  
 مصروف عبادت ہو گئے۔

جب دوسرا دن آیا تو دوسرے دن بھی دروازے پر سوالی آ گیا اور  
 آواز بلند کی!

السَّلَامُ عَلَيْكُمْ يَا أَهْلَ بَيْتِ مُحَمَّدٍ... أَنَا يَتِيمٌ  
 اے اہل بیت محمد آپ کو سلام ہو۔۔۔ میں یتیم ہوں دوسرے دن بھی  
 سب نے اپنی اپنی روٹیاں دے دیں اور خود پانی سے روزہ افطار کیا۔  
 جب تیسرا دن آیا تو آٹے کے تیسرے حصے سے پانچ روٹیاں تیار  
 ہوئیں وقت افطار قریب آیا تو دروازے پر باہر کسی نے آواز دی!  
 السَّلَامُ عَلَيْكُمْ يَا أَهْلَ بَيْتِ مُحَمَّدٍ... أَنَا أَسِيرٌ



سلام ہو تم پر اے اہل بیت محمد۔۔۔ میں قیدی ہوں

تیسرے دن بھی سب حضرات نے اپنے اپنے حصے کی روٹی دے دی  
اور خود پانی سے روزہ افطار کیا۔ مولائے کائنات حضرت علی کرم اللہ  
وجہہ اپنے دونوں شہزادوں کو ساتھ لے کر بارگاہ رسالت میں پہنچ گئے نبی  
کریم ﷺ مسجد نبوی کے محراب میں تشریف فرما تھے

بس اسی وقت وحی کا نزول شروع ہو گیا۔ جبرائیلؑ نے عرض کیا!  
”رسول اللہ آپ کی اہل بیت کے امتحان کے لیے تین دن مسلسل  
یتیم مسکین اور اسیر بن کر حاضر ہوا ہوں اللہ تعالیٰ آپ کو سلام کہتا ہے اور  
فرماتا ہے!

وَيُطْعَمُونَ الطَّعَامَ عَلَىٰ حُبِّهِ مِسْكِينًا وَيَتِيمًا وَأَسِيرًا  
اور وہ کھانا کھلاتے ہیں اُس کی محبت، میں مسکین اور یتیم اور اسیر کو  
شان نزول:

نَزَلَتْ فِي عَلِيٍّ وَفِضَّةٍ جَارِيَةٍ لَّهُمَا لَمَّا مَرَضَ الْحَسَنُ وَ  
الْحُسَيْنُ ۝

یہ آیت حضرت علی کرم اللہ وجہہ اور حضرت سیدہ فاطمہؑ اور انکی کینز

حضرت فضہ کی شان میں نازل ہوئی جب حضرت امام حسنؑ اور امام حسینؑ بیمار ہوئے۔

کہ ہے مدحت سرائی کر رہا قرآن زہرا کی  
بڑھے گی تا ابد شانِ علیؑ ہر آن زہرا کی

نام مبارک:

آپ کا اسم مبارک ”فاطمہ“ ہے

نام کی وجہ تسمیہ:

آپ کے اسم مبارک کی وجہ تسمیہ خود تاجدار کائنات ﷺ نے اپنی  
زبان اقدس سے ارشاد فرمائی:

إِنَّمَا سَمَّيْتُ ابْنَتِي فَاطِمَةَ أَنَّ اللَّهَ فَطَمَهَا وَ فَطَمَ مُحِبِّيَهَا  
عَنِ النَّارِ ۚ

”میں نے اپنی بیٹی کا نام ”فاطمہ“ اس لیے رکھا ہے کہ اللہ تعالیٰ نے



فاطمہؑ اور ان کے جُہداروں کو جہنم کی آگ سے دور رکھا ہے“

سیدہ۔ زاہرہ۔ طیبہ۔ طاہرہ

جان احمد کی راحت پہ لاکھوں سلام

فاطمہ کا معنی:

گرامر کی رُو سے اسم فاطمہ مشتق ہے۔ اور اس کا مصدر ”فَطَمَ“ ہے جس کے معنی ہیں:

الْقَطْعُ أَيْ الْمَنْعُ

یعنی چھڑانا۔ علیحدہ کرنا۔ گویا روایتاً اور درایتاً ثابت ہوا کہ آپ کی ذات گرامی اور آپ کی ذات سے محبت کرنے والے بال نصیب افراد دوزخ کی آگ سے دور ہیں۔ اور آپ اپنے محبوبوں کو جہنم کی آگ سے علیحدہ کرنے والی ہیں۔

القاب مبارک:

بتول۔۔۔ زہراء۔۔۔ عزراء۔۔۔ زاہدہ۔۔۔ خاتونِ جنت۔۔۔

طیبہ --- صدیقہ طاہرہ --- راکعہ --- ساجدہ --- کاملہ ---  
 صادقہ --- سیدۃ النساء العالمین --- سیدۃ النساء ---

کنیت مبارک :

اُمّ الحسین --- اُمّ السبطین --- اُمّ الآئمہ

بتولؑ کی وجہ تسمیہ :

آپ کا مشہور لقب بتولؑ ہے۔ اس کی وجہ تسمیہ بھی خود نبی کریم ﷺ کی زبانِ اطہر سے ثابت ہے!

إِنَّمَا سَمِيَتْ الْفَاطِمَةُ الْبَتُولَ لِأَنَّهَا بَتَلَتْ مِنَ الْحَيْضِ وَ  
 النَّفَاسِ لِأَنَّ ذَلِكَ عَيْبٌ فِي بَنَاتِ الْأَنْبِيَاءِ أَوْ قَالَ نَقْصَانًا  
 تاجدارِ کائنات ﷺ نے فرمایا!

’کہ فاطمہ کا نام بتولؑ اس لیے رکھا گیا ہے کہ وہ حیض و نفاس سے پاک ہیں کیونکہ بناتِ انبیاءؑ کے لیے عیب ہے اور بعض احادیث میں عیب



کی جگہ نقصان آیا ہے۔

## بتول کے معنی:

گرامر کی رو سے لفظ بتول ”بَتْلُ“ سے مشتق ہے۔

اور بَتْلُ کے معنی ہیں

قَطْعُ الشَّيْءِ وَ أَبَانُهُ عَنْ غَيْرِهِ

کہ کسی چیز کا کسی چیز سے جدا ہونا۔ گویا لغت کے اعتبار سے بھی مذکورہ بالا حدیث کی تائید ہوتی ہے کہ سیدہ خاتونِ جنت کی ذاتِ گرامی اُن آلائشِ نسوانی سے جدا ہیں جن کا سامنا عام خواتین کو ایک ماہ یا پیدائش کے وقت ہوتا ہے۔

اور اسی طرح اگر انقطاع کی اضافت دنیا کی طرف سے ہو تو سیدہ کائنات کی ہستی میں زہد اور تعلق باللہ کی صفت ابھر کر سامنے آجاتی ہے جیسا کہ کہا گیا ہے کہ!

لَا نَقْطَاعَ لَهَا عَنِ الدُّنْيَا إِلَى اللَّهِ تَعَالَى

کہ آپ کو دنیا سے کٹ کر اللہ تعالیٰ کی طرف رُخ کرنے کی وجہ سے بتول کہا گیا ہے۔

## زہرا کا مفہوم:

زہرا کا لفظ ”زُہرہ“ سے مشتق ہے جس کا معنی سفیدی، حسن اور پھول کی کلی ہے۔ جب آپ عبادت کے لیے قیام فرماتیں تو آپ کا نور اہل آسمان کو روشنی بخشتا جس طرح ستارے اہل زمین کو روشنی بخشتے ہیں، اس کمالِ حسن کی وجہ سے تاجدارِ کائنات ﷺ آپ کو اکثر زہرا کہہ کر پکارتے تھے۔ چونکہ اللہ تعالیٰ نے آپ کو ایامِ عذر سے محفوظ رکھا جس کی وجہ سے آپ کی زندگی کے ان ایام خاصہ کے دوران کوئی بھی نماز قضا نہیں ہوئی۔ جیسا کہ حافظ جلال الدین سیوطی نے خصائص کبریٰ میں لکھا!

حَتَّى لَا تَقُوتُهَا صَلَاةٌ وَكَذَلِكَ سُمِّيَتْ الزُّهْرَاءُ

یہاں تک کہ آپ کی کوئی نماز قضا نہیں ہوئی جس کی وجہ سے آپ کا نام زہراء ہے۔

کیا بات رضا اس چنستانِ کرم کی  
زہراء ہے کلی جس میں حسین و حسن پھول



## سَيِّدَةُ النِّسَاءِ الْعَلَمِينَ:

علامہ محبت طبری روایت نقل فرماتے ہیں!

أَنَّ النَّبِيَّ عَادَ فَاطِمَةً وَهِيَ مَرِيضَةٌ فَقَالَ كَيْفَ حَالُكَ يَا  
بُنَيَّةُ قَالَتْ إِنِّي وَجْعَةٌ وَيَزِيدُ وَجْعِي جَوْعِي وَمَالِي طَعَامَ أَكِلُهُ  
فَقَالَ يَا بُنَيَّةُ أَمَا تَرْضَيْنَ إِنَّكَ سَيِّدَةُ نِسَاءِ الْعَلَمِينَ ۱  
کہ نبی کریم ﷺ حضرت فاطمہ کی عیادت کے لیے تشریف لے گئے  
آپ مریض تھیں۔

سرکار نے فرمایا: ”بیٹی کیا حال ہے“

حضرت فاطمہ نے کہا درد کی شدت ہے اور فاقہ نے درد کو اور بڑھا  
دیا ہے، گھر میں کھانا نہیں جو کھاؤں۔

سید عالم ﷺ نے فرمایا: ”بیٹی تم اس بات پر خوش نہیں ہو کہ تم تمام  
جہانوں کی عورتوں کی سردار ہو“

## سیدہ سیدات:

نبی کریم ﷺ نے فرمایا کہ!

أَرْبَعُ نِسْوَةٍ سَيِّدَاتِ سَادَاتِ عَالَمِهِنَّ مَرْيَمُ بِنْتُ عِمْرَانَ  
وَأَسِيَّةُ بِنْتُ مُزَاحِمٍ وَخَدِيجَةُ بِنْتُ خُوَيْلِدٍ وَفَاطِمَةُ بِنْتُ  
مُحَمَّدٍ وَافْضَلُهُنَّ عَالِمًا فَاطِمَةُ ۱

چار خواتین اپنے اپنے زمانے کی سردار ہیں۔

(۱) حضرت مریم بنت عمران

(۲) حضرت آسیہ بنت مزاحم

(۳) حضرت خدیجہ بنت خویلد

(۴) حضرت فاطمہ الزہرا

اور ان سب سے افضل فاطمہ ہیں



## بچتن پاک خلقت آدم سے پہلے

بے دم یہی تو پانچ ہیں مقصودِ کائنات  
خیر النساءِ حسین و حسن، مصطفیٰ و علی

حضرت عبداللہ ابن عباسؓ سے روایت ہے کہ نبی مکرم شفیع المعظم

نے ارشاد فرمایا:

لَمَّا خَلَقَ اللَّهُ الْإِنْسَانَ وَحَوَّاهُ، كَانَا يَفْتَحِرَانِ فِي الْجَنَّةِ،  
فَقَالَ مَا خَلَقَ اللَّهُ خَلْقًا أَحْسَنَ مِنَّا، فَبَيَّنَهُمَا كَذَلِكَ  
أَذْرِييَا صُورَةَ جَارِيَةٍ لَهَا نُورٌ شَعْشَعَانِي يُكَادُ ضَوْؤُهُ  
يُطْفِئُ الْأَبْصَارَ وَ عَلَى رَأْسِهَا تَاجٌ وَ فِي أُذُنَيْهَا قِرْطَانٌ  
قَالَ وَ مَا هَذِهِ الْجَارِيَةُ قَالَ هَذِهِ الصُّورَةُ فَاطِمَةُ بِنْتُ  
مُحَمَّدٍ سَيِّدَةُ وَلَدِكَ فَقَالَ مَا هَذِهِ التَّاجُ عَلَى رَأْسِهَا  
فَقَالَ هَذَا بَعْضُهَا عَلَى ابْنِ أَبِي طَالِبٍ قَالَ مَا هَذَا  
الْقِرْطَانُ قَالَ الْحَسَنُ وَ الْحُسَيْنُ ابْنَا هُمَا وَ جَدُّ ذَلِكَ  
غَامِضٌ عَلِمِي قَبْلَ أَنْ أَخْلُقَكَ الْفِي عَامٍ ۱

جب اللہ تعالیٰ نے حضرت آدم و حوا کو پیدا کیا تو وہ دونوں جنت میں فخر

کرتے تھے اور کہا کہ اللہ نے ہم دونوں سے بہتر کسی کو پیدا نہیں کیا۔ اسی اثنا میں انہوں نے ایک شہزادی کی صورت کو دیکھا کہ نور اس کے جمال سے چمک رہا ہے۔ آنکھیں اس کی روشنی سے چند یار ہی ہیں اور اس کے سر پر تاج ہے۔ اور اس کے دونوں کانوں میں گوشوارے ہیں آدم و حوا نے کہا یہ لڑکی کون ہے اللہ تعالیٰ نے فرمایا یہ صورت فاطمہ بنت محمد ﷺ کی ہے اور تمہاری اولاد کی سردار ہے حضرت آدم و حوا نے کہا کہ یہ سر پر تاج کون ہے کہا کہ ان کا شوہر علی ابن ابی طالب ہے۔ حضرت آدم و حوا نے عرض کیا یہ دو گوشوارے کون ہیں فرمایا یہ حسن و حسینؑ ہیں ان کے بیٹے ان کا وجود میرے علم مخفی میں تمہارے پیدا کرنے سے دو ہزار برس پہلے سے موجود ہے۔

آں دم کہ خاتمہ بر سر کوئے تو ساختم

آدم ہنوز محرمِ خلدِ بریں نہ بود

ان ذواتِ مقدسہ کو رب کائنات نے اُس وقت وجود بخشا کہ ابھی

حضرت آدم علیہ السلام بھی خلدِ بریں سے آشنا نہ تھے۔

آں دم کہ ما ببار امانت در آدمیم

جبریل در خزانہ رحمت امیں نہ بود

ان کو اُس وقت امانت کا امیں بنایا گیا کہ ابھی جبریلؑ بھی امین کے



لقب سے ملقب نہ تھے۔

## جنت کی خوشبو:

امام نسفیؒ فرماتے ہیں

دَخَلَ النَّبِيُّ صَلَّى اللَّهُ عَلَيْهِ وَآلِهِ وَسَلَّمَ الْجَنَّةَ لَيْلَةَ الْمِعْرَاجِ  
وَرَأَى قَصْرَ خَدِيجَةَ وَ أَخَذَ جِبْرَائِيلُ تَفَاحَةً مِنْ شَجَرِ الْقَصْرِ  
يَا مُحَمَّدُ كُلْ هَذِهِ التَّفَاحَةَ فَإِنَّ اللَّهَ تَعَالَى يَخْلُقُ مِنْهَا بَنَاتًا  
کہ جب شب معراج نبی کریم ﷺ جنت میں تشریف لے گئے۔

اور آپ حضرت خدیجہ الکبریٰ کے محل میں داخل ہوئے تو حضرت  
جبرائیلؑ نے ایک سیب اسی محل کے درخت سے لے کر کہا

اے محمد ﷺ اس سیب کو تناول فرمائیے۔ اس لئے کہ اللہ تعالیٰ اس

سے ایک بیٹی پیدا کرے گا۔

تَحْمِلُ بِهَا خَدِيجَةَ فَفَعَلَ فَلَمَّا حَمَلَتْ خَدِيجَةَ وَ جَدَتْ  
رَائِحَةَ الْجَنَّةِ تِسْعَةَ أَشْهُرٍ

اور خدیجہ اس کے ساتھ حاملہ ہوئی پس نبی کریم ﷺ نے ایسا ہی

کیا یعنی سیب کھایا جب حضرت خدیجہ حاملہ ہوئیں تو نو مہینے تک حضرت

خدیجہ کے جسم سے جنت کی خوشبو آتی تھی۔

فَلَمَّا وَضَعَتْهَا انتقلت رائحة إليها ۱

لیکن جب حضرت فاطمہؑ کی اس دنیا میں آمد ہوئی۔ تو وہ خوشبو سیدہ کائنات کے بدن مبارک میں منتقل ہو گئی۔ علامہ محبت طبری کی مندرجہ بالا نقل کردہ روایت پر ایک اعتراض وارد ہو سکتا ہے کہ سیدہ فاطمہ کی ولادت بعثت کے ایک سال بعد ہوئی جبکہ معراج ۱۳ بعثت کو ہوا۔ اس کا جواب یہ ہے کہ نبی کریم ﷺ کو ۱۳ بعثت کو جو معراج ہوا وہ جسمانی معراج ہے۔ جبکہ نبی کریم ﷺ کو جسمانی معراج ایک مرتبہ ہوا اور روحانی معراج متعدد مرتبہ ہوئے۔ مندرجہ بالا واقعہ کا تعلق جسمانی معراج سے نہیں بلکہ روحانی معراج سے ہے۔

مہک فردوس کی مکہ کی گلیوں میں چلی آئی

تھی جو آغوش مادر میں وہ جنت کی کلی آئی

عجیب کرامت:

جب ام المومنین حضرت خدیجہ الکبریٰؓ کا عقد مبارک نبی مکرم ﷺ سے



ہوا تو مکہ کی عورتیں حضرت خدیجہ الکبریٰؓ سے ناراض ہو گئیں آپ سے بات چیت اور ملنا جلنا چھوڑ دیا۔ اس بے رخی اور لاتعلقی کی وجہ یہ تھی کہ مکہ کی عورتیں اس عقد پر راضی نہ تھیں۔ وہ کہتی تھیں، اے خدیجہ تو نے تو نگری کو درویشی پر ترجیح دی اور ایک یتیم کے ساتھ نکاح کر لیا۔ جس کی وجہ سے حضرت خدیجہ نبی اکرم ﷺ کی خاطر ان سے غم و غصہ میں رہتی تھیں۔ اس عالم میں سیدہ کائنات حضرت فاطمہ الزہراءؓ اپنی والدہ گرامی کے لطن میں ان سے باتیں کیا کرتی تھیں اور حضرت خدیجہ الکبریٰؓ کو تسلی و تشفی دیتیں۔ اس اسرار الہی کو دیکھ کر حضرت خدیجہ خاموش ہو جاتیں۔

یہ بیٹا نہیں بیٹی ہے:

ایک روز نبی کریم ﷺ گھر میں تشریف لائے تو حضرت خدیجہ باتیں کر رہی تھیں لیکن ان کے پاس کوئی موجود نہیں تھا۔ نبی پاک ﷺ نے متعجب ہو کر پوچھا خدیجہ یہ کس کے ساتھ باتیں کر رہی ہو۔ حالانکہ تمہارے پاس کوئی بھی نہیں تھا۔ تو حضرت خدیجہ نے فرمایا!

”یا رسول اللہ ﷺ میرے شکم میں جو فرزند ہے وہ مجھ سے باتیں کرتا رہتا ہے۔ یہ میری تنہائی میں میرا مونہ ہے۔ یہ بات سن کر سرکار ﷺ

نے تبسم فرمایا اور اس کے بعد ارشاد فرمایا خدیجہ یہ بیٹا نہیں بلکہ یہ بیٹی ہے اللہ تعالیٰ میری نسل کو اس سے ظاہر کرے گا۔ اس کی نسل سے پیشوا اور امام ہوں گے۔

چنانچہ حضرت سیدہ کائنات کی اس کرامت کی تائید اس روایت سے ہوتی ہے کہ جب کفار مکہ نے نبی پاک ﷺ سے سنن القمر کا معجزہ طلب فرمایا تو اس وقت شہزادی رسول بطن مادر میں تھیں۔

فَلَمَّا سَأَلَهُ الْكُفَّارُ أَنْ يَرَاهُمْ انْشَقَّ الْقَمَرُ وَقَدْ بَانَ  
الْخَدِيجَةُ حَمَلَهَا بِفَاطِمَةَ ظَهَرَ قَالَتْ خَدِيجَةُ وَ أَخِيَّةُ مَنْ  
كَذَبَ مُحَمَّدٌ وَ هُوَ خَيْرُ رَسُولٍ وَ نَبِيٍّ فَنَادَتْ فَاِطِمَةَ مِنْ  
بَطْنِهَا يَا أُمَاهُ لَا تَخْزَنِي وَ تَرْهَبِي فَإِنَّ اللَّهَ مَعَ أَبِي ۱

جب کفار نے نبی کریم ﷺ سے چاند کے دو نیم ہونے کا مطالبہ کیا تو اس وقت سیدہ کائنات بطن خدیجہ میں آچکی تھیں تو حضرت خدیجہ نے کہا کہ کتنی محرومی ہے ان لوگوں کی جو محمد ﷺ کی تکذیب کرتے ہیں حالانکہ وہ سب رسولوں اور نبیوں میں بہتر اور افضل ہیں

پس حضرت فاطمہؑ نے ان کے بطن سے آواز دی۔ اے امی جان آپ خوف اور رنج نا کھائیں اللہ تعالیٰ میرے بابا جان کے ساتھ ہے۔



## تاریخ ولادت باسعادت:

بر آسمان رسالت ہلا لے از نو تافت

بہوستان نبوت کلی از نو بشگفت

آسمان رسالت پر اک نیا چاند نکلا اور نبوت کے باغ میں اک نئی کلی کھلی

وَلَدَتْ فَاطِمَةُ سَنَةَ إِحْدَى وَ أَرْبَعِينَ مِنْ مَوْلِدِ النَّبِيِّ ۱

سیدہ کائنات ، مخدومہ کونین ، شہزادی رسول ﷺ کی ولادت با

سعادت نبی اکرم ﷺ کی اکتالیس سال کی عمر میں ہوئی

مَنْ مِثْلَ فَاطِمَةَ الزَّهْرَاءِ فِي نَسَبٍ

وَفِي فَخَارٍ وَفِي فَضْلِ وَفِي حَسَبٍ

وَاللَّهِ فَضْلُهَا حَقًّا شَرَفُهَا

إِذَا كَانَتْ ابْنَتُهُ خَيْرُ الْعَجَمِ وَالْعَرَبِ

نسب میں فاطمہ الزہرا کا کوئی مثل نہیں اور نہ بزرگی اور فضیلت اور

حسب میں کوئی مثل ہے۔ اُن کی بزرگی اور فضیلت اللہ کی طرف سے اس

لیے کہ وہ عرب و عجم سب سے افضل ترین اور برحق ہستی کی بیٹی ہیں۔

## سیدات کی آمد:

آچکی ہے رحمت ربِ دو عالم جوش میں

نور کا کلکڑا ہے صائم نور کی آغوش میں

حضرت خدیجہ الکبریٰؓ فرماتی ہیں جب وقت ولادت قریب آیا تو چار خواتین جن کے انوار و جمال کا وصف بیان نہیں ہو سکتا حاضر ہوئیں اور وہ زنانِ بنی ہاشم کے مشابہ تھیں حضرت خدیجہؓ ڈریں یہ دیکھ کر ان میں سے ایک عورت نے کہا

أَنَا أُمُّكَ حَوًّا

میں تمہاری ماں حوا ہوں۔

وَقَالَتِ الْاُخْرٰی اَنَا اَسِيَّةُ بِنْتُ مَزَاحِمَ

دوسری نے کہا کہ میں آسیہ بنتِ مزاحم ہوں۔

وَقَالَتِ الْاُخْرٰی اَنَا كَلْثُومُ اُخْتُ مُوسٰی

تیسری بولی میں ام کلثوم حضرت موسیٰؑ کی بہن ہوں۔

وَقَالَتِ الْاُخْرٰی اَنَا مَرْيَمُ بِنْتُ عِمْرَانَ



چوتھی خاتون بولی کہ میں مریم بنت عمران ہوں

ہمیں اللہ تعالیٰ نے تمہارے پاس بھیجا ہے تاکہ وقت ولادت تمہارے پاس موجود رہیں اور تمہاری اعانت کریں۔ یہ کہہ کر ان میں سے ایک خاتون دائیں جانب اور دوسری بائیں جانب اور تیسری سامنے اور چوتھی پیچھے بیٹھ گئیں۔ پس خاتون جنت سیدہ کائنات دنیا پر تشریف لائیں، ایک نور ساطع ہوا، مکہ کے گھر روشن ہو گئے، مشرق و مغرب میں کوئی گہرا ایسا نہیں جو منور نہ ہوا ہو، دس حوریں حضرت خدیجہ کی خدمت میں آئیں جن کے ہاتھوں میں ایک ایک ابراق اور ایک ایک طشت بہشت تھا اور ان کی ابریق آب کوثر سے بھری ہوئی تھیں۔ وہ خاتون جو حضرت خدیجہ کے سامنے بیٹھی ہوئی اٹھ کھڑی ہوئیں اور انہوں نے سیدہ کائنات کو اپنے مبارک ہاتھوں پر اٹھا کر اسی آب کوثر سے غسل دیا جو حورانِ جنت فردوس لائی تھیں۔

پھر اس خاتون نے دو سفید جامے جن کی سفیدی دودھ سے بھی زیادہ تھی اور جن کی خوشبو مشک و عنبر سے زیادہ لطیف تھی نکالے ایک کو آپ کے جسم مطہر پر اور دوسرے کو مقنع بنایا۔

## عطاءِ الکوثر:

اللہ تعالیٰ نے اپنے حبیبِ مکرم ﷺ کو ہر چیز عطا فرمائی۔ جیسا کہ خود معلم و مقصودِ کائنات ﷺ نے ارشاد فرمایا۔

إِنَّمَا أَنَا قَاسِمٌ وَاللَّهُ يُعْطِي۔

کہ اللہ مجھے عطا فرماتا ہے اور میں تقسیم کرنے والا ہوں۔

آپ ﷺ پر عطا کا عالم یہ ہے۔ کہ اللہ تعالیٰ ارشاد فرماتا ہے۔

وَلَسَوْفَ يُعْطِيكَ رَبُّكَ فَتَرْضَىٰ

یعنی جب تک اے محبوب تو راضی نہ ہو جائے گا۔ ہماری طرف سے

عطاؤں کا سلسلہ جاری رہے گا۔ تو جہاں ہر لمحہ اور ہر گھڑی عطا ہو۔ وہاں

عطاؤں کا شمار ناممکن بات ہے۔ جب ساری کائنات کا وجود ہی آپ کی

ذات سے قائم ہے۔ تو وہ کونسی عطا ہے جو اُن کیلئے نہیں۔ اس عطا میں

حبیبِ مکرم ﷺ کی خوشی و رضا۔ دلجوئی اور تسکین مخفی ہے۔ اہل فن پر یہ

بات عیاں ہے۔ کہ ”عطا“ اور ”اعطاء“ میں فرق ہے۔

عطا میں معنی عام ہے۔ اور اعطاء میں معنی خاص ہے۔

عطا میں اظہارِ احسان نہیں لیکن اعطاء میں اظہارِ احسان ہے۔



سیدہ کائنات کی خلقت نورانی اور جنتی پھل کے ذریعے سے صُلبِ مصطفیٰ ﷺ سے رحمِ حدیچہ الکبریٰ تک منتقلی اور ولادتِ سیدہ کائنات پر اللہ رب العزت کا خاص اہتمام اس بات پر دلیل ہے۔ کہ وجودِ فاطمہ الزہرا ایک خاص نعمت ہے۔ اور مصطفیٰ کریم ﷺ کیلئے باعثِ تسکین ہے۔ یہی وہ وجودِ مسعود ہے جس نے آگے چل کر۔ مصطفیٰ کریم ﷺ کی ذریتِ مطہرہ کا سبب بنا ہے۔ یہی وہ وجودِ اقدس ہے جس سے خیر کثیر کا وجود وابستہ ہے۔ یہی وہ وجودِ مطہر ہے۔ جو کفار کے طعنہ کا جواب ہے۔ یہی وہ وجودِ مقدس ہے۔ جس سے مصطفیٰ کریم ﷺ کی کثرتِ اولاد کا وجود وابستہ ہے۔ یہی وہ عظیم ہستی ہے۔ جس کے شجر کا ہر پھول اپنے دامن میں خیر کثیر لئے ہوئے۔ اس امت میں خیر بانٹ رہا ہے۔

نبی کریم ﷺ کے بیٹے کا وصال ہوا۔ تو کفار بہت خوش ہوئے۔ کہ نعوذ باللہ کہنے لگے۔ آج محمد ﷺ کی نسل کا خاتمہ ہو گیا۔

جس سے سرکارِ کو بہت رنج پہنچا۔ دل کو تکلیف پہنچی۔ اس پر اللہ تعالیٰ نے اپنے حبیب ﷺ کو دلا سہ دیتے ہوئے ارشاد فرمایا۔

إِنَّا أَعْطَيْنَكَ الْكَوْثَرَ ۖ فَصَلِّ لِرَبِّكَ وَانْحَرْ ۚ إِنَّ شَأْنَكَ هُوَ الْأَبْتَرُ ۚ

کہ بیشک ہم نے اے محبوب آپ ﷺ کو خیر کثیر عطا فرمائی۔ پس آپ اپنے رب کیلئے نماز پڑھیں اور قربانی دیں۔ بیشک تمہارا دشمن بے نام و نشان رہے گا۔

### تعلیم و تربیت:

سیدہ کائنات حضرت فاطمہ الزاہرا سلام اللہ علیہا کی تعلیم و تربیت سے پہلے یہ عرض کر دینا ضروری ہے۔ کہ سیدہ کائنات کوئی عام شخصیت نہیں۔ کہ اُن کو عام لوگوں پر قیاس کیا جائے جن کے نورانی پیکر کو خود خدا نے آراستہ کیا۔ جن کا تعارف بطور فخر خود خدا نے حضرت آدم و حوا کو کرایا۔ جن کو رحم مادر میں منتقلی کیلئے جنت میں اہتمام کیا۔ جن کے متعلق خود تاجدار کائنات نے فرمایا۔

إِنَّ ابْنَتِي فَاطِمَةَ حُورَاءٌ أَدِيمَةٌ لَمْ تَحِضْ وَلَمْ تَطْمِثْ ۱  
میری یہ بیٹی فاطمہ انسانی حور ہے اور حیض و نفاس سے پاک ہے۔ وہ ہستی اپنی فطرتِ صالحہ میں جن صفات عالیہ سے مزین ہو کر اور جن ازلی مدارج و مراتب کے ساتھ دنیا پر تشریف لائیں۔ وہ اہل اللہ پر عیاں ہیں۔



تا ہم ظاہری طور پر جن علوم و معارف اور تعلیم و تربیت کا عکس سیدہ کائنات کی سیرت پر نقش ہوا۔ وہ معلم کائنات کی خاص توجہ و محبت اور حضرت خدیجہ الکبریٰ کی گود ہے۔

سیدہ کائنات بچپن ہی سے صبر، توکل، استقامت، حیا، عفت، قناعت اور خلوت پسندی کے خزانوں سے معمور تھیں۔

نبی کریم ﷺ کو اپنی بیٹی سے شدید محبت تھی۔ اس طرح سیدہ کائنات کو اپنے بابا سے بے پناہ محبت تھی۔

## بیٹی کا ماں سے سوال:

چار سال کی عمر میں حضرت فاطمہ الزہراءؑ نے اپنی والدہ گرامی حضرت خدیجہ الکبریٰؓ سے سوال کیا۔ کہ خدا کی قدرتیں تو ہمیں ہر وقت نظر آتیں رہتی ہیں۔ کیا خدا کا دیدار بھی کبھی نصیب ہونے کی توقع ہے۔ اُمّ المؤمنین حضرت خدیجہ الکبریٰؓ نے جواب دیا کہ بیٹی جب ہم دنیا میں نیک کام کریں گے۔ اور لوگوں سے اچھا سلوک اور عمدہ برتاؤ کریں گے خدا کے احکامات کی تعمیل میں کوشاں رہیں گے اس کے رسول پر ایمان لائیں گے تو کل قیامت کو خوشنودی خدا کے مستحق ہونگے۔ اور یہی

اللہ تعالیٰ کا دیدار ہے۔ ۱

## زیب وزینت سے بے رغبتی:

اُمّ المؤمنین حضرت خدیجہ الکبریٰ کی حیات ہی میں آپ کے کسی عزیز کی شادی تھی۔ اس تقریب پر انہوں نے اپنی بچیوں کو نئے کپڑے اور زیور پہنا کر شادی میں بھیجا۔ چونکہ بی بی خدیجہ دولت مند خاتون تھیں انہوں نے کشادہ دلی سے بچیوں کے لیے عمدہ کپڑے نفیس و خوبصورت زیورات بنوائے۔ شہزادی رسول ﷺ کی عمر اس وقت پانچ سال تھی تو آپ نے زیور پہن کر شادی میں جانے سے انکار کر دیا۔ جس سے پتہ چلا کہ آپ بچپن ہی سے سادہ زندگی کو پسند کرتی تھیں اور دنیا اور دنیا کی زیب وزینت سے آپ کو بے رغبتی تھی۔ ۲

## سیدہ کائنات کو پہلا صدمہ:

بعثت کے دسویں سال اُمّ المؤمنین حضرت خدیجہ الکبریٰ کی وفات ہوئی۔ اور اسی سال ناصر رسول، شیخ بطحا حضرت ابوطالب کی وفات



ہوئی۔

جس کا صدمہ تاجدارِ کائنات نے ان لفظوں میں بیان فرمایا! کہ یہ سال میرے لئے غم کا سال ہے۔ کہ اس میں میرے دو نمکسار دنیا سے چل بسے۔ سیدہ کائنات کے سر سے بچپن ہی میں ماں کا سایہ اٹھ گیا۔ اُمّ المؤمنین حضرت خدیجہ وہ پہلی خاتون ہیں جن کو ساری زندگی سید عالم نہیں بھولے۔ حضرت خدیجہؓ ۲۵ سال تک سید عالم کی خدمت اقدس میں رہیں۔ اور ان کی زندگی میں حضور نے دوسرا نکاح نہیں کیا۔ اُمّ المؤمنین کو مکہ کے قبرستان جحون میں دفن کیا گیا۔ اس وقت حضرت خدیجہ کی عمر ۶۵ سال تھی۔ نبی کریم ﷺ نے خود ان کو قبر میں اتارا۔ حضرت خدیجہ کی وفات کے بعد حضور جب بھی کوئی قربانی کرتے تو پہلے حضرت خدیجہ کی سہیلیوں کو گوشت بھیجتے اور بعد میں کسی اور کو دیتے۔

خدیجہ الکبریٰ سے بہتر کوئی نہیں:

حضرت ابو ہریرہؓ سے مروی ہے! کہ جبریلؑ حضور ﷺ کی خدمت میں تشریف لائے اور عرض کیا! یا رسول اللہ خدیجہ آپ کیلئے کھانا لے کر

تشریف لا رہی ہیں۔ جب آپ کے پاس آجائیں تو آپ ان سے ان کے رب کا اور میرا سلام کہہ دیں۔ اور ان کو خوشخبری دے دیں۔ کہ جنت میں ان کے لئے موتیوں کا ایک گھر ہے۔ جس میں نہ کوئی شور ہے اور نہ کوئی تکلیف۔ حضور ﷺ فرمایا کرتے، خدا کی قسم خدیجہ سے بہتر مجھے کوئی بیوی نہیں ملی۔ جب سب لوگوں نے میرے ساتھ کفر کیا اُس وقت وہ مجھ پر ایمان لائیں۔ اور جب سب مجھے جھٹلا رہے تھے اس وقت انہوں نے میری تصدیق کی۔ اور جس وقت کوئی شخص مجھے کوئی چیز دینے کیلئے تیار نہ تھا تو اس وقت خدیجہ نے مجھے اپنا سارا مال دے دیا۔ اور ان کے شکم سے اللہ تعالیٰ نے مجھے اولاد عطا فرمائی۔ ۱۔

### حضرت خدیجہ کی آخری آرزو:

روایت میں آتا ہے۔ جب اُمّ المؤمنین حضرت خدیجہ الکبریٰ کا آخری وقت قریب آیا۔ تو آپ نے نبی کریم ﷺ کی خدمت میں عرض کیا۔ یا رسول اللہ ﷺ آپ کچھ دیر میرے سامنے تشریف رکھیں۔ تاکہ میں آپ کا آخری دیدار کر لوں۔ یا رسول اللہ ﷺ میرا وقت قریب ہے۔ میں نے اپنی زندگی



کے جو لمحات آپ کی رفاقت میں گزارے ہیں اگر میری طرف سے خدمت میں کوئی کوتاہی ہو گئی ہو تو معاف فرما دینا۔ میری فاطمہ چھوٹی ہے بغیر ماں کے رہ جائے گی اس پر دستِ شفقت رکھنا۔ اور یا رسول اللہ ﷺ ایک بات کرنا چاہتی ہوں۔ لیکن ہمت نہیں پڑ رہی۔ وہ بات میں فاطمہ کو بتا دیتی ہوں۔ وہ آپ کی خدمت میں عرض کر دے گی۔

### مجھے کفنِ عنایت کر دیجئے:

نبی کریم ﷺ پر غم آنکھوں کے ساتھ سر ہانے سے اُٹھے اور سیدہ زہرا بتول اپنی والدہ پاک کے سر ہانے بیٹھ گئیں۔ حضرت خدیجہؓ نے محبت بھری نگاہوں سے جب حضرت فاطمہؓ کو دیکھا۔ تو آنکھیں اشکبار ہو گئیں۔ فرمایا بیٹی فاطمہؓ اپنے بابا جان کی خدمت میں میری آخری آرزو تو عرض کر دو۔ اپنے بابا جان سے کہو کہ میری خواہش ہے کہ آپ اپنی چادر جو نزولِ وحی کے وقت آپ کے شانہ اقدس پر تھی وہ مجھے حصولِ برکت کیلئے بطور کفنِ عنایت کر دیں۔

سیدہ اپنے بابا جان کے حضور حاضر خدمت ہوئیں اور اپنی والدہ ماجدہ کا پیغام آپ کی خدمت میں عرض کر دیا۔ نبی کریم ﷺ نے اپنی

چادر حضرت فاطمہ کو عطا فرمائی اور فرمایا بیٹی یہ چادر اپنی ماں کو دوتا کہ وہ خوش ہو جائے۔

## کفن جنت سے آیا:

یہ بات ابھی ہو ہی رہی تھی کہ اتنے میں حضرت جبرائیل علیہ السلام نبی کریم ﷺ کی بارگاہ میں حاضر ہو گئے اور عرض کیا کہ اللہ تعالیٰ نے آپ کو سلام بھیجا ہے اور فرمایا ہے کہ اپنی چادر اپنے دوش پر رکھیں۔ خدیجہ نے اپنا سارا مال ہمارے نام کے لیے قربان کر دیا اس لیے اس کا کفن ہمارا ذمہ ہے۔ ہم اسے اپنے کرم کی پوشاک عطا کریں گے اور اس کے لیے جنت سے کفن بھیجتے ہیں۔

## میری ماں کہاں ہے:

جس طرح سید عالم ﷺ کو زندگی بھر حضرت خدیجہ نہیں بھولیں اکثر آپ ان کو یاد فرمایا کرتے۔ اسی طرح ایک بیٹی اپنی ماں کو کب بھول سکتی



تھیں۔ چنانچہ مجاہد ابن میمون کی اسناد سے نقل ہے۔

کہ سیدہ کائناتؑ نے ایک دن اپنے بابا سید عالم ﷺ سے پوچھا!

أَيْنَ أُمْنَا خَدِيجَةَ

”بابا جان میری اماں خدیجہ کہاں ہیں۔“

قَالَ فِي بَيْتٍ مِنْ قَصَبٍ لَا لَغْوَ فِيهِ وَلَا نَضَبَ بَيْنَ مَرْيَمَ وَ

آسِيَةَ امْرَأَةٍ فِرْعَوْنَ

سید عالم نے فرمایا کہ وہ جنت کے ایک ایسے مکان میں ہے جس میں

نہ کوئی شور ہے نہ کوئی تکلیف وہ مکان حضرت مریم اور حضرت آسیہ زین

فرعون کے مکانوں میں واقع ہے

مِنْ أَيْ قَصَبٍ

سیدہ کائناتؑ نے عرض کیا وہ کس چیز کا بنا ہے

قَالَ الْقَصَبُ الْمَنْظُومُ بِاللُّدِّ وَاللُّوْ وَالْيَاقُوتِ ۱

سید عالم ﷺ نے فرمایا وہ موتی اور یاقوت سے بنا ہے۔

## بیٹی رو نہیں:

ایک دفعہ نبی کریم ﷺ جا رہے تھے کہ ایک کافر نے آپ کے سر اقدس پر خاک ڈال دی اسی حالت میں آپ گھر تشریف لائے۔ حضرت فاطمہ الزہراءؑ نے دیکھا تو پانی لے آئیں آپ کا سر دھوتی جاتی تھیں اور روتی جاتی تھیں فرمایا بیٹی رو نہیں خدا تیرے باپ کو بچائے گا۔

## بیٹی کو تسلی دیتے ہیں:

حضرت ابوطالبؓ اور اُمّ المومنین حضرت خدیجہ الکبریٰؓ کی وفات کے بعد کفار مکہ نے کھل کر زیادتیاں شروع کر دیں اور اسلام قبول کرنے والوں پر ظلم و ستم شروع کر دیا سیدہ کائنات یہ سب کچھ اپنی آنکھوں سے دیکھ کر کرب برداشت کر سکتیں تھیں اپنے بابا جان کی تکلیف کو دیکھ آنسو گرتے تو سید عالم ﷺ اپنی پیاری لخت جگر کو تسلی دیتے اور فرماتے بیٹی گھبراؤ نہیں اللہ تمہارے باپ کو تنہا نہ چھوڑے گا۔



## سیدہ کی بدعا:

ایک مرتبہ سید عالم کعبہ کے نزدیک نماز پڑھ رہے تھے قریش مکہ بھی وہاں جمع تھے ابو جہل کو ایک شرارت سوچھی تو اس نے قریش کو کہا اس رسول کو دیکھو اگر کوئی شخص فلاں جگہ جا کر اُونٹ کی اوجھڑی پڑی ہوئی اٹھا لاتا اور اس رسول پر پھینک دیتا تو کیا ہی اچھا ہوتا وہاں عقبہ بن ابی معیط بھی تھا وہ کہنے لگا یہ کام میں کرتا ہوں چنانچہ وہ گیا اور خون سے بھری ہوئی اوجھڑی اٹھا کر نبی کریم ﷺ پر رکھ دی سرکارِ نجدے میں تھے کفار یہ منظر دیکھ کر مسخرہ کرنے لگے عبداللہ بن مسعود اس زمانے میں عقبہ کی بکریاں چرایا کرتے تھے کافروں کا مقابلہ تو نہ کر سکتے تھے البتہ حضور ﷺ کے گھر جا کر اس معاملہ کی اطلاع کی حضور کی پیاری بیٹی فاطمہؓ یہ سُن کر دوڑ پڑیں اور حضور کی گردن مبارک سے یہ اوجھڑی ہٹائی اور کفار کو فرمایا شریو! خدا ایک دن تمہیں ضرور اس کی سزا دے گا۔ امام سمهودیؒ لکھتے ہیں کہ آپ نے اس وقت جن جن کافروں کیلئے بدعا کی وہ سب کے سب غزوہ بدر میں مارے گئے اور بدر میں اُن کی لاشیں گھسیٹ کر ایک گڑھے میں ڈال دی گئیں۔ ۱

## ہجرت مدینہ:

جب تاجدارِ کائنات ﷺ نے ہجرت کی تیاری مکمل کر لی تو مخدومہ کائنات سیدہ فاطمہ الزہراءؑ آپ کے پاس روتی ہوئی تشریف لائیں آپ ﷺ نے فرمایا! میری پیاری بیٹی روتی کیوں ہو سیدہ نے آنسو بہاتے ہوئے عرض کیا! بابا جان میں کیوں نہ روؤں جبکہ میں دیکھ رہی ہوں کہ قریش کے سرداروں نے لات عُزّٰی اور منات کی قسمیں اٹھا کر یہ عہد کر لیا کہ معاذ اللہ آپ کو شہید کر دیں اور اُن میں ایک بھی ایسا نہیں جو آپ کے خون کا پیاسا نہ ہو آپ نے فرمایا پیاری بیٹی مجھے وضو کراؤ اور پھر آپ وضو فرما کر بیت الحرام کی طرف تشریف لے گئے۔ ۱

## تزویج فاطمہ:

حضرت آدم علیہ السلام سے لیکر قیامت تک رشتہ از دواج میں منسلک ہونے کا سلسلہ جاری و ساری رہے گا۔ اس زمین پر جو بھی رشتہ طے ہوا اُس میں رشتہ داروں کا ہاتھ ہوتا ہے رشتہ والدین طے کرتے ہیں لیکن سیدہ فاطمہ الزہراءؑ



اُس عظیم ہستی کا نام ہے جن کے رشتہ کا انتخاب خود اللہ تعالیٰ کرتا ہے۔

## نکاح فاطمہؑ کیلئے وحی آئی:

حضرت انسؓ روایت فرماتے ہیں کہ میں رسول اللہ ﷺ کے پاس موجود تھا آپ پر وحی نازل ہوئی جب فرشتہ چلا گیا تو حضور ﷺ نے مجھے فرمایا! اے انس! کیا تو جانتا ہے کہ جبریلؑ اللہ تعالیٰ کی طرف سے کیا پیغام لائے ہیں؟۔ حضرت انسؓ فرماتے ہیں میں نے عرض کیا: میرے ماں باپ آپ پر قربان جبریلؑ کیا خبر لائے ہیں حضور ﷺ نے فرمایا! مجھے جبریلؑ نے کہا:

إِنَّ اللَّهَ تَبَارَكَ وَتَعَالَى يَأْمُرُكَ أَنْ تَزَوِّجَ فَاطِمَةَ مِنْ

عَلِيٍّ

”کہ اللہ تعالیٰ آپ کو حکم دیتا ہے کہ فاطمہ کا نکاح علی سے کر

دیجئے۔“

اللہ تعالیٰ نے اس نکاح کا صرف حکم نہیں دیا بلکہ اس نکاح کی بزم کو پہلے آسمانوں پر سجایا۔ پھر زمین پر انعقاد ہوا امام عبدالرحمن صفوری نزہۃ المجالس میں تحریر فرماتے ہیں کہ جبریلؑ نے بارگاہ رسالت میں عرض کیا

کہ اللہ تعالیٰ نے فرشتوں کو بیت المعمور کے قریب جمع ہونے کا حکم دیا۔

## بیت المعمور کہاں ہے:

امام نسفیؒ فرماتے ہیں کہ بیت المعمور چوتھے آسمان پر ہے اور اس میں چار ستون ہیں ایک ستون سرخ یا قوت کا ہے اور چوتھا ستون سونے کا ہے بیت المعمور بیت اللہ کے بالمقابل عمودی سطح پر چوتھے آسمان پر واقع ہے جہاں ہر وقت فرشتے طواف میں مصروف ہیں اللہ تعالیٰ نے 'رضوان' فرشتے کو حکم دیا کہ وہ بیت المعمور کے دروازہ پر 'ممبر کرامت' نصب کرے، جب ممبر رکھ دیا گیا تو اللہ تعالیٰ نے راحیل نامی فرشتہ کو حکم فرمایا کہ وہ ممبر پر جائے اور خطاب کرے چنانچہ ارشاد باری کی تعمیل کرتے ہوئے راحیل فرشتہ نے اللہ تعالیٰ کی وہ تحمید و تقدیس بیان کی جو اُس کی شان کے لائق ہے راحیل کے خطاب کا انداز اس قدر دل آویز تھا کہ تمام آسمان کیف و سرور اور مسرت و شادمانی سے وجد کناں تھا۔ ۱۔



## فرشتے گواہ بنے:

رسول اللہ ﷺ نے فرمایا!

”اللہ تعالیٰ نے میرے پاس وحی بھیجی کہ میں نے اپنے بندے علیؑ کے ساتھ اپنی کینر فاطمہ بنت محمدؐ کا عقد باندھ دیا ہے اور میں نے فرشتوں کو گواہ مقرر کیا ہے اور اس ریشمی کپڑے کے ٹکڑے پر میں نے اپنی گواہی ثبت کر دی ہے۔“

رسول اللہ ﷺ نے فرمایا! کہ جبریلؑ نے کہا یا رسول اللہ ﷺ مجھے اللہ تعالیٰ نے حکم دیا ہے کہ میں نکاح نامہ کی اس تحریر پر سفید کستوری کی مہر لگا کر آپ کی خدمت میں پیش کر دوں اور پھر اس کو جنت کے خازن ’رضوان‘ کے حوالے کر دوں۔!

## جنت میں نکاح:

امام عبدالرحمن صفوریؒ فرماتے ہیں کہ جبریلؑ نبی کریم ﷺ کی خدمت میں حاضر ہوئے اور کہنے لگے کہ خدا نے آپ کو سلام کہا ہے۔

اور آپ ﷺ سے فرمایا ہے کہ آج فاطمہ کا جنت میں اُن کی والدہ کے محل میں عقد ہوا ہے اسرافیل نے خطبہ پڑھایا ہے اور جبرئیل اور میکائیل گواہ بنے ہیں اور اللہ تعالیٰ ولی بنا اور علی شوہر بنے۔

### چالیس ہزار فرشتے گواہ:

حضرت انس بن مالک کا بیان ہے کہ ابھی نبی کریم ﷺ مسجد ہی میں تھے اتنے میں حضرت علیؓ سے آپ ﷺ نے فرمایا کہ یہ جبرئیل نے مجھے بتایا کہ خدا نے فاطمہؓ کو تمہاری زوجیت میں دیا اور اُن کے نکاح پر چالیس ہزار فرشتوں کو گواہ بنایا اور حجر طوبی کو وحی بھیجی ہے کہ اُن پر دُرّ و یاقوت و زیورات اور جوڑے نثار کرے چنانچہ دُرّ و یاقوت و زیورات و لباس کے طبق میں سے حوریں لُوٹنے دوڑیں، اب قیامت تک وہ سب ایک دوسرے کو ہدیہ دیتی رہیں گی۔ ا۔



## شجر طوبیٰ و جد میں:

حضرت جابر بن عبد اللہ کا بیان ہے کہ حضرت اُمّ ایمنؓ روتی ہوئی نبی کریم ﷺ کی خدمت میں حاضر ہوئیں۔ آپ ﷺ نے اُن سے رونے کا سبب پوچھا حضرت اُمّ ایمنؓ نے کہا کہ میرے پاس ایک انصاری آیا اور اُس نے اپنی بیٹی کا نکاح کیا تھا تو اُس پر بادام اور شکر نثار کیے گئے مجھے فاطمہؓ کا نکاح یاد آیا کہ آپ نے اُن پر کچھ بھی نثار نہ کیا تھا۔ آپ ﷺ نے فرمایا! قسم اُس ذات کی جس نے مجھے کرامت بخشی کے ساتھ معبود فرمایا۔ اور رسالت کے ساتھ مخصوص فرمایا۔ یقیناً خدا نے جب علیؓ کا فاطمہؓ سے نکاح کیا تو ملائکہ مقربین کو حکم دیا تھا کہ عرش کا حلقہ کر لیں اُن میں جبریل و میکائیل و اسرافیل بھی تھے اور جنتوں کو آراستگی کا اور حوروں کو زینت کا حکم دیا پھر حوروں کو رقص کا حکم پہنچا۔ چنانچہ حوروں نے رقص کیا پھر پرندوں کو حکم دیا گیا کہ وہ نغمہ سرائی کریں چنانچہ پرندے بھی نغمہ سرا ہوئے اس کے بعد شجر طوبیٰ کو حکم دیا گیا کہ اُن پر مروارید، دُرّ سپید، زبرجد سبز اور یاقوت سرخ نثار کرے۔

## جنتی میوے لٹائے گئے:

مناقب خوارزمی کے حوالہ سے علامہ ابوالحسنات فرماتے ہیں کہ کچھ میوہ ہائے بہشتی روح الامین نبی کریم ﷺ کی خدمت میں لائے حضور ﷺ نے فرمایا! جبریلؑ یہ کیسے میوے ہیں عرض کی حضور آج تمام ملائکہ کو حوالی بیت المقدس میں جمع ہونے کا حکم ہوا اور تمام حوران بہشت آراستہ کی گئیں اور راحیل فرشتہ کو حکم ہوا کہ وہ منبر نوری پر جو خطبہ گاہِ آدم صفی اللہ ہے، بیت المقدس میں پہنچ کر خطبہ پڑھے اور سیدہ فاطمہ کا عقد شیر خدا علیؑ سے کرے میوہ ہائے جنت ملائکہ اور حوران بہشت پر لٹائے اس سنت کے ماتحت بھی نکاح میں خرے کھانے سنت ہیں۔

## نکاحِ سیدہ زین پر:

اللہ تعالیٰ کی وحی کے مطابق نبی کریم ﷺ نے اپنی لخت جگر کا نکاح تاجدار ہل اتنی مولا مرتضیٰ سے پڑھایا۔ آپ ﷺ اپنی پیاری بیٹی کے پاس تشریف لائے اور فرمایا! اللہ تبارک و تعالیٰ نے آسمانوں پر تمہارا



نکاح میرے ابن عم علیؑ کے ساتھ منعقد کر کے مجھے حکم فرمایا ہے کہ میں زمین پر اس نکاح کی تجدید کروں اب تم بھی اظہار رضا مندی کر دو۔ مجسمہ شرم و حیا نے خاموشی سے سر جھکا لیا۔

## مہاجرین و انصار سے خطاب

اس کے بعد نبی کریم ﷺ تشریف لائے اور مہاجرین و انصار کو جمع کر کے اُن سے خطاب فرمایا: حمد و ثناء کے بعد اے گروہ مومنین مجھے میرے بھائی جبریلؑ نے خبر دی ہے کہ اللہ تعالیٰ نے مقام بیت المعمور پر ملائکہ کو جمع کر کے اپنی کنیز خاص فاطمہ بنت محمد ﷺ اور اپنے بندہ خاص علی ابن ابی طالب کا عقد نکاح باندھ کر مجھے حکم دیا ہے کہ میں اصحاب کے درمیان اس نکاح مبارک کی تجدید کروں اور گواہوں کی موجودگی میں حجت نکاح تمام کروں اس کے بعد نبی کریم ﷺ علیؑ سے مخاطب ہوئے۔

علیؑ نے درخواست پیش کی:

آپ ﷺ نے ارشاد فرمایا! علیؑ اٹھو اور قاعدہ کے مطابق اپنی

درخواست پیش کرو مولا علیؑ کھڑے ہوئے اور حسب ارشاد بعد از حمد و ثناء نبی کریم ﷺ کی ذات اقدس پر درود بھیجنے کے بعد سیدہ نساء المین کے لئے درخواست پیش کرتے ہوئے عرض کیا! کہ آپ کے حکم کے مطابق مہر و دیگر اخراجات کے لئے اپنی زرہ پیش کرتا ہوں نبی کریم ﷺ نے صحابہ کرام کو اس امر پر گواہ بنایا اور سیدہ کائناتؑ کو زوجیت علیؑ میں دیا۔ ایجاب و قبول کے بعد نبی کریم ﷺ نے خطبہ نکاح ارشاد فرمایا۔ فاطمہ اور علیؑ کیلئے برکت کی دعا فرمائی۔ ۱۔

### حق مہر:

نبی کریم ﷺ نے فرمایا: بے شک اللہ تعالیٰ نے مجھے حکم فرمایا ہے کہ اے علیؑ تیرا نکاح فاطمہ سے چار سو مثقال چاندی مہر عوض کر دوں، کیا تُو اس پر راضی ہے۔ مولا علیؑ نے خطبہ پڑھ کر عرض کیا!

رَضِيتْ بِذَا لِكَ يَا رَسُولَ اللَّهِ

یا رسول اللہ میں اس پر راضی ہوں۔ ۲۔



## کاغذ کا ٹکڑا:

حضرت پیر سید خضر حسین چشتی قدس سرہ العزیز جنابہ زہرا کے حق مہر پر ایک خوبصورت روایت بحوالہ جامع المعجزات نقل فرماتے ہیں۔  
جب سیدہ زہرا، خاتون جنت حضرت فاطمہؑ بیمار ہوئیں تو حضرت علیؑ نے ان سے فرمایا!

”اے فاطمہؑ میری یہ وصیت ہے کہ جب تم حضور ﷺ کے پاس پہنچو تو میرا سلام عرض کرنا اور کہنا یا رسول اللہ ﷺ میں آپ کا بڑا مشتاق ہوں۔“ حضرت فاطمہؑ نے فرمایا! اور میری بھی ایک وصیت ہے اور وہ یہ کہ جب میرا انتقال ہو جائے تو مجھ پر چیننا چلانا منّت اور میرے نور چشم حسنؑ و حسینؑ کا خیال رکھنا اے شیر خدا وہ دیکھیے حضور ﷺ فرشتوں کے تھمرمت میں تشریف لا رہے ہیں۔ اب میں جا رہی ہوں میرے انتقال کے بعد فلاں جگہ میں نے ایک کاغذ کا ٹکڑا بڑی حفاظت سے رکھا ہے اور اس کاغذ کو نکال کر میرے کفن میں رکھ دینا اور اسے پڑھنا نہیں۔“

## کاغذ میں کیا تھا:

حضرت علیؑ نے فرمایا اے فاطمہ رسول اللہ ﷺ کا واسطہ دے کر کہتا ہوں کہ مجھے بتا دو اس کاغذ میں کیا لکھا ہے۔ حضرت فاطمہؑ نے فرمایا میرا نکاح جب آپ سے ہونے لگا تھا تو حضور ﷺ نے مجھ سے فرمایا فاطمہؑ میں علیؑ سے چار سو مثقال چاندنی کے مہر پر تمہارا نکاح کرنے لگا ہوں۔ میں نے عرض کیا یا رسول اللہ ﷺ علیؑ مجھے منظور ہیں لیکن اتنا مہر مجھے منظور نہیں اتنے میں جبریل امین نے حاضر ہو کر حضور ﷺ سے عرض کیا یا رسول اللہ ﷺ خدا تعالیٰ کا فرمان ہے کہ میں جنت اور اسکی نعمتیں فاطمہؑ کا مہر مقرر کرتا ہوں۔ حضور ﷺ نے مجھے اسکی خبر دی تو میں پھر بھی راضی نہ ہوئی۔

## میرا حق مہر اُمت کی شفاعت:

حضور ﷺ نے فرمایا: پھر تم خود ہی بتاؤ کہ مہر کیا ہو میں نے عرض کیا یا رسول اللہ ﷺ آپ ہر وقت اپنی اُمت کے غم میں رہتے ہیں میں چاہتی ہوں کہ آپ کی گنہگار اُمت کی بخشش میرا مہر مقرر ہو چنانچہ جبریل



واپس گئے اور پھر یہ کاغذ کا ٹکڑا لے کر آئے جس میں لکھا تھا۔

”جَعَلْتُ شِفَاعَةَ أُمِّهِ مُحَمَّدٍ صِدَاقَ فَاطِمَةَ“

کہ میں نے اُمّتِ محمد ﷺ کی شفاعت فاطمہ کا مہر مقرر کیا۔ ۱۔

### دوسری روایت:

شارح فصوص الحکم محدث سہری مگر شیخ شرف الدین علی ہمدانی متوفی ۷۸۶ھ حضرت عبداللہ ابن عباسؓ کی روایت نقل فرماتے ہیں کہ رسول اللہ ﷺ نے حضرت علی سے فرمایا:

”إِنَّ اللَّهَ تَعَالَى زَوَّجَكَ فَاطِمَةَ وَجَعَلَ صِدَاقَهَا الْاَرْضَ

فَمَنْ مَشَى عَلَيْهَا مُبْغِضًا لَكَ مَشَى حُرَامًا

اے علیؓ اللہ تعالیٰ نے فاطمہؓ سے تمہارا نکاح کیا۔ اور اس کا حق مہر تمام زمین کو مقرر فرمایا اب جو کوئی زمین پر چلے اس حال میں کہ تم سے بغض رکھتا ہو اس کا زمین پر چلنا حرام ہے۔

## یہ اہتمام کیوں:

اس جہان رنگ و بو میں جلیل القدر و عظیم المرتبت ہستیاں تشریف لائیں جن میں انبیاء کرام علیہم السلام، اصفیاء عظام اور اولیاء کرام شامل ہیں۔ لیکن یہ انفرادیت یہ اعزاز جو اللہ تعالیٰ نے حضرت سیدہ کائنات اور مولا علیؑ کو عطا فرمایا۔ آخر اس اعزاز اس اہتمام کے پس پردہ کوئی راز و حکمت تو ضرور ہے۔ اس زمین پر بے شمار برگزیدہ ہستیوں کے جوڑے بنے شادیاں ہوئیں، نکاح ہوئے، لیکن جو اہتمام، انتظام، نکاح سیدہ میں نظر آتا ہے کہیں نظر نہیں آتا۔ کیونکہ مالک تقدیر کے علم میں تھا کہ میرے پیارے محبوب پر نبوت کا دروازہ بند ہے۔ اب اس کے بعد کوئی نبی نہیں آئے گا لہذا دو ایسے نورانی پیکروں کی ضرورت ہے جن سے ولایت جاری ہو۔ تاکہ جس طرح نبوت کے ذریعہ سے لوگ واصل باللہ ہوئے اسی طرح قیامت تک آنے والے صاحبان مراتب حاملان ولایت اس نورانی سلسلہ کے ذریعہ سے واصل بحق ہوں اور ان ہی کے ذریعہ سے میرے محبوب کی عترت و ذریت کا ظہور ہو یہی دو نورانی پیکر میری وحی مرنج البحرین کی تفسیر بنیں اور انہی دو متبرک وجودوں سے نُو لُو یعنی بڑے موتی حسن کا اور مرجان یعنی چھوٹے موتی حسین کا ظہور ہو۔



سیدہ زہرا کا جہیز:

چڑے کا گدا جس میں کجھور کے پتے بھرے ہوئے تھے۔

ایک چارپائی

ایک چکی

ایک چادر

ایک بستر

مٹی کے دو گھڑے

دو نقرئی بازو بند

ایک لوٹا

چار تکیے

ایک کپڑوں کا جوڑا

ایک مشک

ایک جانماز

چار گلاس

## آسمانی جہیز:

اس جہیز پاک پر لاکھوں سلام  
صاحب لولاک پر لاکھوں سلام  
امام سیف النظر ابو بکر طوسیؒ اپنی کتاب ”لطائف البساتین“ میں  
روایت نقل فرماتے ہیں کہ!

منافقین مدینہ میں سے ایک شخص نے مولا علی کرم اللہ وجہہ کو مشورہ  
دیا کہ اے علیؑ تو معدنِ علم و فضل اور عرب کا شجاع ترین انسان ہے بنتِ  
رسول ﷺ سے نکاح کر کے تجھے کیا حاصل ہوا اس کو چھوڑ دے اور میری  
لڑکی سے شادی کر لے میں شام ہونے سے پہلے پہلے اپنے گھر سے لے  
کر تمہارے گھر تک سامان جہیز سے لدی ہوئی اُونٹنیوں کی قطار کھڑی کر  
دوں گا مولا علیؑ نے فرمایا:

اَلْحُكْمُ لِلّٰهِ الْعَلِيِّ الْكَبِيْرِ

ہمیں خدا کی رضا کی ضرورت ہے دنیاوی مال و متاع کی نہ ہمیں  
حاجت ہے اور نہ ہم اس کی خواہش رکھتے ہیں۔



اس ابلیس فطرت مسلمان نما یہودی منافق نے سنا تو خاموش ہو گیا جناب حیدر کرار نے صدائے سروش سنی کہ علیؑ سر اُپر اُٹھا کر قدرت خداوندی کا نظارہ کرو اور مشاہدہ کرو کہ بنت رسول کا جہیز کیا ہے اور اُن کی قدر و منزلت کیا ہے۔ مولا علی کرم اللہ وجہہ الکریم نے سراقس اُپر اُٹھا کر دیکھا کہ عرش و فرش کے درمیان جنت کی اونٹنیوں کی قطاریں زرد جواہر مشک و عنبر سے لدی کھڑی ہیں اور ہر ناقہ کے ساتھ ایک کینز اور ایک غلام مثل آفتاب و مہتاب موجود ہے اور ندا آئی!

هَذَا جَهَارُ فَاطِمَةَ بِنْتِ مُحَمَّدٍ

یہ فاطمہ بنت محمد کا جہیز ہے جناب حیدر کرار نے یہ جانفزا منظر کا مشاہدہ کیا تو اس منافق کی طرف سے منہ موڑ کر انتہائی مسرت کے عالم میں گھر لوٹ آئے

راز کی بات راز داروں میں:

مولائے کل جناب حیدر کرار جب گھر پہنچے تو سیدہ مخدومہ کا رُبات حضرت فاطمہ الزہرا پہلے ہی یہ منظر دیکھ چکی تھیں اس لئے مولائے

کائنات کے بتانے سے پہلے ہی سیدہ نے فرمایا: 'یا علی کیا آپ مجھے بتائیں گے یا میں آپ کو بتاؤں' مولا علی نے فرمایا: 'آپ ہی بتادیں' تو آپ نے فرمایا کہ ایسے ایسے منافق نے آپ کو مشورہ دیا جس کا آپ نے انکار کر دیا تو اللہ تعالیٰ نے آپ کو میرے جہیز کا منظر دکھایا حضرت علیؑ نے جواب دیا آپ ٹھیک فرماتی ہیں۔ ۱۔

### شادی کا جوڑا:

فطرتی امر ہے کہ خواتین کو اپنے ملبوسات اور زیورات سے بڑی دلچسپی اور محبت ہوتی ہے اور خصوصاً اُن کپڑوں سے جو دلہن پہنتی ہے اُس جوڑے سے ہر خاتون کو بڑی محبت ہوتی ہے اور ہمارے ہاں وہ جوڑا خواتین ساری زندگی بڑا سنبھال کے رکھتی ہیں نبی کریم ﷺ نے سیدہ فاطمہؑ کیلئے شبِ عروسی کے واسطے ایک نیا پیراہن بنوا کے دیا تھا آپ کے پاس ایک پُرانا جوڑا بھی تھا۔ اچانک دروازے پر ایک سائل آگیا۔ اور کہا

أَطْلُبُ مِنْ بَيْتِ النَّبَوَّةِ قَمِيصاً خُلِقَا



میں خانہ نبوت سے ایک پرانے کرتا کا سوال کرتا ہوں۔ یہ سن کر سیدہ کائنات حضرت فاطمہؑ نے ارادہ کیا کہ اپنا پرانا کرتا سائل کو دے دوں مگر فوراً اللہ تعالیٰ کا یہ قول سامنے آ گیا

لَنْ تَنَالُوا الْبِرَّ حَتَّى تُنْفِقُوا مِمَّا تُحِبُّونَ

کہ تم ہرگز نیکی کو نہیں پاسکتے جب تک اپنی محبوب چیزوں میں سے خرچ نہ کرو

یہ سوچ کر آپؐ نے سائل کو اسی وقت اپنا نیا کرتا عنایت فرمادیا۔ جب آپؐ کی رخصتی کے دن قریب آئے تو حضرت جبریلؑ نازل ہوئے اور کہا اے محمدؐ اللہ تعالیٰ آپؐ کو سلام کہتا ہے اور اس نے مجھے حکم دیا ہے فاطمہ کو میں اُس کا سلام کہوں۔

قَدْ أَرْسَلْ لَهَا هَدِيَّةً مِنْ ثِيَابِ الْجَنَّةِ مِنَ السُّنْدُسِ الْأَخْضَرِ فَبَلَّغَهَا السَّلَامَ وَالْبَسَهَا ۚ

اُن کیلئے تحفہ سلام کے ساتھ ایک اور ہدیہ بھیجا ہے اور وہ جنت کے حُلّوں میں سے ایک حُلّہ سُندس سبز کا ہے پس آپؐ فاطمہ کو خدا کا سلام پہنچا دیجئے۔ اور یہ جوڑا اُن کو پہنا دیجئے۔

## شانِ رخصتی:

اجابت کا سہرا عنایت کا جوڑا  
دلہن بن کے نکلی دعائے محمدؐ

جس مقدس رات کو سیدہ شہزادیؑ رسول کی رخصتی ہوئی نبی کریم ﷺ نے خود اپنی لخت جگر کو اپنی سواری پر سوار کرایا اور حضرت سلمان فارسیؓ کو حکم دیا کہ ناقہ کی مہار پکڑ کر آگے آگے چلتے رہو چنانچہ سیدہ فاطمہؑ کی سواری کی مہار تھا مے حضرت سلمان فارسیؓ آگے آگے چل رہے تھے اور سواری کے پیچھے خود تاجدارِ کائنات ﷺ سواری ہنکاتے جاتے تھے

## ستر ہزار فرشتے اُترے:

ابھی یہ قافلہ نور رستہ ہی میں تھا کہ آواز سنائی دی آپ ﷺ نے آواز کی طرف رخ انور پھیرا تو دیکھا جبریلؑ ستر ہزار فرشتوں کے ساتھ آپہنچا ہے حضور ﷺ نے پوچھا کہ جبریلؑ تم کس لئے آئے ہو! جبریلؑ نے عرض کیا یا رسول اللہ ہم سیدہ فاطمہؑ الزہراءؑ کو اُن کے شوہر علیؑ کے گھر پہنچانے کیلئے حاضر ہوئے ہیں۔ اور اس کے ساتھ ہی حضرت جبریلؑ اور



میکا ئیل نے تکبیر کی آواز بلند کی یہی وجہ ہے کہ دولہا اور دلہن کے ساتھ چلتے ہوئے تکبیر کہنا سنت قرار پایا۔ ۱۔

## خدیجۃ الکبریٰ کی یاد:

بوقتِ رخصتی اُمہات المومنین حجرہ حضرت عائشہ صدیقہؓ میں جمع تھیں سیدہ فاطمہ الزہرا کو بڑی محبت کے ساتھ رخصت کیا بس اک مسرت کا عالم تھا۔ ایک دوسرے کو ہدیہ تمریک پیش کیا جا رہا تھا کہ اچانک نبی کریم ﷺ کی آنکھوں میں آنسو آ گئے ام المومنین حضرت عائشہؓ نے پوچھا یا رسول اللہ ﷺ اس وقت مسرتوں کا عالم ہے آپ کی آنکھوں میں آنسو کیوں آئے اس وقت نبی کریم ﷺ نے ارشاد فرمایا عائشہؓ مجھے خدیجۃ الکبریٰ کی یاد آرہی ہے کاش وہ زندہ ہوتی اور اپنے ہاتھوں سے اپنی بیٹی فاطمہؓ کو رخصت کرتیں۔

## دعائے مصطفیٰ:

جب شہزادی رسول جناب زہرا بتولؑ رخصت ہو کر نئے گھر میں گئیں تو عشاء کی نماز کے بعد سرکارِ مدینہ ﷺ تشریف لائے اور ایک برتن میں پانی منگوایا اور اس میں ٹکلی فرما کر حضرت مولا علیؑ کے سینہ و بازوؤں پر پانی چھڑکا پھر حضرت فاطمہؑ کو بلایا اور انکے سر اقدس اور سینہ پاک پر پانی چھڑکا اور یوں دعائے فرمائی۔

اَللّٰهُمَّ اِنِّیْ اُعِیْذُ هَابِکَ وَ ذُرِّیَّتَہَا مِنَ الشَّیْطَانِ

اے اللہ! میں فاطمہؑ اور انکی اولاد کو تیری پناہ میں دیتا ہوں کہ سب

شیطان کے شر سے محفوظ رہیں۔ ا۔

## گنہگاروں کی شفاعت:

مولا علیؑ اور سیدہ خاتونِ جنت شادی کے بعد رات کو اللہ تعالیٰ کی عبادت میں مصروف رہتے۔ اور دن کو روزہ رکھتے حتیٰ کہ ان دو ہستیوں کے اسی حالت میں تین دن گزر گئے چوتھے دن جبریلؑ نبی کریم ﷺ کی



خدمت میں حاضر ہوئے اور عرض کی اللہ آپ کو سلام بھیجتا ہے اور ارشاد فرماتا ہے۔

”علیٰ اور فاطمہؑ نے تین دن سے نیند اور بستر کو ترک کر رکھا ہے اور عبادات اور روزوں میں مصروف ہیں آپ اُن کے پاس جائیں اور ان سے ارشاد فرمائیں کہ اللہ تعالیٰ تمہاری وجہ سے ملائکہ پر فخر فرما رہا ہے اور فرماتا ہے تم دونوں بروز قیامت گنہگاروں کی شفاعت کرو گے۔ ا۔

## قتل کی جھوٹی خبر:

اُحد کے دن جب رسول اللہ ﷺ کے قتل کی جھوٹی خبر مدینہ منورہ پہنچی تو کوئی قرشیہ و ہاشمیہ خاتون ایسی نہ تھی جو گریہ کناں نہ ہو پردہ نشینانِ حجرات اُحد کی طرف روانہ ہو گئیں حضرت سیدہ فاطمہ الزہرا سلام اللہ علیہا اپنے حجرہ مبارک کے دروازہ میں کھڑی تھیں کہ اُحد سے ایک شکست خوردہ آدمی وہاں سے گزرا سیدہ نے چاہا کہ اُس سے اپنے والد گرامی کا حال پوچھیں مگر حیا مانع ہو گیا محلے کے ایک شخص نے اُس سے پوچھا کہ کیا خبر لائے ہو اُس نے سرکارِ رسول ﷺ کی شہادت کی خبر دی تو سیدہ

خاتون جنت کی چشمان مبارک سے اشک جاری ہو گئے سینہ مبارک سے دھواں اُٹھ کر دماغ کو پہنچ گیا۔ اسی اثناء میں ایک دوسرا شخص پہنچ گیا اُس نے کہا اے مسلمانو! خدا تمہیں صبر دے تمہارے پیغمبر شہید ہو گئے سیدہ سُن کر بے ہوش ہو گئیں۔ خواتین نے آپ کے چہرہ مبارک پر پانی کے چھینٹے مارے تاکہ ہوش آجائے۔ ہوش آجانے کے بعد سیدہ فریاد کرنے لگیں ہائے بابا جان ہائے میری محبت کے مرکز پھر آپ چادرِ عصمت میں اپنے آپ کو چھپا کر بابِ مدینہ سے باہر تشریف لے آئیں۔ سیدہ دو قدم چلتیں اور گر پڑتیں آپ میں چلنے کی قوت نہ تھی اور نہ ٹھہرنے کی طاقت۔

## زیبانی خاتون سے ملاقات:

اچانک بنی زبیاں کی ایک خاتون وہاں پر پہنچی اور کہا اے بنتِ خیر البشر آپ کہاں تشریف لے جا رہی ہیں آپ نے فرمایا: میں اپنے والد محترم کے پاس جانا چاہتی ہوں مگر چلنے کی قوت نہیں رکھتی اُس سورت نے کہا اے سیدۃ النساء آپ اس جگہ تشریف رکھیں میں جا کر اُحدہ سے خبر لاتی ہوں کیونکہ اگر آپ کے والد محترم نے آپ کو اس حال میں دیکھا تو برداشت نہ کر سکیں گے سیدہ سایہ میں ٹھہر گئیں مگر دل بے قرار کو قرار نہیں



تھا اور آپ پر اس قدر غم و الم کی حالت طاری تھی کہ جان عزیز فراق کے ہاتھوں میں گرفتار ہو گئی تھی۔ پس سیدہ فاطمہؓ نے فرمایا اے بی بی جب تو میرے والد گرامی کے جمال جہاں آراء کو دیکھے تو اُن کے حضور میں میرا سلام نیاز کہنا اور میرا حال جو تو مشاہدہ کر رہی ہے لمحاتِ فرصت میں آپ ﷺ کو بتا دینا۔ وہ عورت میدانِ اُحد کی طرف چلی گئی۔

### زیبانیہ میدانِ اُحد میں:

اُس زیبانیہ خاتون کا باپ بھائی اور بیٹا بھی اس غزوہ میں حضور علیہ الصلوٰۃ والسلام کی غلامی میں شریک تھے جب وہ میدان میں پہنچی تو اُس کا بھائی شہید ہو چکا تھا اور خاک و خون میں ڈوبا ہوا تھا سیدہ خاتون جنت کی قاصدہ خاتون نے اپنے بھائی کی طرف سے نگاہیں پھیر لیں اور اپنے آپ کو مخاطب کرتے ہوئے کہنے لگی میں جب تک حضور ﷺ کے روئے مبارک کی زیارت نہ کر لوں اس کی طرف دیکھنا حرام ہے وہاں سے چند قدم آگے بڑھی تو اُس نے اپنے باپ کو خاک و خون میں غلطیدہ دیکھا جو جامِ شہادت نوش کر چکا تھا مگر وہاں بھی نہ رُکی کچھ آگے بڑھی تو اُس نے دیکھا کہ اُس کا زخمی بیٹا موت و حیات کی کشمکش میں ہے اور اُس میں زندگی

کی کچھ رمت ابھی باقی ہے اُسکے بیٹے نے دیکھ کر کہا امی جان آپ کا آنا مبارک ہے مجھے آپ کو دیکھنے کی آرزو تھی کچھ دیر آپ میرے پاس بیٹھ جائیں تاکہ میں آپ کی باتیں سُنوں اور آپ کی زیارت کروں زیبا نیہ خاتون نے کہا اے ماں کے پیارے اور اے ماں کے شہید، ماں تیری جدائی میں روتی ہے اور تیرے اشتیاق کی آگ میں جلی ہوئی ہے مگر میں رسول اللہ ﷺ کی بیٹی کو ایک جگہ بٹھا کر اُنکے بابا کے حال کی خبر لینے آئی ہوں اور سیدہ کائنات میرا انتظار کر رہی ہیں بیٹے اس وقت ماں کو معزور جان کیونکہ میں اس وقت تیرے پاس بیٹھنے کی قوت نہیں رکھتی پھر اُس خاتون نے اپنے بیٹے کو بھی چھوڑ دیا اور کوہِ اُحد پر اُس مقام پر پہنچ گئی جہاں سرور کائنات ﷺ غار سے باہر کھڑے تھے۔

سلام زہرا:

جب خاتون سرکارِ دو عالم ﷺ کو دیکھا تو آگے بڑھی اور سرکارِ ﷺ کے قدموں میں گر گئی اور عرض کرنے لگی یا رسول اللہ ﷺ میرا باپ، بھائی، بیٹا، جد قبیلہ اور تمام اقربا آپ قربان، آپ کی بیٹی کا سلام لیکر حاضر ہوئی ہوں اور اُن کا حال آپ کے گوش گزار کرنا چاہتی ہوں سرکار



ﷺ نے فرمایا میری بیٹی اس وقت کہاں ہے خاتون نے بی بی فاطمہ الزہرا کا تمام حال بیان کیا سرکار ﷺ نے فرمایا فوراً واپس جا اور میری بیٹی کو خوشخبری سنا اور اُسکو میرے پاس لا۔ اُس خاتون نے جناب بتول کی خدمت میں حاضر ہو کر سرکارِ دو عالم کی سلامتی کا مرثدہ سناتے ہوئے کہا خدا کی قسم میں نے آپ کے بابا جان کو کھڑے دیکھا اور آپ کے سر پر پرچم سایہ فلک تھا۔

### باپ بیٹی کی ملاقات:

سیدہ بتولؑ نے فرمایا مجھے اپنے بابا جان کے حضور پہنچا۔ اور مجھے خوشخبری سنانے کا صلہ وصول کر۔ چنانچہ وہ خاتون آگے آگے چلتی ہوئی کوہ احد پر پہنچ گئی جب رسالت مآب ﷺ نے جناب فاطمہؑ کو دیکھا تو جلدی سے اُن کے پاس آئے اور اُن کو آغوش میں لے لیا سیدہ بہت زیادہ رو رہی تھیں حضور علیہ الصلوٰۃ والسلام انہیں تسلی دیتے ہوئے خود بھی اشکبار ہو گئے سیدہ بتولؑ نے اپنے بابا جان کی خدمت میں عرض کیا میں نے اس خاتون سے خوشخبری سنانے کے انعام کا وعدہ کر رکھا ہے آپ ﷺ نے اُس عورت سے پوچھا تو فاطمہ سے کس انعام کی توقع

رکھتی ہے اُس خاتون نے عرض کیا میں اس بات پر نگاہ رکھتی ہوں کہ جناب بتول قیامت کے دن میری دستگیری فرمائیں اور مجھے فراموش نہ کریں جناب سیدہ نے اپنے والد گرامی کی خدمت میں عرض کی بابا جان آپ گواہ ہو جائیں میں قیامت کے دن بغیر اسکے جنت میں نہیں جاؤں گی اُس عورت نے یہ مژدہ سنا تو خوشی سے اُسکی آنکھوں میں آنسو آ گئے اور اُس نے کہا یا رسول اللہ ﷺ مجھے اجازت فرمائیں تاکہ میں اپنے شہیدوں کو ایک نظر دیکھ لوں حضور علیہ الصلوٰۃ والسلام نے اُسے اجازت عطا فرمائی۔ ا

### شہادتِ حمزہ اور سیدہ فاطمہؑ:

حضرت حمزہؓ نبی کریم ﷺ کے چچا بھی ہیں اور رضاعی بھائی بھی۔ نبی کریم کو حضرت حمزہ سے بڑی شدید محبت تھی۔ حضرت حمزہ کی شہادت بڑی سخت اور زلادینے والی شہادت ہے۔ چنانچہ جب وحشی جو ایک حبشی غلام تھانے اپنی کمین گاہ سے برچھا تول کر آپ کی طرف پھینکا، تو وہ آپ کے جسم سے آر پار ہو گیا۔ حضرت حمزہ دیکھنے کیلئے اٹھنا چاہتے تھے مگر زخم



اس قدر مہلک تھا کہ آپ وحشی کی کمین گاہ کی طرف بڑھنے کی بجائے لڑکھڑا کر گر گئے۔ حضرت حمزہ نے کلمہ شہادت پڑھا اور روحِ قفسِ عنصری سے عالم بالا کی طرف پرواز کر گئی۔ وحشی اس انتظار میں تھا کہ لوگ کب ہئیں۔ جب لوگ ہٹ گئے تو اس نے حضرت حمزہ کا پیٹ چاک کر کے کلیجہ باہر نکالا اور ہندہ کے پاس لے گیا اور کہا کہ یہ تیرے باپ کے قاتل حمزہ کا کلیجہ ہے۔ ہندہ نے حضرت حمزہ کا کلیجہ منہ میں ڈال کر دانتوں سے چبایا اور پھر زمین پر پھینک دیا اور وحشی سے کہا مجھے وہاں لے چل جہاں تو نے حمزہ کو شہید کیا ہے۔ چنانچہ وحشی اسے حضرت حمزہ کی قتل گاہ میں لے گیا۔ تو ہندہ نے چھری نکال کر آپ کے کان، ناک اور دیگر اعضا کاٹ لئے اور ان کا ہار پرو کر گلے میں ڈال لیا۔ جب نبی کریم ﷺ نے آپ کی لاش کو کٹا پھٹا اور منٹہ کیا ہوا دیکھا تو آپ شدید غم زدہ ہو گئے اور آپ کی چشمانِ مقدس سے اشکوں کی برسات ہونے لگی حضرت صفیہؓ جو کہ حضرت حمزہ کی ہمیشہ تھی وہ بھی حضرت سیدۃ النساء العالمین حضرت فاطمہ الزہرا کو ساتھ لے کر اُحد میں حاضر ہو گئیں۔ پہلے تو لاشِ حمزہ سے ان کو روک دیا گیا۔ تاکہ وہ حضرت حمزہ کی لاش کو نہ دیکھ سکیں جب حضور علیہ الصلوٰۃ والسلام اُعلم ہوا کہ ان کو حضرت حمزہ کی اس

دردناک شہادت کی خبر ہو گئی ہے تو اجازت دے دی گئی۔ بس پھر کیا تھا۔ اہل درد ہی جانتے ہیں سرکار کے آنسوؤں میں حضرت صفیہؓ اور سیدہ زہراؓ بھی شریک ہو گئیں۔

بنتِ رسول، سیدہ فاطمہ الزہرا سلام اللہ علیہا حضرت حمزہ کی قبر کی زیارت کیلئے جایا کرتیں اور قبر کو درست کرتیں اور حضرت سیدہ زہرا سلام اللہ علیہا نے سید الشہداء حضرت امیر حمزہ کی قبر مبارک پر علامت کے طور پر ایک پتھر بھی نصب کیا۔ چنانچہ مولائے کائنات حضرت علیؓ فرماتے ہیں۔

إِنَّ فَاطِمَةَ كَانَتْ تَزُورُ قَبْرَ عَمِّهَا حَمْزَةَ كُلَّ جُمُعَةٍ  
فَتَصَلِّي وَتَبْكِي عِنْدَهُ ۱

حضرت فاطمہ سلام اللہ علیہا ہر جمعہ کو اپنے چچا حضرت حمزہ کی قبر کی زیارت کیا کرتیں۔ وہاں نماز ادا فرماتیں اور گریہ کرتیں۔ ۱



## ولادتِ امام حسنؑ:

حضرت امام حسنؑ ۱۵ رمضان المبارک ۳؎ ھ کو اس دنیا پر تشریف لائے۔ سید عالم ﷺ نے آپ کے دائیں کان میں اذان کہی اور بائیں کان میں اقامت کہی۔ اور اللہ تعالیٰ کی وحی کے مطابق آپ کا نام حضرت ہارونؑ کے بیٹے کی نسبت سے ”ہشتم“ رکھا۔ جو کہ عبرانی یا سریانی زبان کا لفظ ہے۔ عربی میں شبر کا معنی ”حسن“ بنتا ہے مولا کائنات حضرت علی ابن ابی طالب فرماتے ہیں۔

الْحَسَنُ أَشْبَهُ رَسُولِ اللَّهِ مَا بَيْنَ الصَّدْرِ إِلَى الرَّأْسِ  
حسنؑ سینے اور سر کے درمیان رسول اللہ ﷺ کے بہت مشابہ تھے۔ شہزادہ بتول کی عمر جب سات روز ہوئی تو سر کا ردو عالم نے آپ کے سر کے بال اُتروائے اور بالوں کے وزن کے برابر چاندی صدقہ کی۔ اور دُنب ذبح فرما کر عقیقہ کیا۔

## ولادتِ امام حسینؑ:

۵ شعبان ۴؎ ہ کو امام حسینؑ اس دنیا پر تشریف لائے چنانچہ حضرت اُم الفضلؓ جو کہ حضرت عباسؓ کی زوجہ تھیں اور نبی مکرم ﷺ کی رشتہ میں چچی ہیں وہ فرماتی ہیں۔

يَا رَسُولَ اللَّهِ إِنِّي رَأَيْتُ حُلُمًا مُنْكَرًا لِلَّيْلَةِ.... قَالَ مَا هُوَ.... قَالَتْ إِنَّهُ شَدِيدٌ.... قَالَ وَمَا هُوَ.... قَالَتْ رَأَيْتُ كَانَ قِطْعَةً مِنْ جَسَدِكَ.... قُطِعَتْ وَوُضِعَتْ فِي حِجْرِي فَقَالَ رَسُولُ اللَّهِ رَأَيْتُ خَيْرًا.... تِلْكَ فَاطِمَةُ إِنْ شَاءَ اللَّهُ غَلَامًا يَكُونُ فِي حِجْرِكَ فَوَالَّذِ فَاطِمَةُ الْحُسَيْنُ ۱

یا رسول اللہ میں نے آج رات ایک خطرناک خواب دیکھا ہے!.... سرکار نے فرمایا کیا دیکھا؟.... میں نے عرض کیا!.... حضور بہت خطرناک ہے!.... آپ نے فرمایا: وہ کیا ہے؟ میں نے عرض کیا میں نے دیکھا کہ آپ کے جسم کا ٹکڑا کٹ کر میری گود میں آگرا ہے۔ رسول اللہ نے فرمایا تم نے اچھا خواب دیکھا ہے۔ انشاء اللہ فاطمہ کے گھر بچہ پیدا ہوگا وہ بچہ تمہاری گود میں رہے گا چنانچہ جناب فاطمہؑ نے حسینؑ کو جنم دیا



اور وہ میری گود میں رہے۔

مولا کائنات حیدر کرار فرماتے ہیں:

الْحُسَيْنُ أَشْبَهُ النَّبِيِّ صَلَّى اللَّهُ عَلَيْهِ وَآلِهِ وَسَلَّمَ مَا كَانَ  
أَسْفَلَ مِنْ ذَلِكَ كَهُسَيْنِ سَيْنٍ سَے پاؤں تک رسول اللہ ﷺ کے  
مشابہ تھے۔ ۱

امام الانبیاء ﷺ نے حسین کے دائیں کان میں اذان کہی اور بائیں  
کان میں اقامت کہی۔ اور گھٹی کے طور پر اپنی زبان مقدس نوا سے کے  
منہ میں ڈال دی۔ اور اللہ تعالیٰ کی وحی کے مطابق اس نوا سے کا نام  
حضرت ہارونؑ کے دوسرے بیٹے کی نسبت سے ”شیر“ رکھا جو کہ عربی میں  
حسینؑ بنتا ہے۔ چنانچہ رسول کائنات نے حضرت سیدہ فاطمہ الزہراءؑ کو  
ولادت کے ساتویں روز ارشاد فرمایا۔ کہ بال اُترواؤ اور بالوں کے وزن  
کے برابر چاندی تصدق کرو پھر ایک دُنہ ذبح کرا کے عقیقہ کیا گیا۔

آمد ثانی زہراء:

چمنستان زہراءؑ میں ہجرت کے پانچویں یا چھٹے سال نامیۃ الزہراء

..... زینتِ حیدر..... ہمشیرِ شبیر و شہر..... تصویرِ خدیجہ  
 الکبریٰ..... عکسِ ہیبتِ علی المرتضیٰ..... حضرت سیدہ زینب سلام  
 اللہ علیہا اس دنیا میں تشریف لائیں اس دن سرکارِ امام الانبیاء ﷺ کہیں  
 باہر تشریف لے گئے تھے۔ جب سفر سے واپس تشریف لائے تو حسب  
 عادت شریف سب سے پہلے اپنی لختِ جگر جناب زہراؑ کے گھر تشریف  
 لے گئے دیکھا کہ بیٹی کی گود میں ایک معصوم بچی لیٹی ہوئی ہے۔ سرکار  
 دو عالم ﷺ بہت خوش ہوئے اور فرمایا! فاطمہؑ اس کو میری گود میں لاؤ  
 پس آپ نے کھجور کو اپنے منہ میں چبا کر اس کا لہاب دہن حضرت سیدہ  
 زینبؑ کے منہ میں ڈال دیا اور بچی کو غور سے دیکھ کر ارشاد فرمایا! فاطمہ  
 اس کی شکل اپنی نانی خدیجہ الکبریٰ سے بہت مشابہت رکھتی ہے۔ اور  
 اسکے چہرے پر علی کا رعب ہے لہذا اس کا نام ”زینب“ ہے۔ لفظ زینب  
 مخفف ہے ”زین... اب“ کا، اور اس کا معنی ہے۔ ”اپنے باپ کی  
 زینت“

چھ ہجری کے بعد خانہ زہرا میں سیدہ اُمّ کلثومؑ اور حضرت سیدنا محسنؑ  
 اس دنیا میں تشریف لائے۔



## استقبالِ زہرا:

کھڑے ہو کر تھے استقبال کرتے مصطفیٰ اُن کا

خدا ہی جانتا ہے کس قدر ہے شانِ زہرا کی

حضرت عائشہ رضی اللہ تعالیٰ عنہا فرماتی ہیں:

كَانَتْ فَاطِمَةُ إِذَا دَخَلَتْ عَلَيْهِ رَحَبَ بِهَا وَقَامَ إِلَيْهَا

فَاخَذَ بِيَدِهَا فَقَبَّلَهَا وَأَجْلَسَهَا فِي مَجْلِسِهِ

جب حضرت فاطمہ حضور ﷺ کی خدمت میں حاضر ہوتیں تو

حضور ﷺ اُن کیلئے کھڑے ہو جاتے اور اُن کا ہاتھ پکڑ کر بوسہ دیتے اور

پھر اپنی جگہ پر بٹھاتے۔ ۱

## میرے ماں باپ تجھ پر قربان:

صحابہ کرامؓ جب حضور ﷺ کی خدمت میں حاضر ہوتے تو یوں اپنے

جذبہ محبت کا اظہار کرتے

لِذَاكَ أَبِي وَأُمِّي يَارَسُولَ اللَّهِ ۲

یا رسول اللہ ہمارے ماں باپ آپ پر قربان لیکن حضرت عمر فاروقؓ فرماتے ہیں نبی کریم ﷺ سیدہ فاطمہ سے فرماتے فِدَاکِ اَبِیْ وَاُمِّیْ اے فاطمہ تجھ پر میرے ماں باپ قربان۔

### سب سے زیادہ محبت:

حضرت جمیع بن عمیرؓ بیان کرتے ہیں کہ میں اپنی پھوپھی کے ساتھ حضرت عائشہؓ کی خدمت میں حاضر ہوا اور پوچھا کہ نبی کریم ﷺ کو سب سے زیادہ کون محبوب تھا۔

قَالَتْ فَاطِمَةُ فَقِيلَ مِنَ الرَّجَالِ قَالَتْ زَوْجُهَا

فرمایا: فاطمہ۔۔۔ عرض کیا گیا مردوں میں سب سے زیادہ کون محبوب تھا نبی کریم ﷺ نے فرمایا فاطمہؓ کا شوہر یعنی علی ابن ابی طالبؓ حضرت عائشہؓ نے فرمایا جہاں تک میں جانتی ہوں وہ یعنی علیؓ بہت زیادہ روزہ رکھنے والے اور راتوں کو عبادت کیلئے بہت قیام کرنے والے تھے۔ ۱



## شبیبہ رسولؐ:

اُمّ المؤمنین حضرت عائشہؓ بیان فرماتی ہیں۔

مَا رَأَيْتُ أَحَدًا أَشْبَهَ سَمْتًا وَذَلًّا وَهَدْيًا بِرَسُولِ اللَّهِ فِي

قِيَامِهَا وَقَعُودِهَا مِنْ فَاطِمَةَ بِنْتِ رَسُولِ اللَّهِ ۱

میں نے فاطمہؑ سے بڑھ کر کسی کو عادات و اطوار، سیرت و کردار

اور بیٹھنے اور اُٹھنے میں نہیں دیکھا۔

سب سے پہلے سب سے آخر:

عَنْ ثُوبَانَ مَوْلَى رَسُولِ اللَّهِ قَالَ كَانَ رَسُولُ اللَّهِ إِذَا

سَافَرَ كَانَ آخِرُ عَهْدِهِ بِإِنْسَانٍ مِنْ أَهْلِهِ فَاطِمَةَ وَ أَوَّلُ مَنْ

يَدْخُلُ عَلَيْهَا إِذَا قَدِمَ فَاطِمَةَ. ۲

نبی کریم ﷺ کے غلام حضرت ثوبانؓ نے فرمایا کہ نبی کریم ﷺ

جب سفر کا ارادہ فرماتے تو اپنے اہل سے سب سے آخر میں جس ہستی

سے گفتگو فرماتے وہ حضرت فاطمہؑ ہوتیں اور سفر سے واپسی پر سب سے

۱ سنن ابی داؤد ج ۳ ص ۳۵۵ ۲ مسند امام احمد بن حنبل ج ۵ ص ۲۷۵

پہلے جس ہستی کے پاس تشریف لاتے وہ بھی حضرت فاطمہ سلام اللہ علیہا ہوتیں۔

زریّتِ فاطمہؑ پر جہنم حرام ہے:

عَنْ ابْنِ مَسْعُودٍ قَالَ: قَالَ رَسُولُ اللَّهِ إِنَّ فَاطِمَةَ أَحْصَنَتْ فَرْجَهَا فَحَرَّمَ اللَّهُ زُرِّيَّتَهَا عَلَى النَّارِ ۱  
حضرت عبداللہ بن مسعودؓ روایت کرتے ہیں کہ رسول اللہ ﷺ نے ارشاد فرمایا: بے شک فاطمہؑ نے اپنی عصمت کی حفاظت فرمائی تو اللہ تعالیٰ نے فاطمہؑ کی اولاد کو آگ پر حرام کر دیا۔

فاطمہ میرا ٹکڑا ہے:

نبی پاک، صاحبِ لولاک ﷺ نے ارشاد فرمایا:  
إِنَّمَا فَاطِمَةُ بَضْعَةٌ مِنِّي يَوْمَ ذِيْنِي مَا آذَاهَا ۲  
بے شک فاطمہ میری جان کا حصہ ہے اس کو اذیت دینے والی چیز مجھے اذیت دیتی ہے۔



## امام عبدالرحمن سہیلیؒ کا استدلال:

مندرجہ بالا حدیث سے سیدہ فاطمہ الزہرا سلام اللہ علیہا کا نبی کریم ﷺ کے جسم کا حصہ ہونا ثابت ہوتا ہے اس لئے کہ الْبَضْعَةُ قِطْعَةُ اللَّحْمِ بِضْعَةٌ سے مراد گوشت کا ٹکرا ہے۔

وَاسْتَدَلَّ بِهِ السُّهَيْلِيُّ عَلَى أَنَّ سَبَّهَا كُفْرٌ

امام سہیلیؒ نے استدلال کیا ہے کہ سیدہ خاتون جنت نبی کریم ﷺ کے جسم کا حصہ ہیں اس لئے آپ کی شان میں گستاخی کرنا کفر ہے۔ ۱

## امام سبکیؒ کا استدلال:

شیخ محقق عبدالحق محدث دہلوی نقل کرتے ہیں

کہ میگوئید کو پیغمبر خدا ﷺ قَالَ فَاطِمَةُ بَضْعَةٌ مِنِّي فَاطِمَةُ پَارَہُ مِنْ است و سبکی استدلال کردہ است بایں کہ ہر کہ دشنام کرد فاطمہ را کافر شود ۲ کہ نبی کریم ﷺ کی اس حدیث فاطمہ بضعۃ منی سے ثابت ہوا کہ سیدہ فاطمہ الزہرا پَارَہُ مصطفیٰ ہیں اور امام تاج الدین سبکیؒ نے اس

حدیث سے استدلال کیا ہے کہ گستاخِ فاطمہؑ کافر ہے۔

## صداقتِ زہراؑ:

اُمُّ الْمُؤْمِنِينَ حضرت عائشہ صدیقہؓ فرماتی ہیں !  
مَا رَأَيْتُ أَحَدًا قَطُّ أَصْدَقَ مِنْ فَاطِمَةَ غَيْرِ أَبِيهَا  
سیدہ فاطمہ سلام اللہ علیہا کے بابا جان کے سوا میں نے سیدہ فاطمہؑ  
سے زیادہ سچا کائنات میں کوئی نہیں دیکھا۔

## ابتداء بھی فاطمہؑ انتہا بھی:

حضرت عبداللہ بن عمرؓ روایت کرتے ہیں۔  
كَانَ إِذَا سَافَرَ كَانَ آخِرُ النَّاسِ عَهْدًا بِهِ فَاطِمَةَ وَإِذَا قَدَّمَ  
مِنْ سَفَرٍ كَانَ أَوَّلُ النَّاسِ بِهِ عَهْدًا فَاطِمَةَ ۲  
نبی کریم ﷺ جب سفر کرتے تو سب سے آخر میں حضرت فاطمہؑ  
الزہراؑ سے بات کرتے اور جب واپس تشریف لاتے تو سب سے پہلے



حضرت فاطمہ الزہراءؑ سے گفتگو فرماتے

ایثارِ فاطمہؑ:

عبداللہ ابن عباسؓ روایت کرتے ہیں کہ بنی سلیم میں سے ایک شخص نے نبی پاک ﷺ کی بارگاہ میں گستاخی کی تو حضرت عمر فاروقؓ نے اس گستاخ کو سبق سکھانا چاہا تو نبی کریم ﷺ نے روک دیا اور اُس شخص سے فرمایا تو آخرت کے عذاب سے ڈر اور دوزخ سے خوف کھا، بتوں کی پوچھا چھوڑ دے اور اللہ وحدہ لا شریک کی عبادت کر، میں جادوگر نہیں ہوں بلکہ اللہ کا بندہ اور اُس کا رسول ہوں۔ آپ کے اخلاقِ کریمانہ سے متاثر ہو کر وہ مسلمان ہو گیا اب سرکارِ مدینہؐ نے فرمایا تمہارے پاس کتنا مال ہے اس نے عرض کی یا رسول اللہ خدا کی قسم بنو سلیم میں چار ہزار آدمی ہیں لیکن مجھ سے زیادہ اس قبیلے میں کوئی غریب و مسکین نہیں آپ نے صحابہ کرامؓ کی طرف دیکھا اور فرمایا تم میں سے کوئی ہے جو اسے ایک اونٹ خرید کر دے حضرت سعد بن عبادہؓ نے عرض کیا میرے پاس ایک اونٹنی ہے وہ میں اس کو دیتا ہوں۔ پھر فرمایا کون ہے جو اس کا سر ڈھانپ دے تو مولیٰ کرم اللہ وجہہ نے اپنا عمامہ اُتار کر اس کے سر پر رکھ دیا پھر

سرکار ﷺ نے فرمایا کون ہے جو اس کے کھانے کا انتظام کرے حضرت سلمان فارسیؓ اٹھے اور چند مکانوں پر گئے لیکن کچھ نہ ملا۔

### درِ بتولؑ یہ صدا:

حضرت سلمان فارسیؓ حضرت فاطمہ الزہرا سلام اللہ علیہا کی چوکھٹ پر حاضر ہوئے دستک دی، سیدہ پاک نے پوچھا کون ہے۔۔۔ عرض کی سلمان ہوں۔۔۔ فرمایا کیسے آئے ہو۔ حضرت سلمان نے سارا ماجرا سنایا یہ سن کر شہزادیؑ رسول آبدیدہ ہو گئیں اور فرمایا اے سلمان اُس خدا کی قسم جس نے میرے باپ کو رسول بنا کر بھیجا آج تیسرا دن ہے گھر میں سب فاقہ سے ہیں۔ مگر تم دروازے پر آگئے ہو خالی کیسے لوٹاؤں جاؤ یہ چادر لے جاؤ اور شمعون یہودی کے پاس جا کر کہو فاطمہؑ بنت محمدؐ کی چادر رکھ لو اور قرض دے دو۔

### چادرِ زہراؑ کا اثر:

حضرت سلمانؓ اس چادر کو لے کر شمعون کے پاس گئے شمعون نے



جب ردائے زہرا کو دیکھا تو اُس پر ایک کیفیت طاری ہو گئی اور کہنے لگا  
اے سلمان خدا کی قسم یہ وہی مقدس لوگ ہیں جن کی خبر اللہ تعالیٰ نے  
ہمارے پیغمبر موسیٰ کو تورات میں دی ہے میں صدقِ دل سے حضرت  
فاطمہ کے باپ محمدؐ پر ایمان لاتا ہوں یہ کہہ کر وہ مسلمان ہو گیا اور حضرت  
سلمان کو جو دیے اور بڑے احترام کے ساتھ وہ چادر واپس کر دی۔

### بنتِ رسولؐ نے دعادی:

سیدہ زہرا خاتونِ جنت نے شمعون کو دعادی اور جو پیش کر کھانا تیار کر  
کے سلمانؓ کو دیا سلمانؓ نے عرض کیا اے بنتِ رسول ﷺ اس میں سے  
کچھ گھر کیلئے رکھ لیں فرمایا خدا کی راہ میں دینے کی نیت سے منگوایا تھا  
لینے کی نیت سے نہیں سلمان فارسیؓ کھانا لے کر بارگاہِ رسالت میں پہنچے  
اور تمام واقعہ سنایا۔ ۱

## سلیمانؑ پیغمبر کی بیٹی :

ایک دن محفل میں نبی کریم ﷺ نے حضرت سلیمان پیغمبرؑ کی بیٹی کے جہیز کا ذکر فرمایا کہ بنت سلیمان کے جہیز میں بے شمار سامان تھا اور حضرت سلیمانؑ نے اپنے داماد کیلئے ایک قیمتی بیش بہا تاج بنوایا اس تاج میں سات سو موتی جڑے ہوتے تھے اور جو نعلین اپنی بیٹی کو شادی کے موقع پر دیے اس میں سات بیش قیمت لعل لگائے تھے اس محفل میں مولا علیؑ بھی موجود تھے یہ واقعہ سن کر مولائے کائنات علی ابن ابی طالب نے بنت رسول ﷺ سیدہ فاطمہؑ کو سنایا سیدہ کائنات نے جب یہ واقعہ سنا تو دل میں خیال آیا کہ ہو سکتا ہے علی نے مجھ سے یہ واقعہ اس لئے بیان فرمایا کہ بنت سلیمان کیلئے اتنا بڑا جہیز اور بنت مصطفیٰ کریم کیلئے اتنا مختصر جہیز۔

## مولا علیؑ کا خواب :

اُسی رات مولا علیؑ نے خواب میں دیکھا کہ جنت الفردوس میں سیدہ فاطمہؑ جو اہر سے مرصع تخت پر نہایت عزت و احترام سے تشریف فرما ہیں اور جنت کی حوریں آپ کے سامنے بصد ادب و احترام دست بستہ کھڑی



ہیں اُن میں ایک حسین و جمیل لڑکی جس کا حُسن و جمال حوروں کے حُسن و جمال پر غالب ہے ہاتھوں میں دو طشت موتیوں اور جواہرات سے بھرے ہوئے کھڑی ہیں اور اس لڑکی کی نگاہیں شوق سے بار بار سیدہ فاطمہ الزہرا کی طرف اُٹھ رہی ہیں کہ شاید شہزادی کونین ایک بار نگاہیں میری طرف اٹھائیں۔

### مولاعلیٰ کا استفسار:

مولاعلیٰ نے سیدہ فاطمہ الزہرا سے پوچھا یہ لڑکی کون ہے فرمایا یہ حضرت سلیمانؑ پیغمبر کی بیٹی ہے اللہ تعالیٰ نے اسے میری خدمت کرنے پر مامور کیا ہے جب حضرت علیؑ بیدار ہوئے تو آپ نے سجدہ شکر ادا فرمایا۔ ۱

### سیدہ شادی کی تقریب میں:

ایک دفعہ نبی کریم ﷺ کی خدمت اقدس میں یہودی عورتیں حاضر ہوئیں اور عرض کیا کہ فلاں دن ہمارے گھر میں شادی کی تقریب ہے اور

ہماری خواہش ہے کہ ہماری اس تقریب میں آپ کی بیٹی شرکت کریں نبی کریم ﷺ نے اُن کی درخواست کو قبول فرمایا اور ارادہ فرمایا کہ ہم اپنی بیٹی کو ضرور بھیجیں گے نبی کریم ﷺ اپنی پیاری لخت جگر کے گھر تشریف لائے اور فرمایا کہ بیٹی تمہیں یہودیوں کی تقریب میں شرکت کرنی ہے۔

### دعوت کا مقصد:

یہودی لڑکیوں کی دعوت کا مقصد تھا کہ جب فاطمہ ہماری تقریب میں آئیں گی تو اُن کے لباس پر کئی پیوند ہوں گے اور ہم محفل میں اُن کا مذاق اور تمسخر اڑائیں گی کہ یہ مسلمانوں کے رسول کی بیٹی ہے۔

ادھر جناب سیدہ فاطمہؓ کے دل میں خیال آیا کہ یہ دعوت میرا مذاق اڑانے کے لیے ہے ادھر اللہ تعالیٰ نے جنت الفردوس سے نہایت خوبصورت لباس جبرئیلؑ کے ذریعے سے اپنے پیارے محبوب کی خدمت میں بھیج دیا جبرئیلؑ نے عرض کیا یا رسول اللہ ﷺ یہ لباس آپ کی بیٹی کے لیے ہے۔



## شہزادی کوئین کی آمد:

چنانچہ سیدہ بتول جب جنتی لباس پہن کر اس تقریب میں گئیں۔ تو یہودی عورتوں کے رنگ اڑ گئے اور وہ انگشت بدنداں ہو گئیں اُن کو اپنے زرق برق لباس بھول گئے سیدہ کائنات توجہ کا مرکز بن گئیں۔ یہودی عورتیں مرعوب ہو کر کہنے لگیں کہ آپ نے یہ لباس کہاں سے لیا ہے آپ نے فرمایا اپنے بابا جان سے انہوں نے کہا کہ آپ کے بابا جان نے کہاں سے لیا ہے آپ نے فرمایا جبریل سے انہوں نے کہا جبریل نے کہاں سے لیا۔ سیدہ نے فرمایا جنت سے۔ یہودی عورتیں کہنے لگیں بیشک آپ سچ فرماتی ہیں پھر سب کلمہ لَا إِلَهَ إِلَّا اللَّهُ مُحَمَّدٌ رَّسُولُ اللَّهِ پڑھ کر اسلام میں داخل ہو گئیں اور بعض کے شوہر بھی مسلمان ہو گئے اور بعض نے اسلام قبول کرنے کی وجہ سے اپنے شوہروں سے طلاق لے لی۔ ۱۔

## دعوت اور کرامت:

جامع المعجزات ص ۶۵ پر تحریر ہے کہ ایک دفعہ حضرت عثمان غنیؓ

نے امام الانبیاء ﷺ کی دعوت کی۔ جب نبی کریم اپنے گھر سے تشریف لے جانے لگے تو حضرت عثمانؓ سرکار ﷺ کے پیچھے پیچھے چلنے لگے اور سرکار ﷺ کے قدم گننے لگے جب گھر پہنچے تو حضرت عثمان غنیؓ نے ایک ایک قدم کے بدلے ایک ایک غلام کو آزاد کیا۔ مولائے کائنات حضرت علی کرم اللہ وجہہ بھی اس دعوت میں شامل تھے اس شاندار دعوت سے جب حضرت علیؓ اپنے گھر تشریف لائے تو سیدہ کائنات کی خدمت میں اس شاندار دعوت کا سارا واقعہ سنایا۔

ہم بھی دعوت کریں گے:

سیدہ نے فرمایا لگتا ہے علیؓ تم بھی چاہتے ہو کہ ہم بھی سرکار کی دعوت فرمائیں۔ لیکن فقر اور فاقہ کی وجہ سے خواہش کو زبان پر نہیں لا رہے حضرت علیؓ نے فرمایا 'بنتِ رسول آپ نے صحیح فرمایا' سیدہ کائنات نے فرمایا۔ ٹھیک ہے ہم بھی دعوت کریں گے آپ جائیں اور مع اُن کے اصحاب کے دعوت دے آئیں۔ مولائے کائنات تشریف لے گئے۔



## مخدومہ کونین کے ہاتھ اٹھے:

ادھر مخدومہ کونین اپنے ہاتھوں کو مالک کائنات کی بارگاہ اقدس میں بلند کیا اور عرض کی اے میرے رب تیری بندی فاطمہؑ نے تیرے محبوب کی دعوت کی ہے اور میرا صرف تجھ پر توکل اور بھروسہ ہے یا اللہ غیب سے امداد فرما۔ دعا کے بعد ہانڈیوں کو چولہوں پر چڑھا دیا گیا۔ اللہ تعالیٰ کی رحمت جوش میں آئی اور ساری ہانڈیاں کھانوں سے بھر گئیں سیدہ کائنات نے کھانا نکالنا شروع کر دیا۔ سرکارِ مدینہؐ اپنے اصحاب کے ساتھ تشریف لائے دسترخواں بچھا، کھانا لگ گیا۔ صحابہ کرام اتنا خوشبو دار اور ذائقوں سے بھرپور کھانا کھا کر حیران ہو گئے۔

## امت کے گنہگار جہنم سے آزاد:

سرکار نے پوچھا حیران کیوں ہو۔ عرض کیا یا رسول اللہ ﷺ اتنا لذیذ کھانا ہم نے کبھی نہیں کھایا سرکارؐ نے فرمایا: جانتے ہو یہ کھانا کہاں سے آیا ہے اصحاب نے عرض کیا اللہ اور اس کا رسول بہتر جانتے ہیں۔

سرکار ﷺ نے فرمایا یہ کھانا اللہ تعالیٰ نے جنت سے فاطمہؑ کے لیے

بھیجا ہے سیدہ کائنات نے رب کے حضور التجا کی اے میرے رب عثمانؓ نے ایک قدم کے بدلے ایک غلام آزاد کیا تھا میں چاہتی ہوں کہ آج جتنے لوگ میرے گھر چل کر آئے ہیں ان کے قدموں کے بدلے میرے بابا کے اُمّتیوں کو جہنم سے آزاد فرما دے۔ اللہ تعالیٰ نے جبرئیل کو اپنے محبوب کی بارگاہ میں بھیجا، جبرئیل نے عرض کیا! یا رسول اللہ ﷺ اللہ تعالیٰ فرماتا ہے کہ ہم نے آپ کی بیٹی کی دعا کو قبول فرمایا ہے کہ آج تمام مہمانوں کے ایک ایک قدم کے بدلہ میں آپ کی امت کے ایک ایک ہزار گنہگاروں کو جہنم سے آزاد فرما دیا ہے۔

## فرشتے چکی پیستے ہیں:

سیدہ کائنات بالعموم فجر کے بعد چکی پیستے وقت قرآن مجید کی تلاوت فرمایا کرتیں۔ بعض اوقات آپ کو رات کے کھانے کے لیے بھی چکی چلانی پڑتی۔ چنانچہ روایت میں ہے کہا کہ آپ کو چکی چلاتے چلاتے نماز عصر کا وقت ہو گیا۔ آپ نے چکی چھوڑ دی اور نماز کے لیے کھڑی ہو گئیں آپ نماز پڑھنے لگیں اللہ تعالیٰ نے فرشتوں سے فرمایا! میرے محبوب کی شہزادی کے گھر جاؤ اور نہایت احترام سے وہاں چکی چلانا شروع کر دو۔



چنانچہ سیدہ پاک نماز ادا کرتی رہیں۔ ادھر چکی خود بخود چلتی رہی۔

بیاں کیا شان ہو بنت نبی کی تجھ سے اے صائم

تھے چکی پیستے حور ملک رضوان زہرا کی

جبرئیلؑ درزی بن کر آتا ہے:

بے اجازت جن کے گھر میں جبرئیل آتے نہیں

قدر والے جانتے ہیں عزت و شان اہل بیت

عید کا دن تھا سیدہ کائنات نماز فجر سے فارغ ہو چکی تھیں۔ چکی پس رہی تھیں حسنین کریمینؑ باہر کھیل رہے تھے گھر آئے اور اپنی ماں کے پاس لیٹ گئے اور کہنے لگے اماں جان تمہیں معلوم نہیں آج عید کا دن ہے۔ قریش کے بچے آج اچھے اچھے کپڑے پہنیں گے خوشبو لگائیں گے اونٹوں پر سوار ہوں گے، اماں ہمارے کپڑے کہاں ہیں۔ ماں بے قرار ہو گئی خیال آیا کہ گھر میں تو کپڑے موجود نہیں بچوں کا دل کس سے بہلاؤں، فرمایا: تم پریشان نہ ہو میں آتا پس لوں اس کے بعد تمہیں نئی

پوشاک پہنتی ہوں لیکن بچے برابر ضد کرتے رہے۔ مجبوراً چکی بند کی فرمایا اچھا جاؤ۔۔۔ اور خوب نہاؤ تمہارے کپڑے درزی لے کر آتا ہے۔ بچے خوش ہو گئے۔

### دعا کے لیے ہاتھ بلند:

سیدہ کائنات نے مصلّٰہ بچھایا اور آنسوؤں کے ساتھ اپنے ہاتھوں کو بلند کیا۔ اور عرض کیا اے میرے پروردگار میری عزت تیرے ہاتھ میں ہے۔ اب تیرے سوا کون ہے جو تیرے محبوب کے نواسوں کو تسکین دے اور میرے قول کو پورا کرے تیری ذات شہنشاہ ہے۔

تیرے دریائے فیض و کرم سے بے شمار تشنہ لب سیراب ہوتے ہیں آج حسنینؑ مجھ سے کپڑے مانگ رہے ہیں اور میرا حال یہ ہے کہ مجھے پیوند لگے بھی میسر نہیں ہے ایسا نہ ہو کہ ان کا دل ٹوٹ جائے کہیں قریش کے بچے ان پر انگلیاں نہ اٹھائیں میں نے اپنی راحت کے لیے تیری بارگاہ میں سوال نہیں کیا صرف حسنینؑ کے لئے دروازہ کھٹکھٹاتی ہوں۔ میرا سوال پورا کر۔



دعا بھی ختم نہیں ہوئی تھی کہ رحمتِ خداوندی جوش میں آئی جبریل کو حکم ہوا میرے پیارے محبوب کی بیٹی کے درزی بن کر جاؤ اور فوراً شہزادوں کے لیے جنت سے دو جوڑے لے کر فاطمہ کے دروازے پر پہنچو۔ ا

### بنتِ رسولؐ میدانِ محشر میں:

سیدۃ النساء العالمین حضرت فاطمہ الزہراؑ میدانِ محشر میں اس شان سے آئیں گی کہ کسی بھی شخص کو ان کے دیکھنے کی طاقت نہیں ہوگی آپ کے دائیں شانہ مبارک پر امام حسنؑ کا خرقہ زہر آلود اور بائیں شانہ مبارک پر امام حسینؑ کا خون میں ڈوبا ہوا پیراہن ہوگا۔ اور مولا علیؑ کی خون میں ڈوبی ہوئی دستار مبارک آپ کے ہاتھ میں ہوگی اور آپ عرشِ الہی کی طرف رخ کر کے اس درد کے ساتھ فریاد کریں گی کہ ملائکہ تڑپ کر نالہ و فغاں کرنے لگیں گے انبیاء کرام اپنی کرسیاں چھوڑ کر کھڑے ہو جائیں گے جنت کی حوریں رونا شروع کر دیں گی سیدہ فاطمہ الزہراؑ عرش کے پائے پر ہاتھ مار کر عرض کریں گی الہی میری دادی فرما اور

میری فریاد کو پہنچ حضرت جبرئیل روتے ہوئے بارگاہ رسالت میں حاضر ہو کر عرض کریں گے سیدہ فاطمہؓ خرقہ زہر آلودہ اور جامہ خون آلودہ لے کر عرش کے نیچے تشریف لے آئی ہیں عنقریب دریائے قہر خداوندی موجزن ہو جائے گا اگر آپ تشریف نہ لے گئے تو عظیم خطرہ ہے۔

## سرکارِ منبر سے اتر آئیں گے:

حضور سید عالم ﷺ منبر سے اتر کر عرش کے نیچے تشریف لے آئیں گے فرمائیں گے اے فاطمہؓ اے میری آنکھوں کی روشنی میری پسندیدہ اور پیاری بیٹی آج کا دن لوگوں کی فریاد کو پہنچنے کا دن ہے نہ کہ فریاد کرنے کا اور یہ دن نواز نے کا دن ہے نہ کہ پگھلا دینے کا، یہ دن برداشت کرنے کا دن ہے نہ کہ بھول جانے کا ”میں مظلوموں کی شفاعت کرتا ہوں تو ظالموں کی شفاعت کر“ سیدہ فاطمہؓ الزہراءؓ عرض کریں گی بابا جان کیا کروں جب میں حسینؑ کا خون آلود پیراہن دیکھتی ہوں تو میرا جگر جل جاتا ہے جب میں حسنؑ کی زہر آلودہ عباد دیکھتی ہوں تو میرا دل کباب ہو جاتا ہے سید عالم ﷺ فرمائیں گے اے جان پدر



حسینؑ کے خون میں ڈوبی ہوئی قبا اٹھا کر بارگاہِ خداوندی میں عرض کر  
 بار الہ حسینؑ کے ناحق بہائے گئے خون کے صدقے پر اُس شخص کی  
 مغفرت فرمادے جو میرے بیٹوں سے محبت رکھتا ہے اور اُس نے اپنے دل  
 کی کھیتی میں انکی دوستی کی فصل کاشت کر رکھی ہے اور وہ اُن کے ساتھ  
 ہونے والے واقعات سے غمزدہ ہے اور ان کی مصیبت میں رویا ہے  
 اُس کے گناہ بخش دے۔ اے پدر جان آؤ میزان کے پاس چلیں جہاں  
 ہزاروں فقیر و مفلس اور بے کس گنہگار اپنے دلوں کو ہمارے ساتھ  
 باندھے ہوئے ہمارے انتظار میں بیٹھے ہوئے ہیں وہاں چلیں تو خون  
 آلود قبا تھوں میں اٹھالے، میں خاک آلود زلفیں ہتھیلی پر رکھ لیتا ہوں  
 تو اپنے دل سے فریاد کر اور میں مضروب دانتوں کے ساتھ شفاعت  
 کروں یہاں تک کہ خدائے ارحم الراحمین میری اُمت کے بے کسوں  
 اور گنہگاروں پر رحمت کرے۔ اے

### افضلیتِ فاطمہؑ:

اُمّ المؤمنین حضرت عائشہ صدیقہؓ فرماتی ہیں!

قَالَتْ مَا رَأَيْتُ أَفْضَلَ مِنْ فَاطِمَةَ غَيْرِ أَبِيهَا ۱  
 ”حضرت عائشہؓ نے فرمایا! میں نے سیدہ فاطمہؓ سے افضل اُن کے  
 بابا جان کے علاوہ کسی شخص کو نہیں پایا۔“

### امام علیم الدین کا قول:

شیخ عبدالحق محدث دہلوی تکمیل ایمان (ص ۵) پر تحریر فرماتے ہیں  
 کہ امام جلال الدین سیوطی نے اپنی کتاب خصائص کبریٰ میں لکھا۔  
 اذا امام علیم الدین عراقی نقل کرده است کہ فاطمة و  
 برادر او ابراهیم اتفاق افضل اند از خلفاء اربعہ  
 کہ امام علیم الدین عراقی فرماتے ہیں کہ فاطمہؓ اور اُن کے بھائی  
 خلفائے راشدین سے متفقہ طور پر افضل ہیں۔

### امام مالک کا فتویٰ:

امام جلال الدین سیوطی نے حضرت امام مالک کا در بابِ افضلیت



یوں قول نقل فرماتے ہیں کہ امام مالک نے فرمایا!

لَا أَفْضَلُ عَلَى بَضْعَةٍ مِنَ النَّبِيِّ صَلَّى اللَّهُ عَلَيْهِ وَآلِهِ  
وَسَلَّمَ أَحَدًا ۱

میں نبی ﷺ کے جگر گوشہ پر کسی کی فضیلت تسلیم نہیں کرتا۔

## امام سبکی کا مذہب

امام تقی الدین سبکیؒ سے جب سوال کیا گیا کہ امام الانبیاء ﷺ کے بعد  
سب لوگوں سے افضل کون ہے تو آپ نے فرمایا کہ ہمارا مختار مذہب  
جس کے ساتھ اللہ کی اطاعت کرتے ہیں وہ یہ ہیں۔

إِنَّ فَاطِمَةَ بِنْتُ مُحَمَّدٍ أَفْضَلُ  
کہ بے شک حضرت فاطمہؑ بنت محمدؐ سب سے افضل ہیں۔

## محققین کی تصریح:

محدث جلیل امام جلال الدین سیوطیؒ، بدر الدین زرکشیؒ، امام تقی

الدین مقریزیؒ، شاہ عبدالحق محدث دہلوی، علامہ سید محمود آلوسی، جیسے جلیل القدر محققین نے افضلیت کے باب میں یوں تصریح فرمائی!

فَا فَضَّلْتُهَا عَلَى سَائِرِ النِّسَاءِ حَتَّى السَّيِّدَةِ مَرْيَمَ ۝

کہ حضرت فاطمہؑ جہاں کی تمام خواتین یہاں تک کہ حضرت سیدہ مریمؑ سے بھی افضل ہیں۔

امام ابن ابی داؤدؒ کا قول:

اور یہی سوال حضرت ابن ابی داؤدؒ سے کیا گیا تو آپ نے فرمایا کہ رسول اللہ ﷺ نے فرمایا کہ فاطمہ میرے جگر کا ٹکڑا ہے۔ لہذا!

لَا عَدْلُ بِيَضْعَةِ رَسُولِ اللَّهِ أَحَدًا

میں کسی کو رسول اللہ ﷺ کے ٹکڑے کے برابر نہیں سمجھتا۔



## سلف و خلف کا اجماع:

امام یوسف بن اسماعیل نبھانیؒ فرماتے ہیں!  
 کہ سلف اور خلف کا اس بات پر اجماع ہے کہ محمد مصطفیٰ ﷺ کے  
 ٹکڑے کے برابر کوئی بھی نہیں ہے۔  
 جَمَعَ مِنَ السَّلَفِ وَالْخَلْفِ لَا نَعْدُلُ بِيُضْعَةِ الْمُصْطَفَى  
 أَحَدًا

## جنت چمک اُٹھی:

حضرت عبداللہ ابن عباسؓ فرماتے ہیں کہ اہل جنت فردوس کے  
 باغات میں ہوں گے کہ اُن میں ایک نور بلند ہوگا اور اہل جنت سمجھیں  
 گے کہ سورج طلوع ہو گیا ہے۔  
 پھر وہ ایک دوسرے کو کہیں گے کہ اللہ تعالیٰ کا تو ارشاد ہے کہ جنت  
 میں سورج نہیں ہوگا اس وقت رضوان فرشتہ کہے گا کہ یہ سورج نہیں  
 هَذِهِ فَاطِمَةٌ وَعَلَىٰ ضَحْكَهَا  
 یہ تو فاطمہؑ اور علیؑ مسکرائے ہیں۔

ان کی مسکراہٹ سے جنت کے باغات چمک اٹھے ہیں۔ ۱۔

## فاطمہ شامیہ سے ملاقات :

ایک مرتبہ فاطمہ شامیہ سیدہ کائنات کو ملنے کی غرض سے مدینہ آئیں  
 فاطمہ شامیہ توریت زبور اور انجیل کی عالمہ تھیں اور علوم نجوم بھی میں بھی  
 ماہر تھیں۔ ملک شام میں بھی اُن کا شمار امیر ترین لوگوں میں تھا یہ وہی نام  
 فاطمہ شامیہ ہے۔ جس نے حضرت عبداللہ کی پیشانی میں نور مصطفیٰ کو دیکھ  
 کر نکاح کی درخواست کی تھی لیکن یہ شرف کا حق تقدیر نے آمنہ کے  
 مقدر میں لکھا تھا۔ حضرت عبداللہ کی شادی حضرت آمنہ سے ہو گئی تو نور  
 نبوت حضرت آمنہ میں منتقل ہو گیا اُس کے بعد جب دوبارہ حضرت  
 عبداللہ کا سامنا فاطمہ شامیہ سے ہوا تو نکاح کا اظہار کیا فاطمہ شامیہ نے  
 جواب دیا کہ جس نور کے اشتیاق میں میں نے اتنا لمبا سفر طے کیا تھا۔ وہ  
 جس کی تقدیر میں تھا وہ اُدھر چلا گیا۔ اب مجھے ضرورت نہیں۔



## سیدہ فاطمہ الزہراءؑ کی سخاوت :

فاطمہ شامیہ نہایت قیمتی تحائف زیورات جواہرات، میوے، کپڑے اور کھانے کی چیزیں ساتھ لائیں شہزادی رسول اللہ ﷺ نے نہایت ہی پُر تپاک طریقے سے استقبال کیا۔ فاطمہ شامیہ نے وہ سارے تحائف و زیورات آپؐ کا خدمت میں نذر کیے سیدہ فاطمہؑ نے اُن سے اجازت لے کر وہ سارے کے سارے اسلام کی خدمت کے لیے پیش کر دیئے۔ اور کھانے پینے کی چیزیں مسلمانوں میں تقسیم کروادیں فاطمہ شامیہ نے جب مخدومہ کائناتؑ کا یہ ایثار ملاحظہ کیا تو عَشَّ عَشَّ کرنے لگیں۔ آپؐ کو سینے سے لگایا پھر جب تک فاطمہ شامیہ زندہ رہیں وہ سیدہ پاکؑ کی تعریف میں رطب اللسان رہیں۔ اے

فاطمہ۔۔۔ مریمؑ :

قلندِ رِلاہور حضرت علامہ اقبالؒ فرماتے ہیں !

مریم از یک عیسیٰ عزیز

از سہ نسبت حضرت زہرا عزیز

حضرت مریم صرف ایک نسبت سے عزیز ہیں کہ وہ حضرت عیسیٰ کی والدہ ہیں مگر سیدہ فاطمہ الزہرا سلام اللہ علیہا کو تین نسبتوں سے شرف و فضل حاصل ہے۔

## پہلی نسبت

دختر آں رحمۃ للعلمین

آں امام اولین و آخرین

سیدہ فاطمہ الزہرا کو پہلا شرف یہ حاصل ہے کہ وہ رحمۃ للعلمین کی نور چشم ہیں جو اولین و آخرین کے امام ہیں۔

## دوسری نسبت

بائے تاجدار ہل آتی

مرتضیٰ، مشکل کشا، شیر خدا



سیدہ فاطمہ کا دوسرا شرف یہ ہے کہ اُن کو ایسی ہستی کی زوجیت حاصل ہے جو قرآن میں سورۃ ہل اتی کا تاجدار ہے وہ مرتضیٰ مشکل کشا شیر خدا یعنی مولا علیؑ کی ذات گرامی ہے۔

## تیسری نسبت

مادر آں مرکز پُر کار عشق

مادر آں قافلہ سالارِ عشق

سیدہ فاطمہ الزہرا کا تیسرا شرف یہ ہے کہ وہ مرکز پُر کار عشق اور قافلہ سالارِ عشق سیدنا امام حسینؑ کی والدہ گرامی ہیں۔

آں یکے شمع شبستانِ حرم

حافظ جمعیت خیرِ الامم

اور اُن کی والدہ ہیں جو حرمِ کعبہ کے شبستان کی شمع اور اُمتِ مصطفیٰ کی جمعیت کے محافظ ہیں یعنی سیدنا امام حسنؑ

علامہ اقبال مزید سیدہ زہراؑ کے حضور یوں اپنی عقیدت کے پھول پنچھا کر کرتے ہیں!

رشتہ آئین حق زنجیر پا است  
 پاس فرمان جناب مصطفیٰ است  
 وگرنہ گردِ ٹر بتش گردیدہ مے  
 سجدہ ہا بر خاک او پاشیدہ مے

کہ اگر میرے پاؤں میں شریعت کے احکامات کی زنجیر نہ ہوتی اور  
 میرے سامنے جناب مصطفیٰ کا فرمان نہ ہوتا تو میں حضرت فاطمہؑ کی قبر کا  
 طواف کرتا اور اُس مٹی پر سجدہ کرتا جہاں آپ جلوہ گر ہیں۔ مزید فرماتے  
 ہیں:

مزرع تسلیم را حاصل بتول

مادران را اسوۂ کامل بتول

میدان تسلیم و رضا کی پیکر۔ مادرانِ ملت کے لیے کامل نمونہ حضرت  
 زہرا بتول کی ذاتِ گرامی ہے۔

سیدہ کا تقویٰ:

ایک مرتبہ ایک عورت آپ کی خدمت میں حاضر ہوئی اور پوچھا کہ  
 اگر کسی کے پاس چالیس اونٹ ہوں تو اس پر کتنی زکوٰۃ واجب ہے سیدہ



پاکؑ نے ارشاد فرمایا! اگر میرے پاس ہوں تو چالیس کے چالیس اگر کسی اور کے پاس ہوں تو چالیس میں سے ایک۔

### عبادتِ زہراؑ:

سیدہ عالمین کی عبادت کا عالم یہ تھا کہ آپ کی راتیں شب بیداری میں گزرتیں اور بعض اوقات تو ایک ہی سجدے میں رات گزر جاتی تو فرماتیں اے اللہ! تُو نے راتیں کتنی چھوٹی بنائیں کہ تیری بندی کا تو ایک سجدہ بھی پورا نہیں ہوا۔

### قولِ امام حسنؑ:

امام حسن مجتبیٰ فرماتے ہیں والدہ محترمہ مسجد بیت کی محراب میں صبح صادق تک برابر مصروفِ عبادت رہتی تھیں۔ اور میں سنا کرتا کہ مومنین اور مومنات کے لیے بکثرت دعائیں فرماتیں۔ لیکن اپنے حق میں کچھ نہ مانگتیں ایک دن میں نے عرض کیا اماں جان کیا وجہ ہے کہ آپ دوسروں کیلئے تو دعا کرتی ہیں لیکن اپنے لئے کچھ نہیں مانگتیں تو آپ نے فرمایا!

## أَوَّلُ الْجَوَارِثِ ثُمَّ الدَّارُ

بیٹا پہلے۔ جار۔ پھر۔ دار یعنی پہلے ہمسایوں کی سلامتی چاہو۔ پھر اپنے لیے امن و عافیت کی دعا کرو۔

## خواجہ حسن بصریؒ کا قول:

حضرت خواجہ حسن بصریؒ فرماتے ہیں کہ اس اُمت میں حضرت فاطمہؑ سے زیادہ کسی نے عبادت نہیں کی۔ راتوں کو نماز میں اتنی دیر کھڑی رہتیں کہ پاؤں متورم ہو جاتے۔<sup>۲</sup>

## تسبیح فاطمہؑ

شہزادی کونین ایک مرتبہ اپنے بابا کی خدمت میں حاضر ہوئیں ساتھ مولائے کائنات علی ابن ابی طالب بھی تھے۔ سرکارِ مدینہؐ نے ارشاد فرمایا! بیٹی کس کام سے آئی ہو؟ خود تو خاموش رہیں مولا علیؑ نے ارشاد فرمایا! یا رسول اللہ! چکی پیتے پیتے فاطمہؑ کے ہاتھوں پر آبلے پڑ گئے



ہیں۔ پانی کی مشق اٹھاتے اٹھاتے ہاتھوں پر گھٹے پڑ گئے ہیں۔ آپ کے پاس قیدی آئے ہیں اُن میں سے کوئی ہمیں بھی عنایت فرمائیں۔

نبی کریم نے ارشاد فرمایا! میں کیوں نہ ایسی چیز دوں جو خادم سے بہتر ہے۔ جب تم سونے لگو تو ۳۳ بار سبحان اللہ ۳۳ بار الحمد للہ اور ۳۴ بار اللہ اکبر پڑھ لیا کرو۔

آج بھی ہر مسلمان ہر فرض نماز کے بعد اس تسبیح فاطمہؑ کو اپنے لیے سعادت سمجھتا ہے اسی روایت کو باختلاف الفاظ ابو داؤد نے نقل کیا ہے۔ ۱

### فرمانِ امام جعفر صادقؑ:

حضرت امام جعفر صادقؑ فرماتے ہیں کہ ہم اپنے بچوں کو اس تسبیح فاطمہ کے پڑھنے کی تاکید کرتے ہیں جو اس کی پابندی کرتا ہے وہ شقی و بد بخت نہیں رہتا۔

## الصِّدِّيقَةُ الطَّاهِرَةُ

گشتہ مودۃ اہل بیت - علامہ عبید اللہ امرتسری ”ارجح المطالب“  
میں رقمطراز ہیں!

کہ نبی مکرم، نور مجسم ﷺ نے محبت بھرے لہجے میں علی سے ارشاد فرمایا! اے علی تجھ کو تین باتیں ایسی عطا ہوئیں کہ کسی کو نہیں ملیں اور وہ مجھ کو بھی نہیں ملیں۔

(۱) تجھ کو مجھ سا شہسرو ملا اور مجھے تجھ سا نہیں ملا

(۲) تجھ کو صدیقہ جیسی میری بیٹی زوجہ ملی مجھ کو ویسی نہیں ملی

(۳) تجھ کو حسنؑ اور حسینؑ جیسے فرزند عطا ہوئے اور مجھ کو اُن جیسے نہیں

ملے البتہ تم مجھ سے ہو اور میں تم سے ہوں۔

مولائے کائنات نے حضرت فاطمہ کی پوری زندگی کی شہادت ایتھا

الصِّدِّيقَہ کہہ کر دی۔ اور حضرت علیؑ جب حضرت فاطمہؑ کیلئے دعا کیلئے ہاتھ اٹھاتے تو یوں دعا فرماتے۔

اَللّٰهُمَّ صَلِّ عَلٰی الصِّدِّيقَةِ الطَّاهِرَةِ. فَاطِمَةَ الزَّهْرَاءِ

سَيِّدَةِ نِسَاءِ الْعَالَمِيْنَ



اے اللہ سلامتی نازل فرما صدیقہ طاہرہ، فاطمہ الزہراء سیدۃ النساء

العلمین پر۔

## ملکہِ عفت و حیا:

جس کا آنچل نہ دیکھا مہ و مہر نے

اس ردائے نزاہت پہ لاکھوں سلام

پیکرِ عفت و عصمت، مجسمہ شرم و حیا سیدہ بتول کی ذات گرامی طبقہ انسانی کیلئے عموماً اور طبقہ نسواں کیلئے خصوصاً عفت و عصمت اور شرم و حیا کی قابلِ تعظیم تصویر ہیں ایک دفعہ رسول اللہ ﷺ نے مولائے کائنات سے پوچھا ائی شئی خیرٌ لِّلْمَرْأَةِ کہ عورتوں کیلئے بہترین صفت کونسی ہے آپ نے کوئی جواب نہ دیا جب آپ گھر میں تشریف لائے تو سیدہ کائنات سے اس سوال کا تذکرہ ہوا تو آپ نے جواب دیا! سب سے اچھی صفت عورت کی یہی ہے اَنْ لَا تَرَى رَجُلًا وَلَا يَرَاَهَا رَجُلٌ کہ وہ کسی غیر محرم کو نہ دیکھے۔ اور کوئی غیر محرم اُسے نہ دیکھ پائے۔ مولائے کائنات جب بارگاہ رسالت میں حاضر ہوئے تو آپ سیدہ

بتول کا جواب سرکار ﷺ کے حضور پیش کیا تو سرکار نے ارشاد فرمایا!  
میرے سوال کا یہی جواب ہے اور اور فاطمہؓ تمام دنیا کی عورتوں کی  
سردار ہے۔ ۱۔

## پردے کا عالم:

ایک بار صحابی رسول ﷺ حضرت عبداللہ ابن مکتومؓ سیدہ زہراؓ بتول  
کے گھر آئے سیدہ بتول دوڑ کر کوٹھڑی میں چلی گئیں۔ جب وہ فارغ ہو  
کر واپس گئے تو سیدہ زہراؓ ہر تشریف لائیں رسول اللہ ﷺ نے ارشاد  
فرمایا بیٹی ابن مکتومؓ تو نابینا ہیں تم نے تکلیف کیوں کی تو آپؐ نے فرمایا! بابا  
جان وہ نابینا ہے میں تو نابینا نہیں ہوں کہ غیر محرم کو دیکھتی رہتی ۲۔

## خُلُقِ عظیم کی مثال:

شمعون یہودی جو کہ سیدہ زہراؓ کی چادر کی برکت سے مسلمان ہو گیا  
تھا اس وجہ سے اُس کو تمام یہودیوں نے چھوڑ دیا تھا اور اُس کے ساتھ



تمام تعلقات کو منقطع کر دیا تھا۔ قضائے الہی سے اُسکی بیوی رات کو فوت ہو گئی رات بہت تاریک تھی۔ ہوا بہت تیز چل رہی تھی سردی کا موسم تھا شمعون محلہ کے ایک ایک گھر گیا مگر کوئی بھی اس مصیبت کی گھڑی میں اُس کی مدد کیلئے تیار نہ ہوا جب سیدہ زہراؑ کو اس کی خبر ہوئی تو آپ فوراً اُس تاریکی، ہوا کی شدت اور سرد موسم میں اپنے گھر سے شمعون یہودی کے گھر تشریف لے گئیں اُسکی بیوی کی میت بے سرو سامانی کے عالم میں پڑی ہوئی تھی۔ آپ نے اپنے مبارک ہاتھوں سے میت کو اٹھایا غسل دیا اور اپنے دستِ مطہر سے اس کو کفن پہنایا۔

### سرورِ کائنات کا خطبہ:

حضرت فضل ابن عباسؓ سے روایت ہے کہ دورانِ مرض ایک روز رسول اللہ ﷺ میرا ہاتھ پکڑ کر گھر سے باہر نکلے اور مسجد میں تشریف لا کر منبر پر بیٹھ گئے آپ نے درِ دُسر کی وجہ سے سر پر رومال باندھ رکھا تھا پھر آپ نے حضرت بلالؓ کو فرمایا لوگوں میں منادی کر دے کہ وہ یہاں جمع ہو جائیں ہم چاہتے ہیں کہ انہیں وصیت کریں حضرت بلالؓ نے آپ کے حکم کی تعمیل کرتے ہوئے مدینہ منورہ کے گلی کو چوں میں منادی کر دی

یہاں تک کہ اُن کی آواز کو ہر بڑے چھوٹے نے سُن لیا سب لوگ جمع ہو گئے

بدلہ لے لو:

سرور کائنات ﷺ نے ایک بلیغ خطبہ ارشاد فرمایا! فرمایا: اے لوگو ہمارا وقت ارتحال قریب ہے گویا ہم دیکھ رہے ہیں کہ تم ہم سے اور ہم تم سے الگ ہو چکے ہیں ہم تم کو قسم دیتے ہیں کہ جس شخص کو بھی ہم سے کوئی تکلیف پہنچی ہو وہ اُٹھے اور ہم سے اُس کا قصاص لے لے اور اگر ہم سے کسی پر کوئی ظلم ہو گیا ہو اور وہ آزرده خاطر ہو تو وہ بھی ہم سے بدلہ طلب کر لے اُس مجلس میں عکاشہ بن محسن نے اُٹھ کر کہا یا رسول اللہ اگر آپ نے اس سلسلہ میں مبالغہ نہ کیا ہوتا تو میں ہر گز بات نہ کرتا اب چونکہ آپ نے بار بار تکرار کی ہے اس لئے اگر میں نے یہ بات نہ کی تو گنہگار ہو جاؤں گا۔ آپ نے غزوہ تبوک میں اپنی ناقہ مبارک کو مارنے کیلئے تازیانہ چلایا تھا جو میری پشت پر آگیا اور اُس سے مجھے بہت زیادہ تکلیف ہوئی میں اس وقت آپ سے قصاص چاہتا ہوں حضور علیہ الصلوٰۃ والسلام نے فرمایا عکاشہ اللہ تعالیٰ تجھے جزائے خیر عطاء فرمائے کیا تو جانتا



ہے کہ وہ تازیانہ کون سا تھا عکاشہ نے عرض کی وہ تازیانہ ”بید“ کا تھا جس پر چڑے کی بنائی کی گئی تھی آپ نے اُسے کوڑے کی طرح پکڑ رکھا تھا حضورؐ نے فرمایا سلمانؓ وہ تازیانہ فاطمہؓ کے گھر میں ہے جا لے کر آ۔

## سیدہ کی بے قراری:

حضرت سلمانؓ سیدہ فاطمہ الزہرا کے حجرہ مبارک کے دروازہ پر پہنچے تو صدادی یا اہل بیتؑ نبوت آپؐ پر میرا سلام ہو! سیدہ نے سلمانؓ کی آواز پہچان کر فرمایا اے سلمانؓ کیسے آیا ہے حضرت سلمانؓ نے عرض کی اے سیدہ النساءؓ آپ کے والد گرامی نے تازیانہ ممشوق طلب فرمایا ہے سیدہ بتول سلام اللہ علیہا نے فرمایا سلمانؓ میرے والد گرامی بخار میں مبتلا ہیں اور سواری پر بیٹھنے کی پوزیشن میں نہیں ہیں وہ تازیانہ کا کیا کریں گے حضرت سلمانؓ نے عرض کی آپ کے والد محترم نے منبر پر بیٹھ کر لوگوں کو وداع کیا اور لوگوں کے حقوق ادا کرتے ہوئے فرمایا جس کسی کا ہم پر کوئی حق ہے وصول کر لے ایک روز آپ نے یہ تازیانہ اپنی ناقہ کو مارنے کیلئے اٹھایا تو ایک شخص اس کی زد میں آ گیا تھا اب وہ شخص آپ ﷺ سے اسکا قصاص مانگ رہا ہے جناب سیدہ کی چیخ نکل گئی اور روتے ہوئے

ارشاد فرمایا اے سلمانؓ میں تجھے خدا کی قسم دیتی ہوں تو اُس شخص کو قسم دے کہ میرے باپ پر رحم کرے کیونکہ وہ ضعف کی حالت میں ہیں۔

### قصاص ہم پر ہے:

نبی کریم ﷺ نے عکاشہ کو فرمایا اے عکاشہ اٹھ کر تازیانہ اٹھالے اور جس طرح ہم نے تجھے مارا تھا اُسی طرح تو بھی ہم پر تازیانے کی ضرب لگالے عکاشہ نے تازیانہ اٹھایا تو اکابر صحابہؓ میں سے ہر ایک نے عکاشہ کے پاس آ کر کہا تو ہمیں ایک تازیانے کے بدلے میں دس دس تازیانے مار لے اور رسول ﷺ سے قصاص نہ لے کیونکہ اُن کو بخار ہے تو ان کو تکلیف دے کر ہمارے غم و اندوہ میں اضافہ نہ کر، نبی کریم ﷺ نے صحابہ کرام کی عذر خواہی کو مسترد کرتے ہوئے فرمایا تازیانہ مارنے کا قصاص ہم پر واجب ہے تمہیں مار لینے سے ہمیں کیا ماندہ ہوگا۔

### حسین کریمینؑ بھی آگے:

اسی اثناء میں جناب حسین کریمینؑ روتے ہوئے پہنچ گئے تو دوسری



طرف صحابہ کرام کی چپخیں نکل گئیں سیدہ بتول سلام اللہ علیہا کے شہزادوں نے سرور کائنات ﷺ کی خدمت میں عرض کی نانا جان ہم نے سنا ہے کوئی شخص آپ سے قصاص لینا چاہتا ہے ہم اس لئے حاضر ہوئے ہیں کہ ہم دونوں اُس سے ایک تازیانے کے بدلہ میں ایک سوتازیانہ کھائیں نبی کریم نے فرمایا نانا کی جان کے ٹکڑے تازیانہ ہم نے مارا ہے تم قصاص کیوں بھرتے ہو پھر آپ نے فرمایا اے عکاشہ اٹھ اور اپنا بدلہ لے لے حضرت عکاشہ نے عرض کی یا رسول اللہ اُس روز میری پشت برہنہ تھی میری خواہش ہے کہ آپ بھی اپنی پشت برہنہ کریں سرکارِ مدینہ ﷺ نے اپنے دستِ اقدس سے قمیضِ مبارک کو پشت سے اٹھایا تو فرشتے چیخ اٹھے فریاد و فغاں کی آواز آنے لگی۔ مگر جب عکاشہ کی نظر آپ کی پشت انور اور مہرِ نبوت پر پڑی تو چھلانگ لگا کر مہرِ نبوت کو چوم لیا اور آپ کے دونوں شانہ ہائے اقدس کے درمیان چہرہ رکھتے ہوئے عرض کیا یا رسول اللہ میری غرض قصاص لینا نہ تھی بلکہ میرا مقصد یہ تھا کہ مہرِ نبوت کی زیارت سے مشرف ہو جاؤں اور آپ کے بعض اعضائے مبارکہ سے مس ہو جاؤں کیونکہ آپ کا ارشاد ہے مَنْ مَسَّ جِلْدِي لَنْ تَمْسَهُ النَّارُ یعنی جس نے ہمارے جسم کی جلد سے مس کر لیا اُسے آگ نہیں چھوئے گی۔

## اُمت کا غم:

جب آیت **وَإِنْ مِنْكُمْ إِلَّا وَارِدُهَا** نازل ہوئی تو سرکارِ دو عالم مغموم اور ملول ہو گئے اور اُمت کے گنہگاروں کی فکر کرنے لگے جب لوگوں نے اس غم کی وجہ پوچھی تو آپ نے کوئی جواب نہ دیا اور کسی کو بتائے بغیر ”جبلِ سلاخ“ کے دامن میں ایک تنگ و تاریک غار میں چلے گئے اور اُمت کی بخشش و مغفرت کی دعا میں مشغول ہو گئے اور اسی طرح غار میں آپ کو تین دن گزر گئے اُدھر مدینہ میں قیامت پاتھی مسلسل تین دن سے سرکارِ ﷺ غائب ہونے کی وجہ سے صحابہ کرام پریشان تھے اور اسی پریشانی کے عالم میں کوئی جگہ نہ چھوڑی جہاں سرکارِ کو نہ تلاش کیا ہو آخر میں تلاش کرتے کرتے ایک صحابی کہ رستے میں ایک چرواہا ملا اس سے پوچھا تم نے ہمارے آقا مولا حضرت محمد ﷺ کو ادھر کہیں دیکھا ہے چرواہے نے جواب دیا میرے بھائی میں تو نہیں جانتا کہ محمد عربی کون ہیں ہاں اس سامنے والے غار میں کوئی شخص دن رات روتا رہتا ہے اور ”رپ امتی“ کی صدائیں دیتا رہتا ہے اس دردناک آواز کی وجہ سے میرے جانوروں نے چرنا بھی چھوڑ دیا ہے اور ایسے معلوم ہوتا ہے کہ



جانور بھی اُس کے غم میں رو رہے ہوں۔ جب صحابہ کرامؓ نے چرواہے کی باتوں کو سنا تو دل کو یقین ہو گیا خوشی و مسرت کی ایک لہر دوڑ گئی اور چرواہے کو کہا وہی تو ہمارے آقا مولا ہیں پھر تیز قدموں کو اٹھاتے ہوئے سب غلاموں نے غار کی طرف اترنا شروع کر دیا جب غار کے دھانے پر پہنچے تو دیکھا سرور کائنات سجدہ میں گر رہے ہیں اور کہہ رہے ہیں اے پروردگار جب تک تو نے میری اُمت کے گنہگاروں کو نہ بخشا میں سجدے سے اپنا سر نہیں اٹھاؤں گا۔

### سیدہ زہراؑ کی حالت زار:

جو سیدہ زہراؑ اپنے بابا کے بغیر ایک گھڑی بھی جدانہ رہ سکتی تھیں مسلسل تین دن کے فراق اور جدائی سے جو کیفیت خاتونِ جنت کے دل پر گزری اُسے کون بیان کر سکتا ہے مسلسل گریہ و زاری کی وجہ سے آنکھیں سرخ اور متورم ہو چکی تھیں امہات المؤمنین مسلسل سیدہ کائنات کو تسلیاں دے رہی تھیں سیدہ کئی مرتبہ اس غم و اندوہ میں بے ہوش ہوئیں ادھر شہزادے حسنین کریمینؑ کی نالہ و فریاد سے دل پھٹے جا رہے تھے مولا ناروم نے اس کی یوں تصویر کشی کی ہے۔

دردِ دل من کمتر از یعقوب نیست

اوپر گم کردہ و من پدر گم کردہ ام

کہ میرا دردِ دل حضرت یعقوب علیہ السلام سے کم نہیں ہے انہوں نے بیٹا گم کیا اور میرا بابا گم ہو گیا اُدھر غلاموں نے اپنے آقا مولا کی جب یہ حالت دیکھی تو پھوٹ پھوٹ کر رونے لگے اور کہنے لگے اے ہمارے آقا مولا اپنا سر اٹھائیے اور ہم پر رحم فرمائیے آپ کے بغیر ہر چیز سو گوار ہے مگر سر کار نے سر نہ اٹھایا۔

دروازہٴ بتول:

آخر کار کچھ غلام دروازہٴ بتول پر حاضر ہوئے اور عرض کیا ہم نے بار بار کوشش کی کہ سجدے سے سر اٹھائیں لیکن ناکامی ہوئی اب آپ کرم فرمائیں حضور علیہ الصلوٰۃ والسلام آپ کی بات ضرور مان جائیں گے شہزادی کوئین نے جب سارا ماجرا سنا تو اپنے اوپر ایک اونی کمبل لپیٹا جس پر (بارہ) پیوند لگے ہوئے تھے عورتوں کے جلوس میں آپ اس غار کی طرف تشریف لے گئیں جب غار میں پہنچیں اور سرکار کی حالت ملاحظہ فرمائی تو ایک مرتبہ تڑپ اٹھیں کندھے پر ہاتھ رکھا عرض کیا! بابا



جان سجدہ سے سر اٹھائیے اور دیکھئے آپ کے پاس کون آیا ہے بابا جان آپ کی فاطمہ آئی ہے کیا آپ میری آنکھوں میں آنسو دیکھ سکتے ہیں بابا جان اُمت کی فکر نہ کیجئے میں قیامت کے دن گنہگاروں کے اعمال کے پلڑے کو اپنے لخت جگر حسن مجتبیٰؑ کا زہر آلود جامہ رکھ کر پورا کر دوں گی اگر پھر بھی پورا نہ ہوا تو اپنے لخت جگر حسینؑ کا خون آلود پیراہن رکھ کر پورا کر دوں گی پھر بھی کمی رہی تو اُس پلڑے میں اپنے گیسو تراش کر رکھ دوں گی بابا جان پھر تو کوئی وجہ نہیں کہ گنہگاروں کا پلڑا بھاری نہ ہو سرکار نے جب یہ گفتگو سنی تو سجدے سے سر اٹھایا۔

### اُمت کے حق میں دعا:

سیدہ زہرا سلام اللہ علیہا نے اپنے پروردگار کی بارگاہ میں دعا فرمائی یا اللہ تیری اس کنیر کے سر کا ایک بال بھی ننگا نہیں ہوا مگر تیری بارگاہ میں سر سے چادر اُتار کر دعا کرتی ہوں میرے بابا کی اُمت کے گنہگاروں کی بخشش فرمادے ابھی سیدہ فاطمہ الزہراءؑ کا دستِ اقدس چادر کی طرف اٹھا ہی تھا کہ جبرئیل علیہ السلام حاضر ہو گئے اور عرض کیا یا رسول اللہ اپنی بیٹی کا ہاتھ پکڑیے اللہ تعالیٰ نے اُن کی دعا کو منظور کر لیا اور آپ کی اُمت کو بخش

دینے کا وعدہ فرمایا چنانچہ علامہ عبدالرحمن صفوریؒ نقل فرماتے ہیں۔

فَنَزَلَ الْجِبْرِيلُ عَلَيْهِ السَّلَامُ وَقَالَ يَا مُحَمَّدُ إِنَّ اللَّهَ  
يُفَرِّئُكَ السَّلَامَ وَيَقُولُ لَكَ قُلْ لِفَاطِمَةَ يَفْعَلْ بِأَمَّتِكَ  
تُحِبُّ فَاطِمَةَ ۱

کہ جبریل علیہ السلام بارگاہ رسالت میں حاضر ہوئے اور عرض کیا  
یا رسول اللہ آپ پر اللہ تعالیٰ کا سلام، اللہ تعالیٰ نے فرمایا ہے کہ فاطمہؑ  
سے فرما دیجئے کہ غم نہ کرے آپ کی اُمت کے ساتھ وہی سلوک ہوگا جو  
فاطمہ چاہے گی۔

حضرت جلال الدین رومیؒ فرماتے ہیں۔

پس ندا آمد از یزداں کائے رسول

من دعائے فاطمہؑ کردم قبول

پس آواز آئی اے میرے رسولؐ میں نے فاطمہؑ کی دعا کو قبول فرمایا ہے۔

گر طلب کر دی زمین و آسمان

جملہ بخش دیمش در یک زماں

اگر اس وقت زمین و آسمان بھی طلب کیے جاتے تو تمام بخش دے

جاتے



## عزرائیل اجازت طلب کرتے ہیں:

حضرت عبداللہ ابن عباسؓ سے روایت ہے کہ نبی کریم ﷺ کے وصال مبارک کے دن اللہ تعالیٰ نے ملک الموت کو حکم دیا کہ زمین پر میرے حبیب کے پاس جا اور اُن کی اجازت کے بغیر نہ اُن کے حجرہ میں قدم رکھنا اور نہ ہی روح قبض کرنا۔ بحکم پروردگار عزرائیل نے اپنے ساتھ ہزاروں مددگار فرشتوں کو لیا اور دُرُؤیَاقیت کی پوشاکیں پہنے ابلق گھوڑوں پر سوار ہو کر رسول اللہ ﷺ کے بیت الشرف کے دروازہ کے باہر کھڑے ہو گئے اور کہا اے اہل بیت نبوت اور معدن رسالت ہمیں اندر آنے کی اجازت دیں کیونکہ ہم دُور سے آئے ہیں۔

## سیدہ فاطمہؓ کا جواب:

سیدہ بتول سلام اللہ علیہا سرور کائنات ﷺ کے سرہانے کھڑی تھیں آپ نے جواب دیا ابھی ملاقات نہیں ہو سکتی کیونکہ رسول اللہ ﷺ اپنے حال میں مصروف ہیں عزرائیل علیہ السلام نے دوسری مرتبہ اجازت

طلب کی توسیّدہ نے پھر وہی جواب دیا تیسری مرتبہ عزرائیل نے بلند آواز سے اجازت طلب کی تو تمام اہل خانہ پر اک ہیبت سی چھا گئی اسی اثناء میں سرکارِ دو عالم کیفیتِ استغراق سے باہر آگئے اور آپ نے پشمانِ مقدس کھول کر پوچھا تمہیں کیا ہوا ہے سیدہ بتول نے عرض کی ایک ہیبت ناک آواز اور عجیب شان کا غریب آدمی دروازے کے باہر کھڑا ہے اُس نے تین بار اندر آنے کی اجازت طلب کی ہے اور میں نے ہر مرتبہ عذر پیش کیا مگر وہ نہیں سنتا حضور ﷺ نے فرمایا: بیٹی تو جانتی ہے وہ کون ہے سیدہ زہراؑ نے عرض کیا خدا اور اُس کا رسول بہتر جانتے ہیں۔ سرورِ کائنات نے فرمایا یہ لڈاٹ کو توڑنے والا، آرزوؤں اور مرادوں کو قطع کرنے والا، اولادوں کو یتیم کرنے والا، عورتوں کو بیوہ کرنے والا، ایسا حریف ہے کہ بغیر چابی کے دروازہ کھول لیتا ہے اور بغیر ہتھیار کے جان نکال لیتا ہے، اگر دروازے بند ہوں تو یہ دیوار سے آجاتا ہے اور جس گھر میں یہ آجائے اس گھر سے دھواں اُٹھنے لگتا ہے یہ ملک الموت ہے اور تیرے باپ کی روح قبض کرنے کیلئے آیا ہے اور ہمارے آستانے کے احترام کی وجہ سے وہ پوچھ رہا ہے ورنہ اجازت طلب کرنا اور رخصت مانگنا اس کی عادت نہیں اُس کیلئے دروازہ کھول دیں۔



## بیٹی سے گفتگو

سیدہ فاطمہ الزہراءؑ نے یہ بات سنی تو فریاد کرتے ہوئے کہا افسوس مدینہ ویران ہو گیا کیونکہ صاحب سیکنہ یہاں سے عزم سفر رکھتے ہیں حضور علیہ الصلوٰۃ والسلام نے سیدہ زہرا کا ہاتھ مبارک پکڑ کر اپنے سینہ مبارک پر رکھ لیا اور کچھ دیر کے لئے چشمان مبارک برہم ہو گئیں اور یوں معلوم ہوا کہ آپ کی روح مطہر جسم اقدس سے جدا ہو گئی ہے سیدہ سلام اللہ علیہا نے آپ کے چہرہ انور کی طرف جھک کر آپ کو بابا جان کہہ کر پکارا مگر کوئی جواب نہ آیا آپ رونے لگیں حضورؐ نے آنکھیں مبارک کھول کر فرمایا اے بیٹی نہ رو کیونکہ تیرے رونے سے حاملان عرش رونے لگتے ہیں پھر آپ نے اپنے دست اقدس سے جناب سیدہ کے چہرہ اقدس سے آنسو پونچھتے ہوئے بشارتیں اور تسلیاں دیں اور بارگاہ خداوندی میں عرض کی اے اللہ میری بیٹی کی جدائی میں صبر کی توفیق عطا فرما۔

## وصالِ رسول پر غم بہ بتول:

جب رسول کائنات ﷺ نے وصال فرمایا تو آپ کی لختِ جگر سیدہ زہرا بتولؓ نے غم و اندوہ کی حالت میں ارشاد فرمایا!

وَاَبْتَاہُ اِلٰی جِبْرِیْلَ اَنْعَاہُ. وَاَبْتَاہُ مِنْ رَبِّہِ اَذْنَاہُ  
وَاَبْتَاہُ جَنَّةَ الْفِرْدَوْسِ مَا وَاہُ وَاَبْتَاہُ اَجَابَ رَبًّا دُعَاہُ ۱  
اے بابا جان! میں جبریل سے فریاد کرتی ہوں، ہائے بابا جان آپ  
اپنے رب سے کس قدر قریب ہیں، ہائے میرے بابا جان! آپ کی جگہ  
جنت الفردوس ہے، ہائے میرے بابا جان آپ نے خدا کے بلاوے کو  
قبول کر لیا ہے۔

## قبرِ رسولؐ پر حاضری:

مولائے کائنات حضرت علی کرم اللہ وجہہ فرماتے ہیں کہ سیدہ فاطمہ  
بنتِ رسول ﷺ اپنے والد کی وفات کے بعد اُن کی قبر پر تشریف لے



گئیں اور کچھ توقف کے بعد قبر انور سے

ایک مٹھی مٹی اٹھائی اور اپنے چہرے پر رکھتے ہوئے فرمایا:

مَاذَا عَلَى مَنْ شِمُّ تُرِبَتِ أَحْمَدُ

أَنْ لَا يَشُمَّ مُدَى الزَّمَانِ غَوَالِيَا

جو شخص روضہ اطہر کی مٹی سونگھ لے اُس پر لازم ہے کہ ساری عمر غبر و کستوری کو نہ سونگھے۔

صُبَّتْ عَلَى مَصَائِبَ لَوَائِهَا

صُبَّتْ عَلَى الْأَيَّامِ صِرْنِ لِيَا لِيَا ۱

مجھ پر مصائب کے ایسے پہاڑ ٹوٹ پڑے اگر وہ دنوں پر گریں تو وہ راتیں ہو جائیں۔

ناقہ عَضْبَاءُ:

ناقہ عضباء وہ اونٹنی ہے جو خیر میں رسول اللہ ﷺ کو ملی چنانچہ یہ اونٹنی ایک دن نبی کریم ﷺ سے عرض کرنے لگی یا رسول اللہ ﷺ میں ایک یہودی کے قبضے میں تھی جب میں چرنے جاتی تو گھاس مجھے پکارتی کہ

ادھر آ کیونکہ تو محمد مصطفیٰ ﷺ کیلئے ہے اور جب رات ہوتی تو درندے آپس میں ایک دوسرے سے کہتے کہ اس اونٹنی کے پاس نہ جانا کیونکہ یہ محمد ﷺ کیلئے ہے یہ اونٹنی نبی ﷺ سے ہم کلام ہوتی تھی۔

### سیدہ سے گفتگو:

سرکارِ مدینہ کے وصال مبارک کے بعد اونٹنی دروازہٴ بتول پر حاضر ہوئی۔ جب آپ نے ناقہ کو دیکھا ایک مرتبہ اپنے بابا جان کی یاد آ گئی آنکھوں سے آنسو اُمڈ آئے کہنے لگی اے بنتِ رسول ﷺ آپ پر سلام ہو میں آج آپ کے بابا جان کے پاس جا رہی ہوں اگر آپ نے اپنے بابا کو کوئی پیغام دینا ہو تو ارشاد فرمائیں۔

### سیدہ کا پیغام:

جب سیدہ نے ناقہ کی باتیں سنی تو تڑپ گئیں اونٹنی کے سر کو اپنی گود میں لیا اور رو کر فرمایا میرے بابا کی یاد گار تُو مجھے چھوڑ کر جا رہی ہے تو میرے بابا کو میرا سلام کہنا اور عرض کرنا کہ آپ کی زیارت کا شوق مجھ پر



غالب آپکا ہے دعا کریں کہ میں بھی آپ تک جلد از جلد پہنچ جاؤں۔ ناقہ اُس دن گری اور مر گئی۔ اُس اُونٹنی کو ایک کمبل لپیٹ کر دفن کر دیا گیا چنانچہ جب تین دن کے بعد اُس جگہ کو کھول کر دیکھا تو وہاں پر کوئی نشان تک موجود نہ تھا۔ ا

## روزِ قیامت عزتِ زہراؑ :

حدیث میں آتا ہے کہ سیدہ کائناتِ محمدہؑ کو نین شہزادی رسول اللہ ﷺ قیامت کے دن اُسی ناقہٴ عضباء پر سواری فرمائیں گی۔ اور آپ پر عزت کا جوڑا ہوگا جسے آپ حیات سے دھویا گیا ہے۔ ساری مخلوق دیکھ کر حیران ہو جائے گی پھر آپ کو جنت کا لباس پہنایا جائے گا جس کا ہر حلہ ہزار حلوں پر مشتمل ہوگا ہر ایک پر سبز خط سے لکھا ہوگا محمد مصطفیٰ ﷺ کی بیٹی کو احسن صورت، اکمل ہیبت، تمام تر کرامت اور وافر تر عزت کے ساتھ جنت میں لے جاؤ! پس آپ کو دلہن کی طرح سجا کر ستر ہزار حوروں کے ٹھہر مٹ میں جنت کی طرف لایا جائے گا۔

## اہلِ محشر کو حکم:

جب قیامت کے دن سب لوگ ایک میدان میں جمع ہونگے جن میں  
 انبیاء کرام ہونگے اولیاء ہونگے، اوتاد ہونگے، ابدال ہونگے، اغیاث  
 ہونگے، تائبین ہونگے، خاشعین ہونگے، صالحین ہونگے، صدیقین  
 ہونگے، شہداء ہونگے، فقہاء ہونگے، محدثین ہونگے، تابعین ہونگے،  
 صحابہ کرام ہونگے، مرسلین عظام ہونگے، پردہ کے پیچھے سے ایک غیبی  
 آواز آئے گی، جس کو جلیل القدر محدثین نے کتبِ احادیث میں نقل  
 فرمایا۔

يَا أَهْلَ الْجَمْعِ نَكْسُوا رُؤُسَكُمْ وَغَضُّوا أَبْصَارَكُمْ حَتَّى  
 تَبْجُوزُوا فَاطِمَةَ إِلَى الْجَنَّةِ ۚ

اے محشر والو! اپنے سروں کو جھکا لو اور اپنی نگاہیں نیچی کر لو تا کہ فاطمہؑ  
 جنت کی طرف گزر جائیں۔

نگاہوں کو جھکا لو! اہلِ محشر کو یہ ندا ہوگی  
 سواریِ خلد میں جائے گی جب ذیشانِ زہرا کی



## سیدہ کائنات کا خواب:

ایک دن مولا علیؑ حجرہ سیدہؑ میں تشریف لائے تو دیکھا کہ سیدہ پاکؑ اپنے ہاتھوں سے آٹا گوندھ کر روٹیاں پکا رہی ہیں اور اپنے بچوں کے کپڑے بھی دھو رہی ہیں مولا علیؑ نے دیکھ کر فرمایا فاطمہؑ میں نے آپ کو ایک ہی وقت میں دو کام کرتے نہیں دیکھا جبکہ آپ تین کاموں میں مصروف ہیں اس میں کیا راز ہے سیدہ کی آنکھوں میں آنسو آگئے فرمایا۔

هَذَا فِرَاقُ بَيْنِي وَبَيْنِكَ یہ میرے اور آپ کے درمیان جدائی کی صورت ہے یا علیؑ میں نے آج خواب میں اپنے بابا جان کو بلندی پر کھڑے دیکھا ہے آپ چاروں طرف اس طرح دیکھ رہے ہیں جیسے کسی کا انتظار ہو میں نے عرض کیا بابا جان آپ کہاں ہیں آپ ﷺ نے فرمایا!

بیٹی فاطمہؑ میں تیرا انتظار کر رہا ہوں، بیٹی آج تو دنیا کے قید خانے سے نکل کر عقبی کے باغ میں آجائے گی۔ آج بہت جلد ملاقات ہونے والی ہے، کل رات تو ہمارے پاس ہوگی۔

## آج میرا آخری دن ہے:

یاعلیٰ میں نے جان لیا ہے کہ یہ میرا آخری دن ہے، آئندہ شب کے پہلے صبح میں انتقال کر جاؤں گی یہ روٹیاں میں نے اس لئے پکائی ہیں کہ کل آپ میری مصیبت میں مصروف ہونگے تو میرے بچے بھوکے نہ رہیں اور بچوں کے کپڑے اس لئے دھور ہی ہوں نہ جانے میرے بعد میرے بچوں کے کپڑے کون دھوئے گا اور میرے یتیموں کے دل کی خواہش کو کون پورا کرے گا میں چاہتی ہوں کہ اپنے بیٹوں کے سر میں کنگھی کر لوں پتہ نہیں میرے بعد ان کی زلفوں اور چہروں کا غبار کون دھوئے گا مولا علیؑ نے جب یہ باتیں سنی تو آبدیدہ ہو گئے فرمانے لگے اے بنتِ رسول ﷺ ابھی تو آپ کے والد محترم کی جدائی کا داغ بھی آسودہ نہیں ہوا کہ آپ کی جدائی کا وقت سر پر آ گیا ہے۔

آہ نکل گئی:

سیدہؑ نے فرمایا! اے علیؑ آپ نے اُس مصیبت پر بھی صبر کیا ہے۔ تو اس پر بھی صبر کریں اور آپ میرے پاس ہی رہیں آپ نے اپنے



شہزادوں کے کپڑے پانی میں بھگو کر جب اُن کے چہرے کی طرف نظر کی  
تو آہ نکل گئی۔

## کمالِ عفت و حیا:

سیدہ کائنات خاتونِ جنتؑ نے دورانِ مرض حضرت اسماءؑ پر سوال  
کیا کوئی ایسا طریقہ ہو سکتا ہے کہ کوئی شخص میرا جنازہ بھی نہ دیکھے!  
حضرت اسماءؑ نے عرض کیا! بنتِ رسولؐ میں نے حبشہ میں دیکھا کہ وہاں  
کے لوگ چار پائی پر درختوں کی شاخیں باندھ کر اُس پر کپڑا ڈال دیتے  
ہیں جس سے وہ چار پائی ڈولی یا تابوت کی صورت میں تبدیل ہو جاتی  
ہے حضرت اسماءؑ کھجور کی چند شاخیں لے کر اس کی شکل بنا کر لائیں سیدہ  
کائناتؑ نے اُسے دیکھ کر ارشاد فرمایا کیا ہی اچھی اور خوب ہے جس سے  
عورت کو مرد سے پہچانا جاتا ہے۔

## مجھے رات کو دفن کرنا:

اس کے بعد فرمایا: جب میرا جنازہ تیار ہو جائے تو اس قسم کی ڈولی نما چار پائی تیار کرنا مجھے دفن کرنے کیلئے رات کے وقت جانا اور ہرگز کسی دوسرے کو میرے جنازے کی اطلاع نہ کرنا۔ ۱۔

## غسل خود فرمایا:

سیدہ زہرا سلام اللہ علیہا نے اُمّ المؤمنین حضرت اُمّ سلمہؓ کو بلا کر فرمایا! امی جان میرے لئے پانی لائیں تاکہ میں غسل کر لوں۔ اُمّ المؤمنین فرماتی ہیں کہ میں نے پانی رکھ دیا تو جناب سیدہؓ نے اس طرح غسل فرمایا کہ میں نے آج تک کسی کو اس خوبی کے ساتھ غسل کرتے ہوئے نہیں دیکھا پھر انہوں نے مجھ سے صاف ستھرے کپڑے طلب کیے آپ نے کپڑے پہن کر مجھے کہا کہ میرا بستر کمرے کے درمیان بچھا دیں میں نے بستر بچھا دیا آپ پہلو کے بل تکیے کا سہارا لے کر قبلہ رو ہو کر لیٹ گئیں اور اپنا دایاں ہاتھ اپنے رخسار کے نیچے رکھ لیا۔



## کافور کے تین حصے کیے:

آپ نے اسماء بنت عمیسؓ کو بلا کر فرمایا میرے بابا کے مرض میں جبریلؑ آپ کے جسد اطہر کو حنوط کرنے کیلئے جنت سے کافور لائے تھے جس کے آپ نے تین حصے کر کے ایک حصہ اپنے لئے رکھ لیا اور دو حصے مجھے عطا فرماتے ہوئے فرمایا کہ ایک حصہ تمہارا، اور ایک حصہ علیؑ کا۔ اے اسماء! وہ کافور چالیس مثقال کی مقدار میں ہے اور فلاں مقام پر رکھا ہوا ہے۔ اُس میں سے میرے حصے کا بیس مثقال لے آؤ۔ اور میرے لئے حنوط بنا لے اور بیس مثقال علیؑ کیلئے سنبھال کر رکھ لے۔

مجھے تنہا چھوڑ دو:

حضرت اسماءؓ نے سیدہ پاکؐ کے فرمان کی تعمیل فرمائی تو آپ نے حضرت اسماءؓ سے فرمایا! اب تو بھی باہر چلی جا اور مجھے تنہا چھوڑ دے تاکہ میں تھوڑے سے وقت میں اپنے پروردگار کے حضور میں معروضات پیش کر لوں۔

## مناجات کی آواز:

حضرت اسماء بنت عمیسؓ باہر آگئیں تو تھوڑی دیر کے بعد اُن کے کانوں میں سیدہ زہراؓ کے رونے اور اللہ تعالیٰ کی بارگاہ میں مناجات کرنے کی آواز آئی حضرت اسماء فرماتی ہیں کہ میں نے آپ کی آواز پر کان لگا دیے آپ فرما رہی تھیں۔

الہی میرے بابا مصطفیٰ ﷺ کے صدقے!

علیؑ کے درِ ودل کے صدقے!

حسنؑ و حسینؑ کے سوزوں کے صدقے!

میری چھوٹی بچیوں کے صدقے!

میرے بابا جان کی امت کے گنہگاروں پر رحم فرما۔ اور ان کے گناہوں سے درگزر فرما۔ اے

روح، اللہ نے قیض فرمائی:

شیخ اسماعیل حقی رحمۃ اللہ تعالیٰ علیہ اپنی تفسیر بے نظیر ”روح البیان“



میں فرماتے ہیں

فَقَبَضَ اللَّهُ رُوحَهَا

سیدہ کائنات شہزادی رسول ﷺ اُمّ الائمہ حضرت فاطمہ الزہرا سلام اللہ علیہا کے پاس حضرت عزرائیلؑ روح قبض کرنے کیلئے حاضر ہوئے تو آپ اس بات پر راضی نہ ہوئیں تو اللہ تعالیٰ نے خود آپ کی روح مبارکہ قبض فرمائی

پاس پردہ ملک الموت کے انکار کرنے پر  
خدا نے قبض فرمائی تھی خود ہی جان زہرا کی

سیدہ پاک کا وصیت نامہ:

فَكشَفَ أَمِيرُ الْمُؤْمِنِينَ عَنْ وَجْهِهَا فَإِذَا بِرُقْعَةٍ عِنْدَ رَاسِهَا فَنَظَرَ فِيهَا مَكْتُوبٌ .

بِسْمِ اللَّهِ الرَّحْمَنِ الرَّحِيمِ

هَذِهِ وَصِيَّةُ فَاطِمَةَ بِنْتِ رَسُولِ اللَّهِ وَهِيَ تَشْهَدُ أَنْ لَا إِلَهَ إِلَّا اللَّهُ وَ مُحَمَّدٌ رَسُولُ اللَّهِ وَأَنَّ الْجَنَّةَ حَقٌّ وَالنَّارَ حَقٌّ وَأَنَّ

السَّاعَةَ آتِيَةٌ لَا رَيْبَ فِيهِ وَأَنَّ اللَّهَ تَعَالَى يُبْعَثُ مَنْ فِي  
 الْقُبُورِ يَا عَلِيُّ أَنَا فَاطِمَةُ بِنْتُ رَسُولِ اللَّهِ زَوْجَتِي اللَّهُ  
 مِنْكَ لَا تَكُونَنَّ فِي الدُّنْيَا وَالْآخِرَةِ وَأَنْتِ أَوْلَى بِي مِنْ  
 غَيْرِكَ فَغَسَلَنِي وَحَنَطَنِي وَاكْفَنِي وَادْفَنِي بِاللَّيْلِ وَلَا تَعْلَمُ  
 أَحَدًا اسْتَوْدَعَكَ اللَّهُ وَاقْرَأْ عَلَيَّ وَلَدِي سَلَامًا إِلَى يَوْمِ  
 الْقِيَامَةِ ۱

پس حضرت علیؑ نے حضرت فاطمہ کے چہرہ مبارک سے کپڑا ہٹایا تو  
 دیکھا کہ ایک رقعہ اُن کے سر کے قریب پڑا ہوا ہے جب اُسے دیکھا تو  
 اُس میں لکھا ہوا تھا اللہ کے نام سے شروع جو رحمن اور رحیم ہے یہ وصیت  
 نامہ ہے فاطمہ بنت رسول کا اور وہ گواہی دیتی ہے کہ اللہ کے سوا کوئی  
 معبود نہیں اور محمد ﷺ اللہ کے رسول ہیں اور گواہی دیتی ہے کہ جنت حق  
 ہے اور دوزخ حق ہے اور قیامت آتی ہے۔ اور اس میں کسی قسم کا کوئی  
 شک نہیں کہ اللہ تعالیٰ مَرْدوں کو زندہ اٹھائے گا۔



## دنیا و آخرت میں تمہاری بیوی ہوں:

اے علیؑ میں فاطمہؑ بنت رسول اللہ ﷺ ہوں اللہ تعالیٰ نے تم سے میرا نکاح کیا تاکہ دنیا و آخرت میں میں تمہاری بیوی ہوں تم غیر کی نسبت میرے لئے اولیٰ تر ہو پس تم ہی مجھے غسل دینا اور حنوط کرنا اور کفن دینا اور رات کو دفن کرنا اور کسی کو خبر نہ کرنا میں تم کو اللہ تعالیٰ کے سپرد کرتی ہوں اور قیامت تک آنے والی اپنی اولاد کو سلام کرتی ہوں۔

## مزارِ اقدس:

شاہ احمد رضا خاں بریلویؒ فرماتے ہیں! حضرت بتول زہرا صلی اللہ علیٰ آئینہا الکریم و علیہا و علیٰ بعلہا و ابنیہا و باریک و سلم کے مزارِ اطہر میں دو روایتیں ہیں۔

(۱) جنت البقیع (۲) خاص جوارِ روضہ رسول میں ہے۔  
لیکن صحیح اور معتبر روایت کے مطابق آپ کو جنت البقیع میں دفن کیا گیا۔

## نماز جنازہ و مدفن:

علامہ سید مومن شبلیؒ ”نور لا بصاری مناقب اہل بیت النبی المختار“ میں تحریر فرماتے ہیں کہ جس وقت سیدہ کائنات کا وصال مبارک ہوا اُس وقت آپ کی عمر ۲۸ سال تھی آپ کو رات کے وقت جنت البقیع میں دفن کیا گیا۔ اور مولائے کائنات حضرت علیؑ نے آپ پر نماز جنازہ پڑھائی اور معتبر روایت کے مطابق آپ ہی نے سیدہ کو لحد میں اُتارا۔ مزید فرماتے ہیں کہ حضرت امام جعفر صادق علیہ وعلیٰ جدہ السلام روایت فرماتے ہیں کہ مخدومہ کائنات کی تدفین کے بعد مولائے ہر روز سیدہ پاکؑ کی قبر کی زیارت کرتے تھے۔

## تاریخ وصال:

آپ نے تاجدار کائنات وجہ تخلیق کون و مکاں نبی پاک ﷺ کے وصال پاک کے چھ مہینے بعد گیارہ ہجری تین رمضان المبارک کو وصال فرمایا۔



بیٹے:

حضرت امام حسنؑ۔ حضرت امام حسینؑ۔ حضرت سیدنا محسنؑ

بیٹیاں

سیدہ زینب سلام اللہ علیہا  
سیدہ اُم کلثوم سلام اللہ علیہا  
سیدہ رقیہ سلام اللہ علیہا

## دعائے مغفرت

برائے

محبتِ اہل بیت، عزیزِ محمد اختر (شیخ) مرحوم  
جس کے دل میں اپنوں کی محبت کا اک جہان آباد تھا


سارے عالم سے ہے بالا عظمتِ خیر النساء  
ہے وراِ ادراک سے بھی رفعتِ خیر النساء

حصہٴ جسدِ نبیؐ شہزادیؑ کوئیں ہیں  
عکسِ کاملِ نورِ حق ہے صورتِ خیر النساء

بُضْعَةُ مَنِّیٰ ہے فرمانِ رسولِ دوسرا  
سارے عالم سے ہیں افضلِ حضرتِ خیر النساء

اُمّتِ عاصی کی بخشش بن گیا مہرِ بتولؑ  
مہرباں کتنی ہیں ہم پر رحمتِ خیر النساء

تھام کر کشتول حاضر ہے ظفرِ تیرے حضور  
بھیک دے مولا مجھے بِحُرْمَتِ خیر النساء



فاطمیہ پبلیکیشنز

فاطمیہ اسلامک سنٹر جی ٹی روڈ علی چک، لالہ مویٰ

فون: 0333-8511350